

# آمنور شریں

«بہ زبان سادہ»

حصہ چہارم

مؤلف

آیتہ اللہ ابراہیم مہنی

مترجم

شیخ الجامعہ مولانا الحاج اختر عباس صاحب



شروع کتابوں کے نام ہے جو قرآن و احکام



آسور شمس دین جلد چہارم

نام کتاب

آیۃ اللہ ابراہیم اعظمی

مؤلف

شیخ الجامعہ مولانا اختر عباس حسنا

مترجم

حبۃ الاسلام مولانا شارا احمد صاحب

نظر ثانی

انصاریان پبلیکیشنز تم المقدسہ برلن

ناشر

سینئر

تعداد

جعفر خان سلطان پوری

کاتب

## عرض ناشر

کتاب تعلیم دین سادہ زبان میں حوزہ علمیہ قم کی ایک بلند پایہ علمی شخصیت حضرت آیت اللہ ابراہیم امینی کی گراں مایہ تالیفات میں سے ایک سلسلہء آموزش دین در زبان سادہء کار دو ترجمہ ہے

اس کتاب کو خصوصیت کے ساتھ بچوں اور جوانوں کے لئے تحریر کیا گیا ہے۔ لیکن اس کے مطالب اعلیٰ علمی پیمانہ کے حامل ہیں اس بنا پر اعلیٰ تعلیم یافتہ اور پختہ عمر کے افراد بھی اس سے استفادہ کر سکتے ہیں

بچوں اور جوانوں کی مختلف ذہنی سطحوں کے پیش نظر اس سلسلہ کتب کو چار جلدوں میں تیار کیا گیا ہے۔ کتاب ہذا اس سلسلہ کتب کی چوتھی جلد کے ایک حصہ پر مشتمل ہے جسے کتاب کی ضخامت کے پیش نظر علیحدہ شائع کیا جا رہا ہے

اس سلسلہ کتب کی امتیازی خصوصیات درج ذیل ہے۔

● کتاب کے مضامین گوکہ اعلیٰ مطالب پر مشتمل ہیں لیکن انھیں دل نشین پیرائے اور سادہ زبان میں پیش کیا گیا ہے تاکہ یہ بچوں کے لئے قابل

فہم اور دلچسپ ہوں ۔  
اصول عقائد کے بیان کے وقت فلسفیانہ متوسکافیوں سے پرہیز کرتے  
ہوئے اتنا سادہ استدلالی طریقہ اختیار کیا گیا ہے کہ نو عمر طلباء سے  
آسانی سے سمجھ سکتے ہیں ۔

مطالب و معانی کے بیان کے وقت یہ کوشش کی گئی ہے کہ پڑھنے  
والوں کی فطرتِ خدا جوئی بیدار کی جائے تاکہ وہ از خود مطالب و مفہیم  
سے آگاہ ہو کر انھیں دل کی گہرائیوں سے قبول کریں اور ان کا ایمان استوار  
پائیدار ہو جائے ۔

ہماری درخواست پر حضرت حجتہ الاسلام والمسلمین شیخ ابی امیہ  
الحاج مولانا اختر عباس صاحب قبلہ دام ظلہ نے ان چاروں  
کتابوں کا ترجمہ کیا ۔

ان کتابوں کو پبلیکیشن پاکستان میں شائع ہوا تھا اور اب اصل متن  
مؤلف محترم کی نظر ثانی کے بعد اور اردو ترجمہ حجتہ الاسلام جناب  
مولانا سارا احمد ہندی کی نظر ثانی اور باز نویسی کے بعد دوبارہ شائع  
کیا جا رہا ہے اپنی اس ناپذیر سہمی کو حضرت بقیۃ اللہ الاعظم امام  
زمانہ عجل اللہ تعالیٰ فرجہ الشریف کی خدمت میں ہدیہ کرتا ہوں  
ہماری دلی آرزو ہے کہ قارئین گرامی کتاب سے متعلق اپنی آراء اور قیمتی  
مشوروں سے مطلع فرمائیں

والسلام  
بہش محمد تقی انصاریان

# فہرست

صفحہ	خالق کائنات (خدا) کے بارے میں	سبق	
۳	کائنات میں نظم و ربط	سبق ۱	<input type="radio"/>
۴	کائنات پر ایک نگاہ	سبق ۲	<input type="radio"/>
۱۰	ہر موجود کی علت ہوتی ہے	سبق ۳	<input type="radio"/>
۱۹	بڑے آباء کا سر شیعہ	سبق ۴	<input type="radio"/>
۲۷	خدا شناسی کی دو دلیلیں	سبق ۵	<input type="radio"/>
۳۴	خدا کی تلاش	سبق ۶	<input type="radio"/>
۴۲	زمین اور آسمان کا خالق	سبق ۷	<input type="radio"/>
۴۷	جہان آخرت (قیامت) کے بارے میں		
۵۷	قیامت کلام حساب کلام ہے	سبق ۸	<input type="radio"/>
۶۶	قیامت کے ترازو	سبق ۹	<input type="radio"/>
۷۶	جنت اور اہل جنت دوزخ اور اہل دوزخ	سبق ۱۰	<input type="radio"/>
۷۷	قیامت کا خوف	سبق ۱۱	<input type="radio"/>

# نبوت کے بارے میں

۹۶	سبق ۱۱	○
۹۷	سبق ۱۲	○
۱۰۸	سبق ۱۳	○
۱۲۰	سبق ۱۴	○
۱۳۱	سبق ۱۵	○
۱۳۲	سبق ۱۶	○
۱۴۰	سبق ۱۷	○
۱۵۲	سبق ۱۸	○
۱۶۰	سبق ۱۹	○
۱۷۵	سبق ۲۰	○
۱۸۷	سبق ۲۱	○
۱۹۶	سبق ۲۲	○
۲۰۶	سبق ۲۳	○
۲۱۶	سبق ۲۴	○
۲۲۵	سبق ۲۵	○
۲۳۴	سبق ۲۶	○

تلم پیغمبروں کا ایک راستہ ایک مقصد

پیغمبروں کا الہی تصور کائنات

پیغمبروں کی خصوصیات

پیغمبر اسلام اور آپ کے بارے میں

ایمان و استقامت

اقتصاد کی پابندی

استقامت اور کامیابی

انسانوں کی نجات کے لئے کوشش

پیغمبر اکرم کی بیعت

مشرکوں کا مکر و فریب

پیغمبر خدا کی ہجرت ۱۱

پیغمبر خدا کی ہجرت ۱۲

بابرکت پسیدہ

بابہمی تعاون

ہمت مردان

# باب اوّل



خالق کائنات

”خدا“ کے بارے میں

## کائنات میں نظم اور ربط

ایک کتاب سامنے رکھئے وہ ہزاروں حروف اور الفاظ اور جملوں سے ملکر بنی ہوگی، ان حروف اور الفاظ کا آپس میں کیا تعلق ہوگا؟ کیا انھیں کسی تعلق کے بغیر ایک دوسرے کے نزدیک رکھا گیا ہے؟ یا کسی خاص ربط و تعلق سے انہیں ایک دوسرے سے جوڑا گیا ہے؟

جب آپ اس کتاب کو پڑھ چکیں گے تو تمام حروف اور الفاظ اور مختلف جملے اور کتاب کے مختلف حصے آپس میں مربوط اور متناسب پائیں گے اور یہ سب ایک غرض کو پورا کر رہے ہوں گے اور یہ تمام حروف و کلمات ایک مخصوص ترتیب کے ساتھ ایک دوسرے کے ساتھ مربوط ہوں گے اور ہر ایک اپنی جگہ ایک خاص مقام رکھتا ہوگا

اس طرح آپ کو معلوم ہوگا کہ ان حروف اور کلمات کا لکھنے والا تعالٰی اور باخود انسان ہے اور اس کام کے انجام دینے سے پہلے وہ اس سے آگاہ تھا



اور ان حروف اور کلمات کو اس طرح منظم کرنے میں اس کا ایک خاص مقصد تھا اور وہ اس کام کے انجام دینے کی قدرت اور مہارت رکھتا تھا ۔

کیا آپ کے ذہن میں یہ خیال آ سکتا ہے کہ یہ کتاب خود بخود ایک حادثہ کے طور پر بغیر کسی مقصد کے وجود میں آگئی ہوگی ؟

کیا یہ تصور کیا جاسکتا ہے کہ ایک بے شعور ”موجود“ جیسے ہوا ” نے قلم کو کاغذ پر چلا پایا ہوگا اور اس قسم کی کتاب لکھ ڈالی ہوگی ؟

نہیں ۔ ہرگز آپ کے ذہن میں یہ خیال نہیں آئے گا کہ یہ کتاب خود بخود اور بغیر کسی مقصد کے وجود میں آگئی ہوگی ۔ اور یہ نہیں سوچا جاسکتا کہ یہ کتاب کسی ایسے ذریعہ سے جو علم اور شعور نہ رکھتا ہو ایک حادثہ کے طور پر لکھی گئی ہوگی ۔ کیونکہ ہم جانتے ہیں کہ ہر موجود کسی مناسب علت اور سبب سے وجود میں آتا ہے اور اگر کوئی اس کے برعکس کہے بھی تو آپ اس پر نہیں گے ۔ اور اس کی اس بات کو غیر عاقلانہ کہیں گے ۔

پس ایک کتاب کے کلمات اور حروف میں نظم و ضبط اور ربط و تعلق سے دو چیزیں سمجھ سکتی ہیں :

ایک یہ کہ اس کا کوئی مؤلف اور لکھنے والا ہوگا ۔

دوسرے یہ کہ اس کتاب کا لکھنے والا عقل و علم اور مہارت و قدرت رکھتا ہوگا اور اس کام کے ذریعہ اس کا کوئی نہ کوئی مقصد ہوگا ۔

اس طرح ہر منظم اور بامقصد چیز اپنے بنانے والے کی عقل ، تدبیر اور قدرت کو ظاہر کرے گی ۔ نیز اس چیز میں پایا جانے والا نظم اور بناوٹ کی عمدگی اس کے بنانے والے کی قدرت اور اس علم کے مقام کا اظہار ہوگی ۔

یہ کائنات بھی ایک عظیم کتاب کی مانند ہے جو مختلف کلمات اور حروف اور جملوں پر مشتمل ہے اور اس جہان کا ہر سوجود اور اس میں پیش آنے والا ہر حادثہ اس کتاب کا ایک حرف، لفظ یا جملہ ہے۔ اس جہان کے موجودات اور حوادث، منتشر رہے ربط اور بے نظم نہیں ہیں بلکہ ایک کتاب کے حروف اور کلمات کی طرح منظم اور ایک دوسرے سے متصل ہیں۔

اس عالم کی ایک بڑی کتاب انسانی بدن کی ساخت کو دیکھئے جو اس کائنات کی کتاب کا ایک کلمہ ہے۔ اس میں سینکڑوں نازک نظاموں کا شاہدہ کیا جاسکتا ہے۔ یہ تمام با عظمت نظام ایک چیز کو تشکیل دے رہے ہیں کہ جس کے تمام اجزاء آپس میں مربوط ہیں اور ایک دوسرے کے مددگار ہیں اور دوسرے کی ضروریات کو پورا کر رہے ہیں۔ انسانی بدن کے مختلف اجزاء اور نظام ایک عظیم کارخانہ کی مانند ہیں اور سب ایک دوسرے سے وابستہ ہیں۔ انسانی بدن کے تمام اعضاء پورے نظم و ضبط سے کام کرتے ہیں تاکہ انسان اپنی زندگی کو جاری رکھ سکے۔

انسان کا بدن تنہا اپنی زندگی کو باقی نہیں رکھ سکتا بلکہ وہ دوسرے موجودات جیسے پانی، ہوا اور مختلف غذاؤں، درخت، نباتات، حیوانات اور زمین کے فطری حشیشوں کا محتاج اور ضرورت مند ہے۔ ان کے بغیر زندگی نہیں بسر کر سکتا اور پھر یہ تمام چیزیں سورج کی روشنی، دن، رات کی منظم حرکت اور گرمی و سردی کے موسم سے ربط رکھتی ہیں اس طرح یہ ساری چیزیں ایک ایسی حقیقی وحدت و تشکیل دیتی ہیں گویا ایک کامل نظم اور ضبط ان کے درمیان کار فرما ہے۔

کائنات کی اس عظیم کتاب کو غور سے دیکھئے اور اس کے حسین و جمیل کلمات

پر نگاہ ڈالئے اس کے ہر ایک کلمہ میں گہرا نظم و ضبط پائیں گے۔  
کیا دیکھیں گے۔۔۔۔۔؟

آپ اچھی طرح جان لیں گے کہ خلقت کا اتنا بڑا مجموعہ بغیر کسی غرض اور مقصد کے اتفاقی طور پر وجود میں نہیں آیا ہے۔ بے شعور مادہ اور طبیعت اس قسم کے گہرے اور با مقصد نظام کو وجود میں نہیں لاسکتا۔ ایسی ضخیم اور پرستنی کتاب مادہ کی تالیف نہیں ہو سکتی۔۔۔۔۔!

اس جہان اور اس کے نظم و ضبط کو جان لینے کے بعد اس کا حقیقی سبب آپ کی سمجھ میں آجائے گا اور آپ جان لیں گے کہ اس جہان کا کوئی پیدا کرنے والا ہے جو عالم اور قادر ہے۔ جس نے اپنے علم اور تدبیر سے اس جہان کو کسی خاص غرض اور مقصد کے لئے خلق کیا ہے اور اسے چلا رہا ہے۔ لہذا آپ جس طرف نگاہ ڈالیں گے اور جس مخلوق کا مطالعہ کریں گے خالق جہان کے علم اور قدرت کے آثار آپ پر ظاہر ہوں گے۔

خلقت عالم کا مشاہدہ اور مطالعہ خدا شناسی کے طریقوں میں سے ایک بہترین طریقہ ہے جسے برہان نظم کا نام دیا گیا ہے۔ قرآن مجید کی بہت سی آیات میں تاکید کی گئی ہے کہ زمین، آسمان، سورج اور ستارے، حیوانات، نباتات، دن اور رات کی منظم گردش اور انسان کے وجود میں پائے جانے والے عجائبات مختلف شکلیں اور رنگ اور مختلف زبانوں کے وجود میں آنے کے متعلق غور و فکر کرنا کہ خالق جہان کی معرفت حاصل کر سکو۔ اور اس کی عظمت و قدرت کو معلوم کر سکو۔

”وَمِنْ آيَاتِهِ خَلْقُ السَّمَوَاتِ وَالْأَرْضِ

وَاخْتِلَافُ السِّنِّكُمْ وَالْوِلْدَانِكُمْ“

إِنَّ فِيْ ذٰلِكَ لَاٰيٰتٍ لِّلْعٰلَمِيْنَ ۔

”سورہ روم، آیت ۲۲“

اللہ تعالیٰ کے علم اور قدرت کی نشانیوں  
میں سے زمین اور آسمان کی خلقت اور  
تمہاری مختلف زبانوں اور شکلوں کا ہونا  
ہے اور یہ سوچنے والوں کے لئے بہت  
زیادہ نشانیاں ہیں ۔

## سوچیا اور جواب دیجئے

- ① — ایک کتاب کے حروف اور الفاظ کے آپس میں ربط کو دیکھ کر آپ  
کیا سمجھتے ہیں ؟
- ② — اس سبق میں کائنات کو کس چیز سے تشبیہ دی گئی ہے ؟ اور تشبیہ دینے  
کا کیا مقصد ہے ؟
- ③ — خلقت جہاں میں نظم و ضبط اور ارتباط کی کوئی مثال دیجئے ؟
- ④ — اس کائنات میں پائے جانے والے نظم و ضبط اور ارتباط پر غور کرنے  
سے ہم کیا سمجھتے ہیں ؟ اور خالق جہاں کی کون سی صفت کو اس سے  
معلوم کر سکتے ہو ؟
- ⑤ — برہان نظم کے کہا جاتا ہے ؟ اس دلیل کا خلاصہ کیا ہے ؟
- ⑥ — قرآن مجید کی آیات میں خالق کائنات کے پہچاننے کے لئے

کس چیزوں میں غور کرنے کے لئے کہا گیا ہے ؟  
برہان نظم کی کوئی مثال آپ پہلے پڑھ چکے ہیں ؛ اگر ہاں ————— ﴿  
تو اسے بیان کیجئے ؛

jabir.abbas@yahoo.com

## کائنات پر ایک نگاہ

دیہات میں صبح کی طعین اور فرحت بخش ہوا چل رہی ہے۔ اس زندہ  
دل بوڑھے کو دیکھئے کہ صبح کی دودھیا روشنی میں اوپر نیچے ہو رہا ہے ماس  
ذوق و شوق اور چابکدستی سے گندم کی کٹائی کر رہا ہے۔  
اس کی گنگنائے کی لئے کوسنیے! یہ دن اور رات، چاند کی روشنی!  
یا اللہ! اس کے بیٹے بھی اس کی سدا کو پہنچ چکے ہیں۔ ان میں سے  
کچھ باپ کی مدد کر رہے ہیں اور ایک جلانے کے لئے خشک لکڑیاں اکٹھی کر رہا  
ہے۔ شاید یہ کہ باپ اور بھائی بہنوں کے لئے چائے بنانا چاہتا ہے تاکہ سب  
مل کر ناشتہ کریں۔

کیا آپ ان کے مہمان بننا پسند کریں گے؟ ظاہر ہے کہ یہ لوگ  
مہربان اور مہمان نوازیں اور آپ کی اچھی طرح خاطر مدارات کریں گے۔

اس بچے کے نزدیک بیٹھیے۔ تھوڑی دیر صبر کیجئے اور دیکھئے کہ کس طرح سورج ان پہاڑوں کے پیچھے سے آہستہ آہستہ طلوع ہوتا ہے اور کس خوبصورتی سے کھیتوں اور کھلیانوں پر نور بھیرتا ہے۔ سچ مچ سورج طلوع ہو کر پہاڑوں اور میدانوں کو کیسی خوبصورتی اور پاکیزگی بخشتا ہے۔

غور کیجئے کہ اگر سورج طلوع نہ ہوتا اور ہمیشہ رات اور تاریکی ہوتی تو ہم کیا کرتے۔۔۔؟ کبھی سوچا ہے کہ سورج یہ ساری روشنی اور توانائی کس طرح فراہم کرتا ہے۔۔۔؟

کیا آپ کو سورج کا حجم معلوم ہے۔۔۔؟  
سورج کا حجم زمین سے دس لاکھ گنا زیادہ ہے۔ یعنی سورج اگر ایک خالی کرہ ہو تو ہماری زمین کے برابر دس لاکھ زمینیں اس کے اندر سما جائیں۔ اس بڑے آتشی کرہ کا درجہ حرارت ۶۰۰۰ ہے۔

کیا آپ جانتے ہیں کہ سورج اتنی شدید گرمی اور اتنے زیادہ درجہ حرارت کے باوجود کیوں زمین اور اس پر موجود چیزوں کو جلا نہیں ڈالتا؟

اس کا جواب یہ ہے کہ سورج زمین سے ایک مناسب اور مقرر فاصلہ (ڈیڑھ کروڑ کلومیٹر) پر ہے۔ اور اس کی روشنی اور توانائی صرف ضرورت کے مطابق کرہ زمین پر پہنچتی ہے۔

کبھی آپ نے سوچا کہ سورج اور زمین کا درمیانی فاصلہ اگر اس مقدار میں نہ ہوتا تو کیا ہوتا۔۔۔؟

اگر سورج اور زمین کا فاصلہ موجودہ فاصلہ سے کم ہوتا مثلاً اگر نصف ہوتا تو کیا ہوتا۔۔۔؟

ہاں ! زمین پر کوئی جاندار باقی نہ رہتا اور سورج کی تمازت تمام نباتات حیوانات اور انسانوں کو جلا ڈالتی ۔

اور اگر سورج اور زمین کا فاصلہ موجودہ فاصلہ سے زیادہ ہوتا مثلاً موجودہ فاصلے سے دوگنا ہوتا تو کیا ہوتا \_\_\_\_\_؟

اس صورت میں روشنی اور حرارت ضرورت کے مطابق زمین پر نہ پہنچتی اور تمام چیزیں سرد اور مردہ ہو جاتیں ۔ تمام پانی برف ہو جاتا ، کہیں زندگی کا نام و نشان نہ ملتا ۔

واضح رہے کہ زمین اور سورج کا یہ فاصلہ وسیع ظم و آگاہی اور گہرے حساب و کتاب کے ساتھ معین کیا گیا ہے ۔

گندم کی خوشنمابایاں ، سورج کی روشنی اور حرارت سے ہی اتنی بڑی ہوتی ہیں ۔ سورج ہی کی حرارت کے سبب یہ تمام نباتات اور درخت نشوونما کر رہے ہیں لے پھل اور دوسری طرح طرح کی اجناس پیدا کرتے ہیں ۔ مختلف غذائیں جنہیں ہم استعمال کرتے ہیں سورج کی توانائی ہی سے بالیدگی حاصل کرتی ہیں ، حقیقت یہ سورج ہی کی توانائی (انرجی) ہے کہ جو نباتات اور دیگر تمام غذاؤں میں ذخیرہ ہوتی ہے اور ہم اس سے طاقت و قوت حاصل کرتے ہیں ۔

حیوانات نباتات کی ذخیرہ شدہ توانائی سے فائدہ اٹھاتے ہیں اور ہم چھانٹے کے ذریعہ بھی اس توانائی سے فیض یاب ہوتے ہیں ۔

مثلاً حیوان گھاس چرتے ہیں اور ہمیں دودھ دیتے ہیں اور ہم گوشت اور دودھ سے بنی ہوئی دوسری غذاؤں سے استفادہ کرتے ہیں ۔ مختصر یہ کہ سورج توانائی کا منبع ہے ۔



یہ سورج ہی کی توانائی ہے جو اس لکڑی میں سوچو ہے اور اب یہ ان محنت کش باپ بیٹوں کے ہمہانوں کے لئے چائے کا پانی اباں رہی ہے ۔

اے ان باپ بیٹوں کے معزز مہمانو! آپ خورشید کی پر شکوہ و حسرت صورت سے اور اس کے اور زمین کے درمیان فاصلہ میں پائے جانے والے گہرے حساب و کتاب سے اور نباتات و حیوانات اور انسانوں کے اس کی روشنی اور توانائی سے فائدہ اٹھانے سے کیا سمجھتے ہیں ؟

آپ کائنات کی مختلف اشیاء کے درمیان پائے جانے والے حیرت انگیز ارتباط اور ہم آہنگی سے کیا نتیجہ اخذ کرتے ہیں ؟ اور کیا یہ کائنات ایک غیر منظم اور بے ربط اشیاء کا مجموعہ ہے یا ایک مکمل طور پر ہم آہنگ اور مربوط اشیاء کا مجموعہ ہے ؟

یقیناً آپ جواب دیں گے کہ :  
ہم کائنات کو ایک بہت بڑے اور مکمل طور پر ہم آہنگ اشیاء کے مجموعہ کے طور پر دیکھتے ہیں اور ہم خود بھی اس کا ایک حصہ ہیں ۔  
اس عظیم ، ہم آہنگ اور بڑے مجموعہ کو دیکھ کر آپ کے دل میں کیا خیالات آتا ہے ؟

یہ نظم اور حساب جو اس عظیم جہان کے تمام اجزاء میں پایا جاتا ہے کس چیز کی نشاندہی کرتا ہے ؟

کیا اس سوال کا یہ غیر عاقلانہ جواب دیا جاسکتا ہے کہ اس عظیم کائنات کا خالق کوئی نادان اور جاہل و ناتواں موجود ہے ؟

ہمارے ابدار ضمیر اور عقل سلیم یہ جواب کبھی پسند نہیں کرے گی بلکہ کہے گی

کہ یہ عظیم نظم و ضبط اور اشیاء عالم کے درمیان ہم آہنگی اس کے بنانے والے کی عظمت اور قدرت اور علم کی علامت ہے کہ جن کی وجہ سے اس نے موجودات عالم کو اس طرح بنایا ہے اور مخلوق ہر ایک مخلوق کی ضروریات سے اپنے علم اور بصیرت کی بنا پر پہلے سے آگاہ تھا اس لئے اس نے کائنات کی ہر چیز کی ضروریات کو پورا کیا ہے اور ہر ایک کے لئے ایک مقصد اور اس تک پہنچنے کا راستہ معین کیا ہے۔

وہ خالق عالم اور قادر کون ہے ————— ؟

وہ عالم توانا اور قادر خدا ہے کہ جس نے یہ تمام نعمتیں ہمارے لئے پیدا کی ہیں اور ہمارے اختیار میں دے دی ہیں۔ سورج اور چاند اور زمین کو ہمارے لئے سفر کر دیا ہے تاکہ کوشش اور محنت سے زمین کو آباد کریں اور علم و دانش حاصل کر کے اس دنیا کے عجائبات سے پردہ اٹھا دیں اور اپنے پروردگار اور خالق کی عظمت کی نشانیوں کو دیکھیں اور ان نشانیوں سے اس کی بے انتہا قدرت اور کمال کا نظارہ کریں اور اس سے راز و نیاز اور مناجات کریں۔

کیونکہ

”انسان خدا سے راز و نیاز اور مناجات کے وقت ہی اپنے اعلیٰ اور صحیح مقام پر جوتا ہے۔ اگر انسان اپنے پروردگار سے دعا اور مناجات نہ کرے تو ایسی زندگی کس کام کی ہوگی ؟ اور ایسا انسان کتنا بے قیمت ہوگا۔“

دن اور رات کی پیدائش کو دیکھئے اور صبح و شام، دن و رات کے پیدا کرنے والے سے مناجات کیجئے۔ کیا آپ جانتے ہیں کہ زمین کی حرکت سے دن

اور رات پیدا ہوتے ہیں۔ زمین ایک دن اور رات میں اپنے محور کے گرد گردش کرتی ہے۔ زمین کا وہ آدھا حصہ جو سورج کے سامنے ہوتا ہے وہ دن کہلاتا ہے اور دوسرا حصہ تاریک اور رات ہوتا ہے۔

زمین کی اسی محوری گردش سے گویا دن، رات میں اور رات دن میں داخل ہو جاتی ہے اور دن و رات مستقل یکے بعد دیگرے ایک ترتیب سے آتے جاتے رہتے ہیں۔ دن میں سورج کی گرمی اور حرارت سے نباتات اور درخت نشوونما پاتے ہیں اور دن ہی میں انسان کام کاج اور محنت و مشقت کرتے ہیں اور پرسکون رات میں آرام کر کے اور مناجات بجا لاکر اگلے دن کے لئے نئی قوت حاصل کرتے ہیں اور دوسرے دن کے لئے کام کاج اور عبادت الہی کے لئے خود کو تیار کرتے ہیں۔

کیا آپ جانتے ہیں کہ جب آپ دن بھر کی محنت و مشقت اور عبادت و ریاضت کے بعد رات کو مناجات بجا لاکر پرسکون مینھی نیند کے مزے لے رہے ہوتے ہیں تو خالق کائنات کا یہ مربوط نظام اپنے نظم و ضبط اور ربط و ہم آہنگی کے کچھ اور تماشے دکھا رہا ہوتا ہے۔

جی ہاں! سورج سے حاصل کردہ روشنی اور توانائی سے چاند ہمیں نہ صرف ٹھنڈی اور فرحت بخش چاندنی سے نوازتا ہے بلکہ اسی چاندنی سے سمندر میں مد و جزر یعنی جوار بھانا آتا ہے۔ تپتے ہوئے صحراؤں کی ریت ٹھنڈی ہو کر گاروٹوں کے لئے آغوش مادر بن جاتی ہے۔

یقین جانیئے۔ کھیتوں میں سبزیاں نمودار ہوتی ہیں۔ بلا کر آپ گلڑی کے کھیت میں کسی نوزائیدہ گلڑی پر نظر نکا کر بیٹھ جائیے تو دیکھیے گا کہ اسی چٹکی ہوئی

چاندنی میں آنا نا گکڑی جست لگا کر بڑھ جاتی ہے ۔

اسی رات میں ابر نیساں برستا ہے جس سے سپی میں موتی۔ بانس  
میں بنسلوچن، کیلے میں کافور اور سانپ میں زہر مہرہ پیدا ہوتا ہے ۔  
کبھی آپ نے سوچا ہے کہ اگر زمین اس طرح منظم اور ایک خاص سمت  
سے حرکت میں نہ ہوتی تو کیا ہوتا۔۔۔۔۔؟

زمین کے بعض حصے ہمیشہ تاریکی میں ڈوبے رہتے۔ ہمیشہ رات کا سماں ہوتا اور اس قدر سردی ہوتی کہ برف جمی رہتی۔ اور بعض حصوں میں ہمیشہ دن اور روشنی اور جھلسا دینے والی گرمی ہوتی۔

دن اور رات کی پیدائش بھی خالق کائنات کی قدرت، عظمت، علم و انانی اور توانائی کی واضح نشانی ہے۔

کیا آپ اس محنت کش بوڑھے سے چند سوال کرنا چاہیں گے؟  
صبر کیجئے، واجب وہ ناشتہ کرنے کے لئے آپ کے پاس بیٹھے  
تو اس سے سوال کیجئے گا اور پوچھئے گا کہ گندم کے خوشنما خوشوں کے شاہد  
اور ان اہلہائے کھیتوں اور حسین جمیل فلک بوس پہاڑوں اور دلکش مرغزاروں  
کو دیکھ کر آپ کیا محسوس کرتے ہیں؟

اور اس سے پوچھے گا کہ دن اور رات کی گردش اور آفتاب کے طلوع و غروب سے آپ کیا سمجھتے ہیں۔

اور سوال کیجئے گا کہ سورج اور چاند کے کلام اور ان میں پائے جانے والے نظم و ضبط کے مشاہدے سے آپ نے کیا نتیجہ اخذ کیا ہے ؟ کیا آپ جانتے ہیں کہ سورج کا نورا اور چاند کی روشنی کو کس نے پیدا کیا ہے ؟

پھر اس کی باتوں کو غور سے سنیے گا اور دیکھیے گا کہ وہ آپ کو کتنا عمدہ اور سادہ جواب دیتا ہے اور ملاحظہ فرمائیے گا کہ وہ اس جہان کو دیکھ کر اس کے خالق کے عالم وقادر ہونے اور اس کے عظمت و قدرت والا ہونے کا کس طرح نتیجہ نکالتا ہے اور کس ایمان و خلوص اور دل کی گہرائیوں سے اپنے خالق کے حضور مناجات کرتا ہے اس کی آواز کو خوب کان لگا کر سنیے گا کہ وہ اس شعر کو گنگنا کر کتنا عمدہ جواب دیتا ہے :

این شب و روز و این طلوع و غروب  
 بر وجود خدا دلیل خوب  
 نظم در کارِ مہماہ و خورشید است  
 نظم عالم نشانِ توحید است  
 نورِ خورشید و روشنائیِ مہماہ  
 باشد از جانب تو یا اللہ  
 یا اللہ

### آیت قرآن

”وَمِنْ آيَاتِهِ خَلْقُ السَّمٰوٰتِ وَالْاَرْضِ وَمَا  
 بَيْنَ فِيْهُمَا مِنْ دَآبَّةٍ“

اللہ تعالیٰ کی قدرت کی نشانیوں میں سے (ایک) زمیں اور آسمان  
 کی خلقت اور جو ان میں حرکت کرنے والے ہیں (سورہ شوریٰ آیت ۲۹)

## سوچئے اور جواب دیجئے

① — سورج کے کڑھ کا حجم زمین کے حجم سے کتنا زیادہ ہے ؟ سورج کی سطح کا درجہ حرارت کتنا ہے ؟

② — سورج کی اتنی حرارت اور گرمی کے باوجود کڑھ زمین کیوں نہیں جلتا ؟ سورج زمین سے کتنے فاصلے پر ہے ؟

③ — اگر سورج کا زمین سے اتنا فاصلہ نہ ہوتا تو کیا ہوتا ؟ مثلاً اگر آدھا فاصلہ ہوتا تو کیا ہوتا ؟ اور اگر دو گنا فاصلہ ہوتا تو کیا ہوتا ؟ وضاحت کیجئے ؟

④ — سورج کا زمین سے اور موجودات زمین سے ارتباط کیا بتاتا ہے ؟

⑤ — کائنات میں پائے جانے والے گہرے حساب و کتاب اور نظم و ضبط کا شاہد کس طرح خالق عظیم امدانا و توانا کی طرف راہنمائی کرتا ہے ؟

⑥ — ایک انسان کی بہترین اور بلند پایہ حالت کس وقت ہوتی ہے ؟

⑦ — زمین کی طبعی حرکت کو بیان کیجئے اور اس حرکت کا نتیجہ انسانوں کیلئے کیا ہوتا ہے بیان کیجئے اور وضاحت کیجئے کہ زمین کی یہ طبعی حرکت نہ ہوتی تو کیا ہوتا ؟

⑧ — اس سبق میں بیان کی گئی آیت قرآن کو بانی تجربہ کے ساتھ یاد کیجئے ؟

## ہر موجود کی علت ہوتی ہے

درخت کے پتے آہستہ آہستہ حرکت کر رہے ہیں۔ اگر سوال کیا جائے کہ درخت کے پتے کیوں حرکت کر رہے ہیں اور پتوں کے حرکت کرنے کا سبب کیا ہے ؟  
تو جواب ہوگا :

ہوا پتوں کو حرکت دیتی ہے۔ پتوں کے حرکت کرنے کا سبب "ہوا" ہے  
اگر ہوا نہ چلے تو پتوں کی حرکت بھی رک جائے۔ بالفاظِ دیگر ہوا کا وجود پتوں کے  
حرکت کرنے کی "علت" ہے۔ لہذا ہم کہہ سکتے ہیں کہ پتوں کی حرکت "معلول"  
ہے اور ہوا "علت" ہے۔

"معلول" اسے کہا جاتا ہے جو "علت" کے ذریعہ سے وجود میں آئے۔  
اسی لئے اسے معلول کہا جاتا ہے۔

آپ کے سامنے درخت سے ایک سرخ سیب زمین پر گرتا ہے۔ آپ جھک

کراسے زمین سے اٹھا کر سونگھتے ہیں اور سوال کرتے ہیں کہ :  
 یہ سیب درخت سے کیوں گرا ؟ اس کے گرنے کی علت کیا تھی ؟  
 زمین کی کشش ثقل ، سیب کو اپنی طرف کھینچتی ہے ۔ سیب کے گرنے کی  
 ” علت “ کشش ثقل ہے ۔

یہاں اس سلسلہ میں دو چیزیں ہیں ۔ ایک ” سیب کا گرنا “ اور دوسرا ” زمین  
 کی کشش ثقل “ ۔ کشش ثقل ” علت “ ہوگی اور سیب کا گرنا ” معلول “ ہوگا ۔

اگر دیوار سے نیک لگاؤں تو آپ اپنی پشت پر گرمی محسوس کرتے ہیں اور پوچھتے  
 ہیں کہ دیوار کیوں گرم ہوگئی ہے ؟ دیوار کے گرم ہونے کی علت کیا ہے ؟  
 آپ کا دوست کہتا ہے کہ مجھے علم نہیں ۔ آپ اٹھ کر کمرے سے باہر جاتے  
 ہیں اور دیکھتے ہیں کہ دیوار کے پیچھے ایک بڑی سیاہ دیگ کے نیچے آگ جل رہی  
 ہے ۔ آپ فوراً سمجھ جاتے ہیں کہ دیوار کے گرم ہونے کی ” علت “ یہ آگ تھی ۔

یہاں بھی دو چیزیں موجود ہیں جو ایک دوسرے سے واسطہ رکھتی ہیں ۔ ایک  
 دیوار کی گرمی اور دوسرے آگ کا وجود ۔ دیوار کی گرمی آگ کی وجہ سے ہے ۔ یعنی اگر  
 آگ نہ ہوتی تو دیوار گرم نہ ہوتی ۔ اسی لئے ہم کہہ سکتے ہیں کہ آگ کا وجود ” علت “  
 ہے اور دیوار کی گرمی اس کا ” معلول “ ہے ۔ علت اور معلول کے درمیان مکمل رابطہ  
 پایا جاتا ہے جب تک علت نہ ہوگی معلول وجود میں نہیں آئے گا ۔ معلول ہمیشہ  
 علت کے ذریعہ وجود میں آتا ہے ۔

انسان اپنی زندگی کے آغاز سے ہی اس روشن حقیقت سے واقف ہے  
 اور جانتا ہے کہ کائنات میں پائی جانے والی مختلف چیزوں کا ایک دوسرے  
 سے ایک خاص تعلق ہوتا ہے ۔ \_\_\_\_\_ ؛



اور \_\_\_\_\_ کائنات کی یہ موجودات اپنے وجود و زندگی کے لئے ایک دوسرے کی محتاج ہیں۔

## چند مثالیں اور تجربات

اپنا ہاتھ بڑھا کر کوئی چیز اٹھائیے۔

ہاتھ کو بڑھانا آپ کا کام ہے اور آپ اس کام کی علت ہیں۔ اگر آپ نہ ہوتے تو یہ کام انجام نہیں پاسکتا تھا۔ اسی طرح نگاہ اٹھا کر اپنے دوست کی جانب دیکھئے !

یہ دیکھنا وہ کام ہے جو آپ انجام دے سکتے ہیں۔ بالفاظ دیگر آپ دیکھنے کی علت ہیں۔ یہ کام سنی دیکھنا آپ سے تعلق رکھتا ہے اور اس کام کے لئے آپ کا ہونا ضروری ہے۔ اگر آپ نہ ہوں تو دیکھنے کا یہ عمل انجام نہیں پاسکتا لہذا آپ "علت" ہیں اور آپ کا کیا ہوا کام "معلول"۔ اس طرح یہ بھی ظاہر ہو گیا کہ "معلول" کا وجود "علت" کا محتاج ہے اور بغیر علت کے معلول وجود میں نہیں آسکتا۔

آپ اپنے دوست کی بات سنتے ہیں۔

یہ سننا آپ کا کام ہے اور آپ کے وجود سے تعلق رکھتا ہے اگر آپ کا وجود نہ ہو تو آپ اپنے دوست کی بات نہیں سن سکتے۔ آپ اپنے دوست سے محبت کرتے ہیں۔

یہ محبت کرنا بھی آپ کے وجود کا محتاج ہے۔ کیونکہ اگر آپ نہ ہوں

تو آپ محبت بھی نہیں کر سکتے۔ کیا ایسا نہیں ہے۔۔۔۔۔؟

آپ کائنات میں پائی جانے والی بہت سی چیزوں کا علم رکھتے ہیں۔

آپ کا یہ علم و دانش آپ کے وجود سے وابستہ ہے۔

اگر آپ نہ ہوں تو وہ علم و دانش کہ جو آپ کے وجود کا معلول ہے وہ بھی نہ ہوتا۔ آپ

اپنے اور اپنے علم و محبت اور اپنے ارادے کے ساتھ ایک خاص وابستگی کو

محسوس کرتے ہیں اور اچھی طرح جانتے ہیں کہ کس طرح آپ کے علم اور محبت

اور ارادے کا وجود آپ کے وجود کے ساتھ مربوط اور آپ کے وجود کا محتاج ہے

آپ حرکت کرتے ہیں، کوئی چیز لکھتے ہیں، راستہ چلتے

ہیں، بات کرتے ہیں، سوچتے ہیں، سمجھتے ہیں، جانتے ہیں ارادہ کرتے ہیں،

محبت کرتے ہیں۔ یہ سب آپ کے کام ہیں اور آپ ان کے وجود کی علت ہیں اور

انہیں وجود میں لاتے ہیں۔ اور اگر آپ نہ ہوتے تو یہ کام بھی وجود میں نہ آتے۔

ان کا سول کا وجود ہونا آپ کے وجود کا محتاج ہے اور اسے یوں بھی کہا جاسکتا ہے

کہ یہ تمام کام ”معلول“ ہیں اور آپ ان کی ”علت“ ہیں۔ وہ خاص ربط جو ان کا سول

کا آپ کے وجود کے ساتھ برقرار ہے اسے علت کہا جاتا ہے۔

انسان علت کے مفہوم کو اچھی طرح جانتا ہے۔ وہ ابتداء زندگی سے ہی

اس سے آشنا ہے۔ اور اس سے واسطہ رکھتا ہے۔ مثلاً پیاس بجھانے کے لئے

پانی تلاش کرتا ہے اور بھوک مٹانے کے لئے غذا ڈھونڈتا ہے۔

کیا آپ جانتے ہیں یہ کیوں ہوتا ہے۔۔۔۔۔؟

یہ اس لئے ہوتا ہے کہ وہ جانتا ہے کہ پیاس بجھانے کی علت

پانی ہے، وہ بھوک ختم کرنے کی علت غذا کو سمجھتا ہے۔ کیوں سردی کے

وقت آگ کے نزدیک پناہ لیتا ہے۔ اس لئے کہ آگ گورمی کی علت جانتا ہے  
 اگر کوئی آواز سنتا ہے تو اس کی علت کی جستجو کرتا ہے۔ کیوں؟  
 اس لئے کہ ہر موجود علت کا محتاج ہے (انسان)۔ بجلی بٹانے  
 کے لئے مبن دباتا ہے، بیماری دور کرنے کے لئے دوا حاصل کرتا ہے۔ اپنی  
 بات کو دوسروں تک پہنچانے کے لئے بولتا ہے۔

قانون علت، ایک عالمگیر اور کلی قانون ہے اور تمام انسان اس کے  
 مفہوم سے آگاہ ہیں اور اسے محسوس کرتے ہیں۔ تمام لوگ اسے قبول کرتے ہیں اور زندگی  
 کو اس پر استوار کرتے ہیں۔ اگر انسان علت کو نہ سمجھتا اور اس پر یقین نہ رکھتا تو اس کے  
 لئے زندگی گزارنا ممکن نہ ہوتا اور کسی کام کی انجام دہی کے لئے اقدام نہ کر پاتا۔  
 انسان نے قانون علت کی حقیقت کو تسلیم کیا ہے، اسی لئے ہر موجود کے  
 لئے اس کی علت کی جستجو کرتا ہے۔

کیوں کہتا ہے کہ پتلی کی حرکت کا سبب کیا ہے؟

کیوں سیب درخت سے گر گیا ہے؟

کیوں دیوار گرم ہوتی ہے؟

اسی قانون علت کی بنیاد پر انسان مختلف قسم کی پیش گوئیاں کرتا ہے  
 کیونکہ وہ قانون علت کو قبول کرتا ہے اسی لئے ہر علت کے نتیجہ میں ایک خاص  
 موجود و معلول کی توقع رکھتا ہے۔ سورج سے روشنی، آگ سے گرمی، پانی اور غذا  
 سے بھوک اور پیاس کے دور کرنے کی امید رکھتا ہے۔

قانون علت ”جیسے کہ آپ کو علم ہو چکا ہے“ یہ بتاتا ہے کہ ہر موجود کا کسی دوسری  
 چیز سے ربط ہے اور وہ اس کا محتاج ہے کہ جسے علت کا نام دیا جاتا ہے مثلاً دیوار کا گرم ہونا ایک

نئی چیز کا وجود تھا کہ جس نے اپنی گرمی دیوار کے پیچھے سے جلانی ہوئی آگ سے حاصل کی تھی ہمیشہ  
مطلوب کا وجود علت کے وجود سے ظاہر ہوتا ہے اور علت کا محتاج ہوتا لیکن علت کو معلول کی  
احتیاج نہیں ہوتی  
سوال:

اب ہم سوال اٹھاتے ہیں کہ اس کائنات اور جو کچھ اس  
میں موجود ہے اس کی علت کیا ہے؟ زمین اور آسمان اور سورج اور ستاروں کے  
وجود کا سرچشمہ کیا ہے؟ یہ کائنات بھی ایک وجود ہے اور دوسرے  
پھوٹے بڑے موجودات کی طرح کسی چیز سے وابستہ اور اپنے وجود کے لئے  
محتاج ہے۔ یہ کس سے وابستہ اور کس کی محتاج  
ہے؟ اس کے وجود کی علت کیا ہے؟ وہ کون سا غیر محتاج و بے نیاز وجود ہے  
کہ جس نے اس محتاج کائنات کو وجود بخشا ہے؟ اس جہان کے وجود کی علت  
کیا ہے؟

انسان کی عقل اور وجدان کہ جس نے قانون طلیت کو ایک ضابطہ اور اصول  
کے طور پر قبول کر لیا ہے اس سوال کا بھی واضح اور روشن جواب دے گی کہ یہ کائنات  
بھی ایک علت رکھتی ہے جو قادر اور توانا ہے۔ جس نے اسے اپنی قدرت سے  
پیدا کیا ہے اور اسے چلا رہا ہے اور اس کی عظمت و قدرت تمام جہان پر سایہ  
فگن ہے۔

یہ کائنات اسی سے وابستہ اور اسی کی محتاج ہے۔ اس جہان کا سرچشمہ  
اور علت وہی ہے۔ وہ اس کائنات کا قادر و توانا اور بے نیاز خالق ہے۔  
وہ خدا قادر مطلق ہے، وہ وجود اور راستی دینے والا خدا ہے جو جہان کو

ہستی اور وجود کا نور عطا کرتا ہے۔ اور ہر لحظہ اس کی ضروریات کو پورا کرتا ہے وہ عالم اور قادر ہے۔ اس نے یہ کائنات خلق کی۔ اس میں نظم و ضبط وہم آہنگی کو وجود بخشنا اور اسے چلا رہا ہے۔ یہ وہ ذات ہے جو ہر لحظہ ہمارے وجود کی ضروریات کو پورا کرتی ہے اور اپنے لطف و کرم کے چشمے سے سیراب کرتی ہے ہم اس کے بندے اور محتاج ہیں اور اس کی قدرت اور عظمت کے سامنے سرسیم خم کئے ہوئے اس کے فرمانبردار ہیں۔

اس کی بے انتہا اور مسلسل نعمتوں کا شکریہ ادا کرتے ہیں، اور اس کے فرامین اور راہنمائی کو اپنی زندگی کے لئے مشعلِ راہ قرار دیتے ہیں۔

## آیت قرآن

”إِنَّ اللَّهَ يُمْسِكُ السَّمَوَاتِ وَالْأَرْضَ أَنْ تَزُولَا وَلَئِنْ زَالَتَا إِنْ أَمْسَكَهُمَا مِنْ أَحَدٍ مِّنْ بَعْدِهِ“

سورہ فاطر ۲۵۔ آیت ۱۷

”یقیناً خدا ہے کہ جس نے زمین اور آسمان کو برقرار رکھا ہے تاکہ نابود نہ ہو جائے اور خدا نے تعالیٰ کے علاوہ کوئی بھی نہیں جو اسے نابودی سے بچائے۔“

## سوچیے اور جواب دیجیے

- ① ————— علت اور معلول کے درمیان کیا تعلق ہے؟ ان میں سے کون دوسرے سے وابستہ اور اس کا محتاج ہوتا ہے —————؟
- ② ————— معلول کے وجود کا نتیجہ ہے؟ کیا یہ ممکن ہے کہ کوئی موجود بغیر علت کے وجود میں آ سکے —————؟
- ③ ————— اس سبق میں جن ”معلولوں“ کا ذکر ہوا ہے، ان کے ساتھ ان کی علت تحریر کریں —————؟
- ④ ————— علت اور معلول کے درمیان ربط کو کیا نام دیا جاتا ہے؟ کیا یہ ممکن ہے کہ کوئی انسان قانونِ علتیت کے مفہوم کو نہ جانتا ہو، اور اس کا اسے یقین نہ ہو —————؟ اس کی وضاحت کیجئے —————؟
- ⑤ ————— قانونِ علتیت ایک کلی ضابطہ ہے؟ وضاحت سے بیان کیجئے —————؟
- ⑥ ————— انسان جب ”کیوں“ کا لفظ استعمال کرتا ہے تو اس سے کیا سمجھا جاتا ہے —————؟

## بڑے ابشار کا سرچشمہ

درختوں سے گھرے ہوئے فلک بوس پہاڑی دڑے سے اس بلند اور خوشنما  
آبشار کا نظارہ کیجئے۔ آہا! کیسا حسین منظر ہے۔  
کاش! کسی چھٹی کے دن دوستوں کے ساتھ مل کر اس بلند اور خوشنما آبشار  
کو دیکھنے کے لئے وہاں جاتے! اور بید کے درختوں کے سائے میں ”جو اس  
ندی کے کنارے پر موجود ہیں“ بیٹھ کر اس لطیف انداز پر نظر کے کو دیکھتے، صاف ٹھنڈا  
اور فرحت بخش ہوا سے لطف اندوز ہوتے۔ آبشار کے صاف و شفاف پانی  
میں نہا کر تھکان دور کرتے اور روح کو تازگی بخشتے۔  
سچ آبشار کا یہ زور و شور سے جھاگ اڑاتے ہوئے نیچے گرنا  
کتنا خوبصورت، روح پرور اور قابل دید ہے۔

جب اسے دور سے دیکھتے ہیں تو ایک بلند و بالا چاندی کے ستون کی طرح

نظر آتا ہے کہ جو مضبوطی کے ساتھ سیدھا کھڑا ہے۔ لیکن جب اس کے نزدیک پہنچتے ہیں تو تند و تیز پانی کا بہاؤ نظر آتا ہے جو تیزی اور جوش سے شور مچاتا، جھاک اڑاتا اور موجیں مارتا ہوا نیچے گر رہا ہے۔ اور ہر لمحہ پانی پہاڑ کی بلندی سے تیزی کے ساتھ نیچے ندی کے ہموار بستر پر گر کر انگرانی لیتا ہوا آگے کی طرف بہنے لگتا ہے۔ اس وقت یہ معلوم ہوتا ہے کہ وہ سفید اور بلند ستون جو درود سے سیدھا کھڑا ہوا دکھائی دے رہا تھا وہ ایک لمحہ کے لئے بھی ٹھہرا ہوا نہیں ہے، بلکہ حرکت میں ہے اور ہر لمحہ پانی کا ایک نیا ریلہ اس آبشار سے گرتا ہے، گویا ہر لمحہ ایک نیا آبشار وجود میں آتا ہے۔

آبشار کی یہ روانی اور ہر آن نئے وجود سے آپ کے ذہن میں ایک سوال پیدا ہو سکتا ہے کہ اس آبشار کا سرچشمہ کہاں ہے؟  
اس آبشار کے وجود میں آنے کی علت کون سا سرچشمہ ہے؟  
کیونکہ ہم جانتے ہیں کہ ہر موجود کے لئے کسی نہ کسی علت کا ہونا ضروری ہے۔ لہذا یقیناً یہ آبشار بھی کہ جو مسلسل بہہ رہا ہے اور ہر لمحہ ایک نئے وجود کی صورت میں ظاہر ہو رہا ہے اس کے لئے بھی علت و سرچشمہ کا وجود ضروری ہے۔ لیکن ہم نہیں جانتے کہ یہ سرچشمہ اور علت کیا ہے اور کہاں ہے۔

اس واضح مثال کو سامنے رکھتے ہوئے اس کائنات اور اس میں پائی جانے والی موجودات پر نظر ڈالیں تو کیا دیکھیں گے؟  
کیا یہ ایک ایسا مجموعہ ہے جو ایک جگہ ٹھہرا اور کھڑا ہوا ہے؟  
یا پھر ایسا مجموعہ ہے جو مسلسل گردش میں ہے اور چل رہا ہے؟  
سورج کے نکلنے کو دیکھیے اور اس کے شفق رنگ غروب ہونے پر نظر



ڈالے۔۔۔۔۔ سورج کے نکلنے سے دن روشن ہو جاتا ہے۔ اور اس کا ہر لمحہ نیا پیدا ہوتا ہے اور ساعت بہ ساعت گزرتا ہے۔ غروب کے وقت دن ختم ہو جاتا ہے اور رات نمودار ہوتی ہے۔ رات بھی ایک لحظے کے لئے نہیں کتنی اور سلسل گردش میں رہتی ہے۔ یہاں تک کہ طلوع آفتاب تک پہنچ جاتی ہے گرمی، سردی، بہار اور خزاں کے موسموں کو دیکھئے۔ سردی کی نیند میں سوئے ہوئے پیر اور پودے بہار کی خوشگوار ہوا سے بیدار ہوتے ہیں۔ کونپلیں پھوٹنے لگتی ہیں پھر گنگوٹے اپنی بہار دکھاتے ہوئے اور بندریج سفر طے کرتے ہوئے خوش رنگ پھولوں اور لذیذ پھلوں میں تبدیل ہو جاتے ہیں۔

بہار جاتی ہے اور خزاں آتی ہے۔ درخت اپنے سرسبز و شاداب پن سے محروم ہو جاتے ہیں، زرد اور شرمندہ پتے درختوں کی ٹہنیوں سے زمین پر گر پڑتے ہیں۔ آج کی آمد سے گزری ہوئی کل کا نشان تک باقی نہیں رہتا۔ موسم سرما کی آمد، گرمی اور بہار کو بھلا دیتی ہے۔ پس ساری چیزیں کھرت اور تیز میں ہیں۔

ذرا اور نزدیک آئیے اور قریب سے دیکھئے! کیا یہ عالم رنگ و بوی ایک ساکت اور ٹھہرا ہوا مجموعہ نظر آتا ہے۔؟ یا ایک بلند آتش کی طرح مسلسل متغیر اور ہر لمحہ حرکت پذیر کارخانہ قدرت۔؟

دور ترین ہنگشاں سے لے کر یہ چھوٹا سا ذرہ جو آپ کے نزدیک پڑا ہے تمام کے تمام ایک جبران کن تغیر اور گردش میں ہیں اور اپنی مسلسل حرکت کو جاری رکھتے ہوئے عجیب و غریب اور نئی نئی صورتیں پیدا کر رہے ہیں۔ سورج، چاند، ستارے، پانی، مٹی، دن، رات، سال، سینے، بادل، ہوا، بارش

سب ایک بلند آبتار کی طرح حرکت کرنے میں مشغول ہیں۔ تمام ایک زنجیر کے مختلف حلقوں کی طرح آپس میں مربوط ایک ہدف اور مقصد کے حصول کے لئے کوشاں ہیں۔

ہر لمحہ موجودات کا وجود میں آنا اور تغیر و حرکت میں رہنا ذہن میں ایک سوال پیدا کرتا ہے اور وہ یہ کہ اس کائنات کے بلند آبتار اور اس میں موجودات کا سرچشمہ کون ہے؟ اس آبتار کے وجود میں لانے کی علت کا سرچشمہ کون ہے؟ اس کا کیا جواب دیا جا سکتا ہے؟

کیا یہ کہا جا سکتا ہے کہ اس وسیع کائنات کے مختلف موجودات جو آپس میں مربوط اور ایک بلند آبتار کی طرح ہیں بغیر کسی علت کے وجود میں آئے ہیں! انسانی فطرت کہ جو معمولی سی چیز کے وجود میں آنے کے لئے بھی علت کی قائل ہے اس جواب کو سرگزشت نہیں کرے گی بلکہ وہ ضرور بالضرور اس جہان ہستی کے موجودات کے لئے کوئی نہ کوئی علت معلوم کرنا چاہے گی اور اس بلند و بالا آبتار کے لئے بھی کیا طاقتور سرچشمہ کی جستجو کرے گی۔ ایسی علت کی کہ جو اس کائنات کی تمام چھوٹی بڑی مخلوق کا سرچشمہ ہو اور جس نے اپنے بے انتہا علم و قدرت کے ذریعہ اس عجیب و غریب نظام اور ایک دوسرے سے مربوط اور ایک مقصد کی جانب گامزن موجودات کو پیدا کیا ہو اور ان کو چلا رہا ہو۔

ان کی فطرت میں جو علت کی جستجو کھی گئی ہے وہ بغیر کسی ہچکچاہٹ کے اقرار کرے گی کہ اس جہان کے وجود (جو سلسلہ اور سہراں ایک نئی چیز وجود میں لا رہا ہے) کی علت ایک عظیم، طاقتور اور بے نیاز خالق ہے جس نے اپنے بے پناہ علم اور قدرت و توانائی سے اس جہان اور اس میں جانے والے تمام موجودات

کو پیدا کیا ہے اور ان کی ایک متین و معلوم ہوت اور غرض کی طرف رہنمائی و ہدایت کر رہا ہے۔ وہ خالق اس ہستی اور وجود کے بلند آتش کا سرچشمہ ہے اور اپنے علم و تدبیر سے اسے رواں دواں رکھے ہوئے ہے۔ اس جہان کا ہر ایک وجود اور ہر ایک قطرہ اور ہر ایک ذرہ اپنے وجود میں اس کا محتاج ہے لیکن وہ ان میں سے کسی کا محتاج نہیں ہے اور کوئی بھی چیز اس کی مانند اور مثل نہیں ہے۔

سبب و علت کی تلاشی عقل اچھی طرح جانتی اور محسوس کرتی ہے کہ کائنات اور اس کے تمام موجودات ایک بلند اور خوبصورت آتش کے مانند ہیں کہ جو خود سے کچھ بھی نہیں بلکہ ہر قطرہ اور ہر ذرہ کا سرچشمہ قدرت کا ایک لامحدود مرکز ہے۔ تمام موجودات اسی ذات کے معلول ہیں اور اسی سے اپنے وجود کا رنگ لیتے ہیں۔ اسی ذات کے نور اور روشنی سے یہ روشن اور ظاہر ہوتے ہیں۔ یہی علت کی تلاشی انسانی عقل اسے دعوت دیتی ہے کہ اس لامحدود قدرت کے مرکز کو پہچانے اور اس سے زیادہ سے زیادہ واقف ہو کیونکہ تمام اچھا اور خوبی اسی سے ہے اور ان کو اسی کی طرف لوٹنا ہے۔

اگر ان غور کرے اور کائنات کی تمام موجودات کا اچھی طرح مطالعہ کرے تو صاف طور سے مشاہدہ کرے گا کہ تمام کائنات اور جو کچھ اس میں ہے صرف ایک وجود اور بے پناہ قدرت و حیات پر تکیہ کئے ہوئے ہے اور اسی کی ہر وجہت کے سرچشمہ سے وجود اور حیات حاصل کر رہا ہے۔ اسی فکر و بصیرت کے سایہ میں انسان کا قلب ہر چیز سے بے نیاز ہو کر صرف اور صرف اس ذات سے پیوستہ ہو جاتا ہے اور اس کی عظمت و کبریائی کے علاوہ کسی اور کے سامنے اس کا سر نہیں جھکتا، کیونکہ وہ جانتا ہے کہ دوسروں کے پاس جو کچھ بھی ہے سب اسی ذات کا عطا کیا ہوا ہے،

لہذا مخلوقاتِ خدا سے لگائیں پھر وہ اپنا دل صرف اسی سے لگالیتا ہے جو عظم و قدرت رحمت و خلقت کا حشرِ سہ ہے اور اپنے آپ کو عظیم خالق کائنات اور پروردگارِ عالم کی حکومت و سرپرستی میں دے دیتا ہے۔ سوائے اس کی رضا کے کسی دوسرے کی رضا نہیں چاہتا، سوائے اس کی قدرت کے کسی اور کی قدرت کو نہیں مانتا۔ اور بار اور انبیاءِ خدا کی رہنمائی و رہبری میں خدائے احکامات کو تسلیم کر کے ان پر عمل کرتا ہے۔ اپنے پاکیزہ اخلاق اور نیک اعمال کے ساتھ اس کے تقرب اور محبت کے راستے پر چلتا ہے اور اس طرح انسانیت کے کمال کے آخری درجے تک پہنچ جاتا ہے۔ حقیقی کمال اور دنیا و آخرت کی سعادت کو حاصل کر لیتا ہے کہ جس کی عظمت اور زیبائی ناقابلِ تعریف ہے۔

## آیت قرآن

۞ اِنِّی اللّٰہُ شَکُّ فَاِطِرِ السَّمٰوٰتِ وَالْاَرْضِ ۝

(سورہ ابراہیم ۱۲- آیت ۱۰)

کیا خدا میں بھی شک کیا جاسکتا ہے ؟ وہ بے کہ جس نے زمین اور آسمانوں کو پیدا کیا ہے

یہ ہے

سوچیے اور جواب دیجئے

① ————— آشکار کس طرح وجود میں آتا ہے ؟ کیا یہ ایک ثابت اور غیر

متحرک وجود ہے یا ایک متغیر و متحرک وجود؟  
 (۲) — اگر ثابت کے ہر لحظہ نئے وجود کو دیکھا جائے تو ذہن میں

کیا سوال ابھرتا ہے؟  
 (۳) — جب کائنات اور اس کے موجودات کو دیکھا جائے تو اس میں

کیا نظر آتا ہے؟ کیا وہ ایک ثابت اور ساکت مجموعہ ہے؟  
 یا ایک متغیر اور حرکت کرنے والا مجموعہ؟ وضاحت کیجئے؟

(۴) — اس کائنات کے ہمیشہ متحرک اور متغیر ہونے کی کوئی مثال بیان  
 کیجئے؟

(۵) — جب کائنات میں تغیر اور نیا وجود دیکھیں تو اس سے ذہن میں  
 کیا سوال اٹھتا ہے؟

(۶) — کیا یہ کہا جاسکتا ہے کہ اس وسیع کائنات کے موجودات بغیر غلت  
 کے وجود میں آئے ہیں؟ اگر نہیں تو کیوں؟

(۷) — انسان کی علت کی تلاشی فطرت اس عجیب نظام اور موجودات  
 کے آپس میں ارتباط اور باہم ہونے سے کیا سوچے گی؟

(۸) — اس وجود اور بلند ہستی کے آتش کار حشر شمع کیوں ہے؟

(۹) — اس حقیقت کو پالنے کا نتیجہ کہ ”اس کائنات کا حشر خدا ہے“ کیا

ہے؟

(۱۰) — کیوں ایک خدا شناس اور خدا پرست انسان خدا کے آگے تسلیم  
 خم کر دیتا ہے اور اس کی حکومت و سرپرستی کو قبول کر لیتا ہے؟

## خدا شناسی کی ڈو دلیلیں

دلیل اس عمدہ اور واضح بیان کو کہا جاتا ہے جس سے کسی بات کو ثابت کیا جائے اور اس سے متعلق ناواقفیت اور شک کو دور کیا جائے۔ نیز اس قسم کے بیان کو اصطلاح میں ”برہان“ کہا جاتا ہے۔

ہم اب تک خدا شناسی کے لئے دو دلیلوں سے واقف ہیں کہ جن میں سے ایک کو ”دلیل نظم“ اور دوسرے کو ”دلیل علیت“ کہا جاتا ہے۔ لہذا اب ہم ان دونوں دلیلوں پر تحقیق و جستجو اور ان کا آپس میں تقابلی تجزیہ کرتے ہیں۔

### ① دلیل نظم

خدا شناسی کی نجشیں جو اس کتاب کی ابتداء میں اور اس کتاب کے سابقہ حصوں

میں آپ نے پڑھی ہیں تمام کی تمام اسی دلیلِ نظم کی بنیاد پر تحریر کی گئی ہیں۔  
 مثلاً گزشتہ کتاب میں جب ہم اپنے بدن کے نظاموں میں سے ایک کے  
 متعلق مطالعہ کر رہے تھے تو ہم نے پڑھا تھا کہ:

اس نظام میں جس حیرت انگیز نفاست سے کام لیا گیا ہے اس پر اچھی طرح  
 غور و فکر کیجئے اور خون کی گردش کے سلسلہ میں کردہ اور مثانہ کے درمیان پائے جانے  
 والے گہرے ارتباط اور نظم و ضبط پر فکر انگیز نگاہ ڈالئے۔

آپ کیا دیکھتے ہیں۔ —————؟

کیا ایک با مقصد اور منظم مجموعہ —؟

یا ایک بے مقصد اور غیر منظم مجموعہ —؟

اس نہایت نفیس اہم عضو اور اس حساس مجموعہ کے مشاہدہ سے آپ کے  
 ذہن میں کیا خیال آتا ہے۔ —————؟

اس کی تخلیق میں پائے جانے والے باریک حساب و کتاب اور اس کی ساخت  
 میں جس تناسب و ارتباط اور ہم آہنگی سے کام لیا گیا ہے اس سے آپ کیا سمجھتے ہیں؟  
 آیا آپ کو اس بات کا یقین نہیں ہوتا کہ یہ گہرا اور منظم نظام (اور  
 ہمارے بدن کے دوسرے نظام) خود بخود اور بغیر کسی حساب و کتاب کے وجود  
 میں نہیں آئے گا۔ —————!

۲۔ آیا ممکن ہے کوئی عقل و شعور رکھنے والا انسان یہ بات تسلیم  
 کرے کہ اس کا وہ بے شور طبیعت (مادہ) نے یہ حیرت انگیز نظام پیدا کیا ہے؟  
 ہرگز نہیں۔ —————!

بلکہ ہر عقل و باشعور انسان یہ اقرار کرے گا کہ ایک طنانا اور توانا

ہستی اس کی خالق و بنانے والی ہے اور اس کے بنانے میں اس کا کوئی مقصد و ہدف ہے۔ اس بنیاد پر عقل و فہم رکھنے والے ہر انسان کا ایمان ان حیرت انگیز چیزوں کے مشاہدہ سے ایک عظیم خالق عالم و قادر کے وجود پر مزید مضبوط ہو جاتا ہے اور اس کی شان و شوکت، قدرت اور لامحدود نعمتوں کے آگے اس کا تسلیم ختم ہو جاتا ہے۔

خدا شناسی کے متعلق جس دلیل کا آپ نے مندرجہ بالا سطحوں میں مطالعہ کیا اسے دلیلِ نظم کہا جاتا ہے۔ یعنی کائنات میں پائے جانے والے موجودات کو دیکھ کر اور ان کے ہر ذرہ میں نظم و ہم آہنگی، گہرے حساب اور درست تناسب کے مشاہدہ سے نتیجہ اخذ کیا جاتا ہے کہ اس منظم اور مربوط نظام کی خالق اور پیدا کرنے والی ایک ایسی عالم و قادر ہستی ہے جس نے اپنے علم اور قدرت سے ایسا عجیب و غریب نظم و ربط پیدا کیا ہے۔ کیونکہ اگر اس نظم کا خالق، جاہل، اور ناتواں ہوتا تو اس کے کام کا نتیجہ سوائے بے نظمی اور بے ربطی اور بے مقصدی کے اور کچھ نہ ہوتا۔

دلیلِ نظم کو مختصراً یوں بیان کیا جاسکتا ہے کہ :

عالمِ خلقت مکمل نظم و ترتیب اور ہم آہنگی و ارتباط پر مبنی ہے اور ہر نظم و ترتیب اور ہم آہنگی و تناسب ایک دانا و توانا کا کام ہوتا ہے۔ پس یہ چنان بھی ایک دانا اور توانا خالق کی مخلوق ہوگا۔

اس دلیل یعنی دلیلِ نظم میں پہلے اجزاء کائنات میں پائے جانے والے نظم و ہم آہنگی اور حساب و کتاب و تناسب پر توجہ کی جاتی ہے اور پھر اس اصول پر تعین کے ساتھ کہ "نظم و تناسب کسی عالم و توانا کا محتاج ہے" یہ نتیجہ اخذ کرتے ہیں کہ



کائنات میں یہ جو عظیم نظم و ہم آہنگی قائم ہے اس کی خالق ایک دانا و توانا، ہستی ہے۔

## ② دلیل علیت

اس سے پہلے دو سبق جن کا آپ نے مطالعہ کیا وہ دونوں دلیل علیت کی بنیاد ہی پر تحریر کئے گئے ہیں۔ دلیل علیت میں کائنات کے اجزاء کے درمیان پائے جانے والے نظم و ہم آہنگی کا مطالعہ نہیں کیا جاتا بلکہ موجودات کی ذات و ہستی پر نگاہ ڈالی جاتی ہے۔

اور وہ خاص احتیاج جو ہر موجود علیت کے سلسلہ میں رکھتا ہے اس کا مطالعہ کیا جاتا ہے۔

قانون علیت کی بنیاد پر کہ جس پر ان ان مضبوط یقین رکھتا ہے ہم بحث کو اس طرح پیش کرتے ہیں :

”ہر موجود جو وجود میں آتا ہے اس کا وجود خود اپنا نہیں ہوتا، بلکہ وہ کسی دوسری چیز سے وابستہ اور اس کا محتاج ہوتا ہے کہ جسے ”علت“ کہا جاتا ہے۔

یہ کائنات بھی جو مختلف موجودات کا مجموعہ ہے، لازماً اس کی بھی کوئی علت ضرور ہے۔ اس کائنات کے موجودات کوئی نہ کوئی حشر چشمہ رکھتے ہیں ایک عظیم طاقتور اور بے نیاز خالق رکھتے ہیں، وہی اس بلند آبرائی کا ہر چشمہ اور علت ہے۔ اس ہستی کا ہر ایک قطرہ، ہر ایک ذرہ اور ہر ایک وجود اپنی پیدائش میں اس کا محتاج ہے لیکن وہ کسی کا محتاج اور کسی کا ہم شل نہیں۔ اگر ان خوب غور کرے تو وہ واضح طور پر شاہدہ کرے گا کہ تمام

مخلوقات کائنات ایک ہستی اور ایک لامحدود قوت پر تکیہ کئے ہوئے ہیں اور اس کی محبت و رحمت اور عطا کے حشریمہ سے اپنا وجود اور ہستی قائم رکھے ہوئے ہیں۔

دلیل علیت میں اس موضوع پر گفتگو ہوتی ہے کہ ہر موجود اپنے وجود کیلئے کسی سے وابستہ اور اس کا محتاج ہے۔ اس کا وجود خود اس سے نہیں بلکہ ایک علت کا محتاج ہے اور کائنات اور اس میں پایا جانے والا سب کچھ جو تمام کتہام موجود مخلوق ہیں، لامحالہ قدرت کے ایک عظیم مرکز اور ایک لامحدود ہستی سے کسب فیض کرتے ہیں۔ اس لامحدود قدرت کو خدا کہتے ہیں۔

دونوں دلیلیں یعنی دلیل نظم اور دلیل علیت اس لئے ہیں کہ یہ انسان پاک فطرت اور بیدار عقل سے حقائق کا مطالعہ کرے اور خداوند عالم کی ذات پر اپنے ایمان کو محکم اور مضبوط بنائے۔

لیکن انسان کی پاک اور آگاہ فطرت، اپنے عظیم خالق و قہار پر اس طرح یقین رکھتی ہے اور یہ موضوع اس کے لئے اتنا واضح و روشن ہے کہ اس کیلئے معمولی سی دلیل و برہان کی بھی ضرورت نہیں۔ یہ پاک فطرت اور یہ آگاہ انسان تمام موجودات کائنات کو اللہ تعالیٰ کی قدرت اور اس کے ناقابل شکست ارادے پر تکیہ کرنے والا دیکھتا ہے۔ اور تمام مصائب اور سختیوں میں اسی سے پناہ کا طلب گار ہوتا ہے۔ کبھی بھی ناامید اور مایوس نہیں ہوتا۔ کیوں کہ وہ جانتا ہے کہ کوئی کتنا ہی طاقتور کیوں نہ ہو وہ پھر بھی اسی خداوند عالم کا محتاج اور اسی کے حکم و ارادے کے ماتحت ہوتا ہے۔

یہ پاک فطرت اور آگاہانِ سولہ خداوند عالم کے کسی دوسرے

کے سامنے نہیں جھکتا اور سوائے اللہ تعالیٰ کے فرمان اور اس کی حکومت و ولایت کے کسی کے فرمان و حکم کو قبول نہیں کرتا اور اپنی دنیاوی زندگی کو عزت اور کامیابی کے ساتھ آخرت کی دائمی سعادت کی زندگی تک پہنچا دیتا ہے ۔

## آیت قرآن

”رَبُّكُمْ رَبُّ السَّمٰوٰتِ وَالْاَرْضِ الَّذِیْ  
فَطَرَهُنَّ ذٰلِکَ“

سورہ انبیاء ۲۱ - آیت ۵۶

”تمہارا رب وہ جو زمین اور آسمان کا رب  
ہے کہ جس نے انہیں پیدا کیا ۔“

## سوچیے اور جواب دیجئے

- ① ————— دلیل مبرہان کی تعریف بتائیے ؟
- ② ————— آپ اس وقت تک خدا شناسی کے بارے میں کتنے دلائل سے واقف ہیں ؟
- ③ ————— ”دلیل نظم“ کو کس طرح بیان کیا جاتا ہے ؟ اس کا خلاصہ بیان کیجئے ؟
- ④ ————— ”دلیل علیّت“ کو کس طرح بیان کیا جاتا ہے ؟

⑤ — خدا شناسی کے لئے دلائل کی ضرورت کیوں ہوتی ہے ؟

⑥ — کیا پاک فطرت خدا شناسی کے لئے دلیلِ جبرہان کی

محتاج ہے ؟

⑦ — پاک فطرت انسان، خدا شناسی کے متعلق کیا خیالات

رکھتے ہیں کیا ایسے لوگ خدا کے علامہ کسی اور کے

سیرتِ حتم کرتے ہیں ؟ کیوں صرف فرامینِ الہی کو

قبل کرتے ہیں ؟

jabir.abbas@yahoo.com

## خدا کی تلاش

جہاں تک تاریخ بتاتی ہے اور زمین کی کھدائی اور آثارِ قدیمہ کی تحقیقات سے معلوم ہوتا ہے، مگر شہ دورِ سکسان مٹی کہ قبل از تاریخ کے انسان بھی خدا سے آشنا اور واقف تھے اور اس عظیم ذات کا احترام کرتے اور اس کی عبادت بجالاتے تھے اور اس ذات کی خوشی کی خاطر بعض مراسم انجام دیتے تھے۔

لیکن اب سوال یہ پیدا ہوتا ہے کہ انسان ابتدا میں خدا کی طرف کیسے متوجہ ہوا۔۔۔۔۔۔؟ کون سے عوامل اور اسباب تھے جنہوں نے انسان کو خدا پرستی کی فکر میں ڈالا؟ کون سے عوامل نے اس کی رہنمائی کی کہ وہ خالق کائنات کی جستجو اور تلاش کرے۔۔۔۔۔۔؟ اس فکر کا مقصد اور اس کی بنیاد کیا تھی۔۔۔۔۔۔؟ اصولاً کون سے عوامل اور اسباب اس بات کا باعث ہوئے کہ انسان خدا اور اس کی پرستش کی طرف متوجہ ہوا اور اس کے بارے میں سوچنے لگا۔۔۔۔۔۔؟

معمولی سے غور و فکر کے بعد اس سوال کا جواب معلوم کیا جاسکتا ہے، جیسے کہ تیسرے سبق میں بیان کیا جا چکا ہے کہ انسان فطرتاً معلول کی علت و سبب کی تلاش و جستجو کرتا ہے۔ انسان ابتدا ہی سے اس مسئلہ سے آگاہ ہے کہ ہر موجود اپنے وجود کے لئے کسی نہ کسی علت کا محتاج ہے۔ اسی بنا پر وہ ہر چیز کی علت و سبب کا ستلاشی نظر آتا ہے۔ اگر بھوکا ہوتا تو اپنے غذا کی تلاش کرتا کیونکہ غذا کو بھوک دور کرنے کی علت و سبب سمجھتا تھا۔ اگر پیاسا ہوتا تو پیاس دور کرنے کے لئے پانی کی تلاش میں نکلتا، کیونکہ پانی کو پیاس کے دور کرنے کی علت جانتا تھا اگر کسی آواز کو دیوار کے پیچھے سے سننا تو اسے یقین ہو جاتا کہ آواز کی کوئی نہ کوئی علت ہے اور اس کی علت معلوم کرنے کے لیے ہر پہ بھجاتا۔ اور اگر بیمار ہوتا تو اپنی بیماری کو کسی سبب و علت کا نتیجہ جانتا اور اس کے علاج کی فکر کرنے لگتا ہے سردی کو دور کرنے کے لئے آگ کی پناہ دھونڈتا کیونکہ گرمی کو سردی دور کرنے کی علت جانتا۔

علت کی تلاش و جستجو ہر انسان کی خلقت و طینت میں موجود ہے اور ہر انسان ہمیشہ اس تلاش و جستجو میں رہتا ہے کہ موجودات کی علت سے آگاہی حاصل کرے ہر موجود کے متعلق کہ وہ کیوں ہے اور اس کی علت کیا ہے اس کے سامنے واضح ہو جائے اور ہمیشہ کوشش کرتا ہے کہ اس علت و سبب کی تلاش و جستجو کا درست اور قابل اطمینان جواب حاصل کرے۔ اور جب تک اس کا صحیح جواب نہ پائے اسے آرام نہیں آتا۔

انسان ذاتاً علت کی تلاش کرنے والا موجود ہے اور وہ اپنی اس فطرت و طبیعت کو فراموش نہیں کر سکتا۔

تمام انسان، بشمول دورِ اول کے انسان بھی اس فطرت و طینت کے حامل تھا۔ یہ انسان اس کائنات میں زندگی گزار رہا تھا اور روزِ مولا کی زندگی میں اسے مختلف حیرت انگیز حوادث و واقعات سے واسطہ پڑتا تھا۔ دن رات کا پے درپے اور تسلسل کے ساتھ ٹھہرا، سردی و گرمی، سورج چاند اور تاروں کی منظم حرکت، عجیب و غریب حیوانات اور نباتات، بلند و بالا پہاڑوں، وسیع و عریض دریاؤں اور پانی کا جاری ہونا، ان تمام کو اپنی آنکھوں سے دیکھ رہا تھا اور اس فکر اور سوچ میں ڈوب جاتا تھا کہ اس جہاں کی علت کون ہے؟ اور اس کو وجود میں لانے والا کون ہے؟

لا محالہ یہ منظم کائنات اپنی علت رکھتی ہے اور خالق دانا اور توانا نے اسے پیدا کیا ہے اور وہی اسے چلا رہا ہے۔

اس طرح سے دورِ اول کے انسان اللہ تعالیٰ سے واقف ہوئے اور انہوں نے اس کے وجود کا اعتراف کیا اور اس کی عظمت اور قدرت کے سامنے خشوع و خضوع کیا۔

کچھ عرصہ گزرنے کے بعد ایک گروہ انحراف کا شکار ہوا اور جھوٹے معبودوں کی پرستش میں مشغول ہو گیا اور آہستہ آہستہ بت پرستی، خود شید پرستی چاند پرستی، آتش پرستی، ستارہ پرستی بھی لوگوں میں پیدا ہو گئی۔

جھوٹے معبودوں کا پیدا ہونا خود اس بات کی دلیل ہے کہ انسان اپنی فطرت میں موجود، علت کی تلاش کے غصر کی بنا پر یہ بات جانتا تھا کہ اس کائنات کی بقا کے لئے ایک علت ضروری ہے لیکن اس نے بعض امور میں غلطی و اشتباہ کیا اور جھوٹے معبودوں کو خالق حقیقی اور کائنات کی علت جانا اور ان کی

پرستش میں شغول ہو گیا ۔

مختصر یہ کہ انسان اس فطرت (علّت کی تلاش) کی وجہ سے جو اس کی سرشت میں رکھی گئی ہے تمام موجودات کے لئے علّت تلاش کر رہا تھا اور اسی ذریعہ سے خالق کائنات کو جو کائنات کی محتاج موجودات کی حقیقی علّت ہے سے واقف اور مطلع ہوا، اس کے وجود کو تسلیم کیا اور اس کی عبادت اور پرستش شروع کر دی

## آیت قرآن

"وَلَيْنُ سَأَلْتَهُمْ مَنْ خَلَقَ السَّمَوَاتِ

وَالْأَرْضَ لَيَقُولُنَّ خَلَقَهُنَّ الْعَزِيزُ الْعَلِيمُ"

اگر ان سے پوچھو کہ زمین اور آسمان کو کس نے خلق کیا ہے تو

جواب دیں گے کہ انھیں عزیز اور علیم نے خلق کیا ہے

(سورہ زمر ۶۲-آیت ۶)

## سوچیے اور جواب دیجئے

① — کون سے امور اور عوامل نے انسان کو خدا پرستی کی فکر

میں ڈالا ہے ؟

② — علّت کی تلاش یا علّت جوئی سے کیا مراد ہے ؟ انسان

کی علّت جوئی سے تعلق کوئی مثل دیجئے ؟



③ ————— ہر موجود کے سلسلہ میں ”کیوں اور کس علت سے“۔

ان ان کے سامنے واضح ہونے سے آپ کیا سمجھتے

ہیں ؟

④ ————— جھوٹے مسبودوں کا پیدا ہونا کس بات کی دلیل ہے ؟

jabir.abbas@yahoo.com

## زمین اور آسمان کا خالق

اپنی عمر کے گزرے ہوئے دور کا تصور کرتا ہوں، اپنے بچپن کو ذہن میں لاتا ہوں، گو کہ اپنے شیر خوارگی کے زمانے کو تو پردہ ذہن پر نہیں لاپاتا لیکن اپنے اس دور کے مصوم چہرے کو اپنی ماں کی آغوش میں دیکھ سکتا ہوں۔ اپنی ماں کے چہرے کو تو مجھ سے چھوٹی ہے اور حال ہی میں دنیا میں آئی ہے دیکھتا ہوں۔ وہ اپنی خوبصورت ننھی مٹی آنکھیں کھولتی ہے، جیسے آسمان سے ابر کا پردہ ہٹا رہی ہے۔ ہونے ہوئے اپنے نازک لبوں پر مسکراہٹ بکھیرتی ہے اپنی چھوٹی چھوٹی انگلیوں سے چیزیں پکڑ کر اپنے منہ کے قریب لے جاتی ہے۔ میں گھنوں اس کے پاس بیٹھا سوچتا ہوں کہ ————— :

ماں کے پیٹ میں اس طرح کس نے تیری پرورش کی ہے؟  
وہ کیسا بہترین مہر ہے! کتنا زبردست مجسمہ ساز ہے اور وہ کتنی اچھی طرح جانتا

ہے کہ تجھے کن کن چیزوں کی ضرورت ہے، نہ صوف یہ بلکہ اس نے تیری یتیم ضروریات پوری بھی کی ہیں۔

اس کائنات کے نظارے کے لئے خوبصورت آنکھیں، طرح طرح کی آوازیں سننے کے لئے کان، اپنی ضروریات پوری کرنے کے لئے ہاتھ اور چلنے پھرنے کے لئے پیر عطا فرمائے۔

تیری محبت کو ماں کے دل میں جگہ دی اور اس نے تیری اچھی طرح تربیت کی۔

سچ بتا! تیرا پروردگار کون ہے؟

میں بھی تیری طرح ایک نوزائیدہ بچہ تھا۔ اس سے پہلے اپنے وجود کی کوئی شکل تو کیا نشان بھی نہ رکھتا تھا، ایک قدرت مند مصور نے مجھے یہ شکل و صورت اور رنگ و روپ عطا کیا اور ایک طاقتور وجود نے مجھے اس طرح بنایا ہے۔

پھر میں بھی کیوں نہ پوچھوں کہ میرا پروردگار کون ہے؟

تمام انسان اس طرح کا سوال اپنے آپ سے کرتے ہیں۔ اپنے وجود کی ضرورت پر نظر ڈالتے ہیں۔ اپنے بچپن، شیرخوارگی کا زمانہ اور اس سے بھی پہلے جب کہ وہ اپنی ماں کے پیٹ میں تھے، تصویر میں لاتے ہیں۔ اپنی ضروریات اور ان کی تکمیل کو محسوس کرتے ہیں اور اس حقیقت کو پالیتے ہیں کہ!

ایک بے نیاز اور طاقتور وجود نے انھیں خلق کیا ہے اور

ان کی اس طریقہ سے پرورش کی ہے۔ اور خود سے پوچھتے ہیں کہ:

ہمارا پروردگار کون ہے؟

ان کی پاک فطرت، ان کی اپنے بزرگ پروردگار کی طرف رہنمائی کرتی

ہے امدان کا واضح ادراک انھیں اس ذات کی ستائش اور عبادت کی طرف راغب کرتا ہے ۔

ہمیشہ سے ادھر دور میں انسان اپنے پروردگار (بے نیاز اور قادر مطلق) سے آشنا تھے اور صرف اسی کی پرستش کرتے تھے۔ البتہ کبھی غلطی اور گمراہی کا شکار ہو جاتے اور بے جان بتوں، ناتواں مجسوموں اور سورج چاند اور ستاروں کو اپنا پروردگار سمجھنے لگتے تھے، ان کی تمام پریشانیوں اور بدعتیوں کا سبب یہی غلطی و گمراہی تھی۔

اسی گمراہی کی وجہ سے وہ ہر قسم کی ذلت کو برداشت کر لیتے تھے اور ہر قسم کے ظلم و ستم سہہ دیتے تھے۔ جہالت اور گمراہی کے گہرے غاریں گر پڑتے تھے اور تاریکیوں کے اسیر ہو جاتے تھے۔

لیکن مہربان خدا کہ جس نے ان کی پرورش کا وعدہ کیا ہے انھیں یوں ہی نہیں چھوڑ دیتا تھا۔ انھیں بیدار اور آگاہ کرنے کے لئے پیغمبر بھیج دیتا تھا تاکہ ان کو اپنے پیغامات کے ذریعہ شرک کی تاریکیوں اور غلوں سے نجات دلا سکے۔ پیغمبران کو بیدار کرنے کی کوشش کرتے تاکہ خدا پرستی اور توحید کی طرف بلائیں اور شرک اور بت پرستی سے (جو تمام شکلات اور پریشانیوں کا سبب ہے) مقابلہ کریں۔

حضرت ابراہیم علیہ السلام خدا کے بڑے پیغمبروں میں سے ایک ہیں کہ انھیں خداوند عالم نے لوگوں کی نجات اور ہدایت کے واسطے بھیجا تھا تاکہ اپنی قوم کو بیدار اور آگاہ کریں اور ان کی عقلوں کے چراغ کو روشن کریں۔ ان کے دلوں کو اپنے پروردگار کے عشق اور امید سے لبریز کر دیں۔ نیکیوں اور اچھائیوں کی ان کو تعلیم

دیں اور برائیوں سے انھیں روکیں۔

اس زمانے میں اکثر لوگ بت پرست تھے۔ لکڑی اور پتھر سے مجسمے بناتے تھے اور ان کے سامنے سجدہ کرتے تھے۔

یا سورج، چاند اور ستاروں کی پرستش کرتے تھے۔

خداوند عالم نے ان لوگوں کی ہدایت اور نجات حضرت ابراہیم علیہ السلام کے ذریعے ڈال دی اور آپ کو دور چوڑائی میں اپنی قوم کے پاس بھیجا لیکن چونکہ وہ لوگ بت پرستی میں بڑی طرح مبتلا تھے اس لئے ان کی رہنمائی بہت مشکل تھی۔ اس کے باوجود حضرت ابراہیم علیہ السلام نے اللہ تعالیٰ کے حکم سے ان لوگوں کی ہدایت کے لئے کمر ہمت باندھی۔

آپ وقتاً فوقتاً ان کی عبادت گاہ میں جاتے اور جب موقع ملتا ان سے گفتگو کرتے۔ خوش اخلاقی اور مہربانی کے ساتھ خالق کائنات (جو پوری دنیا کا خالق پروردگار ہے) کے متعلق ان سے تبادلہ خیالات اور بحث و مباحثہ کرتے واضح اور روشن دلیلوں کے ذریعہ لوگوں کو خدا شناسی کی طرف راغب کرتے۔ آپ جانتے تھے کہ لوگوں کو شرک اور ذلت اور ظلم سے نجات دلانے کے لئے پہلے مرحلہ میں ان کی عقل اور فکر کو سیدھا کر دینا چاہئے۔ لہذا آپ ان کی خوابیدہ عقلوں کو بیدار کرنے کی کوشش کرتے تھے۔

جب آپ بت پرستوں کو دیکھتے کہ بتوں کے سامنے سجدے میں لگے ہوئے ہیں تو ان سے پوچھتے :

کیا انہیں پوچھتے ہو کہ جن کو تم نے خود اپنے ہاتھ سے بنایا ہے  
یعنی تمہارے ہاتھ کا بنایا ہوا یہ بت تو خود تمہاری مخلوق ہے پھر وہ کیسے تمہارا پروردگار

اور خالق ہو سکتا ہے؟

وہ مجسمہ کہ جسے میں خود بناؤں کیسے میل پروردگار ہو سکتا ہے؟  
ایک مرتبہ آپ ستارہ پرستوں کے عبادت خانے کے قریب سے  
گزرے، دیکھا کہ ایک جماعت اپنی آنکھیں آسمان کی طرف لگائے انتظار میں بیٹھی  
ہے۔ آپ نے ان سے پوچھا۔ کس کے انتظار میں بیٹھے ہوئے ہو۔

انہوں نے کہا کہ رات کے انتظار میں، تاکہ ہمارا خد اطلوع ہوا وہ  
ہم اس کی عبادت اور پرستش کریں۔

غروب آفتاب کا وقت تھا، حضرت ابراہیم علیہ السلام بھی ان کے پہلو میں تھکا  
کرنے بیٹھ گئے، یہاں تک کہ تاریکی چھا گئی اور خوبصورت ستارہ زہرہ افق سے  
نمودار ہوا۔ ستارہ پرست سجدے میں گر گئے اور ایک خاص قسم کی عبادت اور  
دیگر رسوم ادا کرنے لگے۔

حضرت ابراہیم علیہ السلام نے زہرہ ستارے کی بلندی، خوبصورتی اور روشنی  
کو دیکھا اور کہا: کیا یہ میرا پروردگار ہے؟

ستارہ پرستوں نے حضرت ابراہیم علیہ السلام کا یہ سوال سنا اور ان سے  
بحث کرنے لگے، وہ کہنے لگے کہ یہ خوبصورت ستارہ تو ہمارا بنایا ہوا نہیں ہے  
کہ تم ہمیں سرزنش کرو اور کہو کہ جسے خود بناتے ہو اس کی پرستش کرتے ہو؟

اس گفتگو کے دوران ستارہ آہستہ آہستہ غروب ہونے  
لگا۔ اور افق کے نزدیک ہوتے ہی مکمل طور پر غروب ہو کر عبادت کرنے والوں  
کی نگاہوں سے اوجھل ہو گیا۔

حضرت ابراہیم نے فرمایا کہ:

کس طرح اس ستارے کو جو غروب ہو گیا ہے اپنا پروردگار سمجھتے ہو؟ کیونکہ اس ستارہ کی حرکت اور اس کا طلوع و غروب ہونا خود اپنی زبانِ حال سے کہہ رہا ہے کہ میں ایک قادرِ مطلق پروردگار کے فرمان کے ماتحت ہوں جو مجھے حرکت میں لاتا ہے اور طلوع و غروب ہونا میرے مقدر میں لکھ دیا گیا ہے۔

نہیں..... میں کسی ایسی چیز کو جو غروب ہوتی اور پستی کی طرف جاتی ہے اپنا پروردگار نہیں مان سکتا..... اس لئے کہ ایسے محتاج اور نیازمند چیز میرا پروردگار نہیں ہو سکتی۔

ستارہ پرستوں نے حضرت ابراہیم علیہ السلام کی گفتگو سنی اور گہری فکر و تدبیر میں ڈوب گئے۔ وہ حضرت ابراہیم علیہ السلام کی دلیل کا کوئی جواب نہ دے سکے۔

خوبصورت اور چمکدار چاند طلوع ہوا۔ حضرت ابراہیم علیہ السلام نے فرمایا کہ کیا یہ میرا پروردگار ہے؟

چاند پرستوں نے آپ سے یہ سوال سنا تو آپ سے بحث شروع کر دی۔ لیکن چند گھنٹے گزرنے کے بعد چاند بھی ڈوب گیا۔

نہیں..... نہیں، یہ بھی میرا پروردگار نہیں ہے۔ یہ بھی نکلتا اور ڈبتا ہے۔ یہ بھی حرکت کرتا ہے اور اس میں بھی تغیر رونما ہوتا ہے اور زمان و مکان کا محتاج ہے..... یہ موجود میرا پروردگار نہیں ہو سکتا۔ کیونکہ یہ خود محتاج اور نیازمند ہے۔

چاند پرستوں نے جب یہ بات سنی تو سوچنے لگے کیونکہ ان کے پاس

بھی حضرت ابراہیم علیہ السلام کی اس واضح دلیل کا کوئی جواب نہیں تھا۔  
چاند سے بھی زیادہ روشن اور بڑا سورج طلوع ہوا۔ حضرت ابراہیم نے  
سوال کیا: کیا یہ میرا پروردگار ہے؟  
لیکن سورج بھی مغرب میں پہنچا اور غروب ہو گیا۔  
نہیں..... سورج بھی میرا پروردگار نہیں ہے یہ خود حرکت  
اور تغیر میں ہے۔ یہ خود محتاج اور نیازمند ہے۔

حضرت ابراہیم علیہ السلام اس وقت مشکوک کے درمیان سے اٹھے  
اور فرمایا:

میں ان چیزوں سے کہ جن کی تم پرستش کرتے ہو بیزار  
ہوں اور ان کی پرستش نہیں کرتا ہوں۔ یہ سورج اور  
چاند اور یہ ستارے تمام کے تمام کسی دوسرے  
کے پیدا کئے ہوئے ہیں میں اس ذات کی طرف دیکھتا  
ہوں کہ جس نے آسمان اور زمین کو پیدا کیا۔ وہی میرا  
پروردگار ہے۔ وہی عبادت و پرستش کے لائق ہے  
تنہا وہی وہ ذات ہے جو اس کائنات پر حاکم ہے  
اسی پر ایمان لاؤ اور اپنے ایمان کو ظلم و ستم سے  
آلودہ نہ کرو تاکہ امن اور ہدایت کا راستہ پاؤ۔



## توضیح اور تحقیق

یہ اللہ تعالیٰ کی طرف سے دلیل تھی جو حضرت ابراہیم علیہ السلام کو تعلم کی گئی تاکہ وہ اپنی قوم کو بیدار اور آگاہ کر سکیں اور انہیں موجود تصورات اور غلط عقائد سے نجات دلا سکیں۔ یہ دلیل تمام ان انوں کی اس فطرت پر مبنی ہے جسکے تحت وہ جانتے ہیں کہ ہر موجود کے لئے علت ضروری ہے اور ہر مخلوق کا کوئی خالق ہے۔

اس فطرت کی بنا پر حضرت ابراہیم علیہ السلام کی قوم اس سلسلہ میں کسی شک و شبہ کا شکار نہ تھی کہ وہ کسی دوسری ذات کی پروردہ اور مخلوق ہیں اور ایک قادر و توانا ہاتھ ہے جو ان کی اس طرح پرورش کر رہا ہے اور درحقیقت ایک خالق پروردگار موجود ہے۔

لیکن وہ اپنے اس پروردگار کی پہچان کے سلسلہ میں انفرش کا شکار ہو گئے تھے۔ ایک گروہ بتوں کی پرستش کرتا تھا اور دوسرا گروہ سورج کو پوجتا تھا، ایک گروہ چاند اور بعض ستاروں کو اپنا پروردگار سمجھتا تھا۔

حضرت ابراہیم علیہ السلام اپنے مختصر سوالوں سے ان کی سوئی ہوئی عقول کو جھنجھوڑتے اور انھیں آگاہ کرتے تھے تاکہ وہ بیدار ہو جائیں اور شرک کی بدنامی کو دیکھ کر توبہ اور خدا پرستی کی طرف آجائیں

حضرت ابراہیم علیہ السلام ان کے درمیان بیٹھتے تھے اور ان سے محبت اور مہربانی سے گفتگو کرتے تھے اور ان کے ساتھ بحث و مباحثہ کے دوران ان باتوں کو ترجیح دیتے تھے جو فطرت سے ہم آہنگ اور ان کے لئے قابل قبول ہوں

کرتی تھیں۔ اور کوشش کرتے تھے کہ ان کے تاریک ذہنوں میں روشنی کا ایک دریچہ کھول دیں۔ اور انہیں بتاتے تھے کہ جن چیزوں کی تم پرستش کرتے ہو وہ خود مخلوق اور اپنے وجود کے لئے کسی دوسرے کی محتاج ہیں۔ وہ کبھی ظہور ہوتے ہیں اور کبھی غروب۔ اور مجبور ہیں کہ اپنے وجود کے لئے کسی بے نیاز حریف پر تکیہ کریں۔

اور وہی بے نیاز حریف ہے کہ جس نے انھیں پیدا کیا ہے وہی زمین اور آسمان کا خالق ہے اور وہی تمہارا پروردگار بھی ہے۔ میں حق پسند اور حنیف ہوں، میں اسی ذات کی طرف متوجہ ہوں اور وہی زمین اور آسمانوں کا خالق ہے اور اس کا کسی کو شریک قرار نہیں دیتا۔ اس کے سوا کسی اور کی حکومت اور ولایت کو قہراً نہیں کرتا اور اس کے سوا کسی اور کی عبادت و اطاعت نہیں کرتا خداوند عالم نے حضرت ابراہیم علیہ السلام کے ان کلمات کو قرآن مجید میں بیان کیا ہے اور تمام حق پسند اور حنیف انسانوں سے چاہا ہے کہ آپ کی اقتدار کریں اور حضرت ابراہیم علیہ السلام کی طرح تمام چیزوں سے دل خالی کریں اور زمین و آسمان کے خالق سے وابستہ ہو جائیں، اس سے محبت کریں اور اس سے مانوس اور آشنا ہو جائیں۔

## آیت قرآن

إِنِّي وَجَّهْتُ وَجْهِيَ لِلَّذِي فَطَرَ السَّمَوَاتِ

وَالْأَرْضِ حَنِيفًا وَمَا أَنَا مِنَ الْمُشْرِكِينَ

میں نے اپنا رخ اس ذات کی طرف کر لیا  
ہے جس نے زمین اور آسمانوں کو پیدا کیا ہے  
میں حق پسند ہوں، مشرکین میں سے نہیں ہوں  
”سورہ انعام ۶ / آیت ۷۹“

## سوچئے اور جواب دیجئے

- ① ہم اپنی ضروریات کسے کس طرح بہتر طریقہ سے طاقف ہو سکتے ہیں؟ اور اس واقفیت کا کیا نتیجہ نکلے گا؟
- ② حضرت ابراہیمؑ پرستوں کی خوابیدہ عقل کو بیدار کرنے کیلئے کیا فرماتے تھے؟ اور کس طرح ان سے گفتگو کرتے تھے؟ اور کس طرح دلیل دیتے تھے؟
- ③ آپ نے ستارہ پرستوں سے کیا کہا اور کس طرح تارے کے غروب ہو جانے سے بے نیاز خالق کیلئے دلیل لائے؟
- ④ چاند پرستوں سے کیا کہا اور ان کیلئے واضح دلیل کس طرح بیان کی؟
- ⑤ سورج پرستوں سے کیا کہا اور جب مشرکوں کے درمیان سے اٹھے تو ان سے کیا کہا؟
- ⑥ حضرت ابراہیمؑ کی گفتگو کیا چیز بیان کرتی ہے برہنہ نظم اور برہنہ طبعیت کی حقیقت؟
- ⑦ حنیف کسے کہتے ہیں؟ خدا تعالیٰ سوسن انسان سے کیا چاہتا ہے؟ اور ان کے کس شخص کی اقتدا چاہتا ہے اور کس طرح؟

## باب دوم

جہان آخرت

(قیامت کے بارے میں)

## قیامت کا دن حساب کا دن ہے

اللہ کے نام سے جو بے انتہا مہربان اور رحم کرنے والا ہے ۔  
یہ لوگ کس چیز کے بارے میں پوچھ کر رہے ہیں ؟ کیا اس بڑی خبر کے  
بارے میں جس کے تعلق یہ چہ گیو کیاں کرنے میں لگے ہوئے ہیں ؟ ہرگز نہیں ،  
عنقریب انھیں معلوم ہو جائے گا ؛ ہرگز نہیں ، عنقریب انھیں معلوم ہو جائے گا ۔  
کیا یہ حقیقت نہیں کہ ہم نے زمین کو فرش بنایا اور پہاڑوں کو میخوں کی طرح گاڑ دیا  
اور انھیں جوڑوں کی شکل میں پیدا کیا ، اور نیند کو تمہارے لئے آرام کا ذریعہ بنایا اور رات کو  
پردہ پوش اور دن کو روزی کمانے کا وقت بنایا ، اور تمہارے اوپر سات مضبوط آسمان  
قائم کئے اور ایک نہایت روشن اور گرم چراغ پیدا کیا اور بادلوں سے لگا تا بارش  
برسائی تاکہ اس کے ذریعہ سے فلق سبزی اور گھنے باغ آگائیں ۔  
بے شک فیصلہ کا دن ایک مقرر وقت ہے ، جس روز صور میں پھونک

ماری جائے گی، تم فوج در فوج نکل آؤ گے اور آسمان کھول دیا جائے گا حتیٰ کہ وہ دروازے ہی دروازے بن کر رہ جائے گا اور پہاڑ چلائے جائیں گے یہاں تک کہ وہ سراب ہو جائیں گے۔

درحقیقت جہنم ایک گھاٹ ہے، سرکشوں کا ٹھکانا، جس میں وہ توند پڑے رہیں گے، اس کے اندر کسی ٹھنڈک اور پینے کے قابل کسی چیز کا مزہ وہ نہ چکھیں گے اگر کچھ ملے گا تو وہ بس گرم پانی اور زخموں کا گندہ پانی۔ وہ کسی حساب و کتاب کی توقع نہ رکھتے تھے اور ہماری آیات کو انہوں نے بالکل جھٹلادیا تھا اور حال یہ تھا کہ ہم نے ہر چیز گن کر لکھ رکھی تھی۔

سندرجبلا عبارت جناب نے پڑھی قرآن کریم کے انھترویں (۷۸) سورۃ سورۃ بنا کی چند آیات کا ترجمہ ہے۔ ان آیات میں خداوند عالم نے زمین و آسمان کی خلقت، انسان اور جہان کی خلقت، دن اور رات، پانی اور بارش، غلہ گھاس پھوس اور درختوں کا ذکر فرمایا ہے۔ اور اس نکتہ پر بار بار زور دیا ہے کہ اگر تم غور کرو تو تمہیں معلوم ہو گا کہ یہ سب ہماری بنائی ہوئی ہیں اور ہم نے انھیں ایک خاص مقصد کے لئے خلق کیا ہے۔

اور پھر خدا تائید کرتے ہوئے کہتا ہے کہ قیامت اور حساب و کتاب کا دن نزدیک ہے۔ ہم نے انسان اور جہان کو بے مقصد خلق نہیں کیا ہے۔ فیصلے کا دن عنقریب آنے والا ہے۔ اس دن پورا پورا حساب لیا جائے گا۔ اچھے اور برے لوگ جدا جدا ہو جائیں گے اور وہ لوگ جو اس دن پر ایمان نہیں رکھتے تھے وہ سخت اور دردناک عذاب میں مبتلا ہوں گے کیونکہ انہوں نے اس روز حساب کو جھٹلادیا تھا۔

لیکن متقین کو جو ہمیشہ روز حساب کو یاد رکھتے تھے اور اس دن کے خوف سے گناہوں سے دور رہتے تھے اب وہ آسائشوں اور آرام کے ساتھ ہمیشہ ہمیشہ کے لئے جنت میں رہیں گے۔

اس کے علاوہ بھی قرآن مجید کی دوسری بہت سی آیات اور پیغمبر اکرمؐ اور ائمہ علیہم السلام کے فرامین سے پتہ چلتا ہے کہ قیامت کے روز لوگوں کے اعمال کا نہایت توجہ کے ساتھ اور بالکل ٹھیک ٹھیک حساب ہوگا اور ہر انسان کی قدر و قیمت اس کی نیکیوں اور برائیوں کے لحاظ سے متعین کی جائے گی۔ حساب و کتاب کس طرح کیا جائے گا اور اس وقت کیا کیفیت ہوگی یہ باتیں بھی حضور اکرمؐ کی بعض احادیث میں بیان ہوئی ہیں۔ ان میں سے بعض احادیث کی جانب ہم اشارہ کرتے ہیں۔

پیغمبر اکرمؐ نے فرمایا ہے :

قیامت کے روز انسان کے قدم اٹھانے سے پہلے چار چیزیں سے متعلق سوال کیا جائے گا۔ اپنی عمر کس طرح گزاری

؟ اپنے جسم کو کس کام میں استعمال کیا ؟

مال کیسے کمایا اور کہاں خرچ کیا ؟ اور خدا کے

پیغمبرؐ اور اہل بیتؑ سے دوستی کے بارے میں پوچھا جائے گا

ایک اور مقام پر پیغمبر اکرمؐ فرماتے ہیں کہ :

قیامت کے روز ایک ایسے شخص کو حساب و کتاب کے

لئے پیش کیا جائے گا کہ جس نے دنیا میں بہت سے

اچھے کام اور بے شمار نیکیاں انجام دی ہوں گی۔ اسے اسید

ہوگی کہ ان نیک کاموں کی وجہ سے وہ خدا کے عذاب سے محفوظ رہے گا اور منتظر ہوگا کہ فرشتے اسے جنت کی جانب لے جائیں۔ عین اسی وقت چند ایسے ان منور افراد ہوں گے جن کا اس شخص نے حق غصب کیا ہوگا اور وہ اپنے حق کا مطالبہ کریں گے اور انصاف چاہیں گے لیکن قیامت کے روز اس ظالم و غاصب شخص کے پاس کچھ بھی نہ ہوگا کہ ان طالبان حق کا حق ادا کر سکے آخر کار فرشتے اس شخص کی نیکیوں میں سے کچھ نیکیاں لے کر ان طالبان حق مظالم انہوں کے حصہ میں ڈال دیں گے تاکہ وہ اپنے مظالم سے دستبردار ہو کر راضی ہو جائیں ممکن ہے اس شخص کے سامنے کچھ اور طالبان حق اپنا مطالبہ لے کر آئیں اور ان کی تعداد اتنی بڑھ جائے کہ اس شخص کی نیکیاں ہی ختم ہو جائیں، اس صورت میں فرشتے حق طلب کرنے والوں کے گناہوں اور برائیوں کو اس غاصب شخص کے نامہ اعمال میں ڈال دیں گے اور اس طرح یہ ان کہ جس نے دنیا میں لوگوں پر ظلم کیا ہے اور ان کے حقوق کو غصب کیا ہے نہ صرف تمام نیکیاں اچھائیاں کہ جنہیں اس نے دنیا میں انجام دیا تھا اپنے ہاتھ سے کھو بیٹھے گا بلکہ دوسروں کے گناہوں کا بوجھ بھی اٹھائے گا اب وہ ہوگا اور برائیوں کا بھاری بوجھ :-  
 پیغمبر اکرم ایک اور جگہ فرماتے ہیں :



اگر کوئی کسی پر ظلم کرتے ہوئے تازیانہ لگائے تو قیامت  
 کے دن اس سے یقیناً قصاص لیا جائے گا۔  
 خود آپ نے اپنی عمر کے آخری دنوں میں لوگوں کے سامنے اپنے  
 قصاص کے واسطے پیش کر دیا اور فرمایا:

خدا کی قسم! دنیا میں قصاص دینا آخرت میں قصاص دینے  
 سے بہت زیادہ سہل اور آسان ہے۔ دنیا میں قصاص کو  
 رائج کرو تاکہ آخرت کے قصاص سے محفوظ رہو۔  
 آپ ہم نے فرمایا کہ:

قیامت کے دن سب سے پہلے جو ایک دوسرے پر دعوے  
 کریں گے وہ ایک دوسرے پر زیادتی کرنے والے اور ایسے  
 میاں بیوی ہوں گے جن میں کبھی بھی نہ جنتی ہوگی۔ مرد اللہ تعالیٰ  
 سے اپنی بیوی کی زیادتیوں کی شکایت کرے گا اور کہے گا کہ  
 خداوند! یہ عورت بلا وجہ میری برائی کیا کرتی تھی اور خواہ مخواہ  
 مجھ میں عیب نکالا کرتی تھی اور مجھے اذیت اور تکلیف دیتی  
 تھی اور اس نے میرا گھر میں رہنا دو بھر کر دیا تھا عورت اس  
 موقع پر ان الزامات کو رد کرے گی لیکن فرشتے اس کی زبان  
 پر مہر لگا دیں گے تاکہ وہ خاموش رہے، اس عورت کے  
 اعضاء اور جوارح، ہاتھ اور پاؤں بات کرنے لگیں گے اور  
 عورت کی ان زیادتیوں کو بیان کریں گے جو اس نے  
 اپنے شوہر پر کی تھیں۔ اور کبھی اس کے برعکس بیوی

اپنے شوہر کی زیادتیوں کی شکایت کرے گی اور کہے گی کہ  
 اس نے میرا جینا دشوار کر دیا تھا۔ بنیہ کسی وجہ کے گھر  
 میں چیخ دیکار کیا کرتا تھا اور اس نے گھر کو اپنے غصہ کی  
 آگ سے جہنم میں تبدیل کر دیا تھا۔ مرد کے اعضا اور جوار  
 اس کے خلاف گوہی دیں گے اور عورت کی بات کی  
 تصدیق کریں گے ۛ

پیغمبر اسلامؐ جو دونوں جہانوں کیلئے رحمت اور انسانوں کے نجات دہندہ  
 تھے پسند نہیں فرماتے تھے کہ کوئی انسان اپنے آپ کو آخرت کے عذاب  
 اور قیامت کے حساب کی سختی میں گرفتار کرے۔ لہذا آپؐ نے تمام مومن  
 اور حق پسند انسانوں کو خطاب کرتے ہوئے فرمایا کہ:

خدا اس بندہ پر اپنی رحمت نازل کرے جو موت کے  
 آنے سے پہلے اس آدمی کا حق ادا کر دے جس کا حق  
 اس کی گردن پر ہو، کیونکہ قیامت کے دن انسان کے  
 پاس کسی قسم کا مال و دولت نہ ہوگا کہ وہ اپنے حق کے  
 طلب گاروں کا حق اس کے ذریعہ ادا کر دے۔ روز قیامت  
 صرف انسان کے اچھے اور برے اعمال اس کے ساتھ  
 ہوں گے اور حق داروں کے حق طلب کرنے کی صورت میں اس  
 کے اچھے اعمال کم کر کے طلب گاروں کے حصہ میں ڈال دیے  
 جائیں گے اور اگر اس کے پاس کوئی اچھا عمل نہ ہوگا تو طلب  
 گاروں کے برے اعمال اس کے حساب میں ڈال دیے

جائیں گے :-

یقیناً اس روز ہم بھی اپنے پروردگار کے سامنے جواب دہ ہوں گے  
اس عظیم دن کے لئے جس دن تمام طاقت و قدرت صرف ذات الہی کے  
ہاتھ میں ہوگی اور اسی کا حکم چلے گا اور کسی کو اس کی اجازت کے بغیر بات کرنے کی  
طاقت نہ ہوگی اور پھر سوائے حق اور صحیح بات کے کوئی اور بات کی بھی نہ جا سکے  
گی۔ ضروری ہے کہ اس دن کے لئے زادراہ جمع کریں اور بہترین زادراہ تقویٰ ہے۔

پیغمبر اکرمؐ کے فرمان کے مطابق :

پہلی چیز جس کے متعلق روز قیامت سوال ہوگا وہ نماز ہوگی  
بہترین چیز جسے انسان اپنے ساتھ لے جائے گا وہ اچھا  
اور نیک اخلاق ہوگا :-

ہمارے لئے بہترین یہ ہے کہ اس سے پہلے کہ ہم سے روز قیامت سوال  
کیا جائے اور دنیا میں کئے جانے والے اعمال و افعال کا حساب طلب کیا جائے ہم  
خود ہی اپنے اعمال و اخلاق پر نگاہ ڈالیں اور اپنا محاسبہ کریں۔  
پیغمبر اکرمؐ کا ارشاد ہے کہ :

اپنے اعمال کا حساب کرو قبل اس کے کہ ان کا حساب  
کیا جائے۔ اور اپنے اعمال کا وزن کرو قبل اس کے کہ ان کا  
وزن کیا جائے :-

**آیت قرآن**

”إِنَّ الَّذِينَ يَصِلُونَ عَنْ سَبِيلِ اللَّهِ لَهُمْ  
عَذَابٌ شَدِيدٌ بِمَا نَسُوا يَوْمَ الْحِسَابِ۔“

وہ لوگ جو اللہ کے راستے سے گمراہ ہو گئے ہیں یقیناً ان  
کے لئے سخت عذاب ہوگا کیونکہ انہوں نے قیامت کے  
دن کو بھلا دیا ہے : (سورہ ص آیت ۶۶)

## سوچیے اور جواب دیجئے

① — خداوند عالم نے سورہٴ نبار میں جہان کے ہر شخص کو ہونے کے  
ساتھ کن موضوعات کو یاد دلایا ہے؟

② — خداوند عالم نے اس سورہ میں کن سائل کا ذکر فرمایا ہے (رض)  
سورہ کے کس حصے میں کہ جس کا ذکر اس درس میں کیا گیا

ہے ؟

③ — قیامت کے دن کو کیوں ”روزِ فضل اور روزِ جہاں“ کہا جاتا

ہے ؟

④ — سورہٴ نبار میں ظلم اور زیادتیاں کرنے والوں کے بارے میں

کیا بیان ہوا ہے ؟

⑤ — پیغمبر اکرمؐ کا فرمان ہے کہ انسان سے قیامت کے دن چار

چیزوں کے بارے میں سوال کیا جائے گا۔ وہ چار چیزیں کون

سی ہیں ؟

⑥ — اگر کوئی دنیا میں کسی پر ظلم کرے اور کسی کامل اور حق غضب

کہے تو اس سے قیامت کے دن صاحبانِ حق اپنا حق کس طرح وصول کریں گے ؟

⑥ — پیغمبر اکرمؐ نے دوسرے لوگوں کے حقوق کے متعلق کیا سفارش کی ؟

⑦ — ایک دوسرے پر زیادتی کرنے والے میاں بیوی کس طرح انصاف چاہیں گے اور اگر اپنی زیادتیوں کا انکار کریں گے تو کون ان کے اعمال کی گواہی دے گا ؟

⑧ — سب سے پہلی چیز جس کا قیامت کے دن سوال ہوگا کیا ہے ؟ بہترین چیز جو قیامت کے دن ہمارے کام آئے گی کیا ہے ؟

⑨ — قیامت کے دن حساب و کتاب کے بارے میں پیغمبر اکرمؐ کی ایک حدیث بیان کریں اور اس کی وضاحت بھی کریں ؟

⑩ — قیامت کے دن کیلئے بہترین توشہ اور زادِ راہ کیا ہے ؟

## قیامت کے ترازو

موت کے وقت انسان کے سامنے یہ دنیا ختم ہو جاتی ہے اور اس کے سامنے آخرت کی دنیا کے دوازے کھل جاتے ہیں۔ عمل کا زمانہ ختم ہو جاتا ہے اور حساب و کتاب اور جزا و سزا کا زمانہ قریب ہو جاتا ہے اور انسان دنیا سے آخرت کی طرف منتقل ہو جاتا ہے اگر انسان کی نظر میں دنیا کی قدر و قیمت ہوگی اور دنیا پرستی کا شکار ہوگا تو اس کے لئے دنیا کو چھوڑنا سخت مشکل و ناگوار ہوگا۔ اور اگر اس کی نظر میں خدا کی خوشنودی ہر چیز سے زیادہ قیمتی ہوگی تو وہ مکمل ذوق و شوق کے ساتھ اس سفر کے لئے تیار ہوگا۔

امام علی رضا علیہ السلام نے جانکنی کے بارے میں فرمایا ہے کہ :  
” کافر کے لئے موت کا لمحہ نہایت سخت ہوگا۔ گویا کہ ایک  
اژدہا سسل اسے ڈس رہا ہے اور بھجوا سے بار بار اپنا نہر

آنکھوں تک مار رہا ہے ..... اور اس سے بھی زیادہ  
اذیت تک ۛ

آپ سے سوال کیا گیا کہ :

کہا جاتا ہے کہ کافروں کے لئے اس دنیا سے جدا ہونے کی تکلیف اس  
سے بھی زیادہ سخت ہوگی کہ اس کے بدن کو آری سے ٹکڑے ٹکڑے کیا جائے یا  
تیغی سے اس کی بونی بونی جدا کی جائے یا اس پر بہت بھاری پتھر مارا جائے  
یا وہ بے کی سلاخیں اس کی آنکھوں میں ڈالی جائیں یا پتلی میں اسے پیس دیا جائے  
امام رضا علیہ السلام نے فرمایا کہ :

ہاں ایسا ہی ہے لیکن تمام کافروں کے لئے نہیں بلکہ ان میں  
سے بعض کے لئے جو ظالم اور زیادہ گناہ گار ہوں گے اور  
یہ عذاب تو فقط آغاز ہوگا۔ اس سے سخت اور سخت ترین  
عذاب تو اسے برزخ اور قیامت میں بھیلنا پڑے گا۔  
اس کے برعکس مومن جو خدا پرست اور خدا سے دل لگا  
ہوئے ہوں گے اور اس کے احکام و فرامین کو ملتے ہوں  
گے اور ہمیشہ آخرت کو یاد کرتے ہوں گے اور لوگوں کے  
ساتھ صرف عدل و انصاف کا سلوک کرتے ہوں گے  
وہ بہت آسانی سے اس دنیا سے گزر جائیں گے گویا  
پھول سوگتھے ہوئے اپنی جان جان آفرین کے سپرد کر دے  
ہیں۔ ان کا یہ سفر آخرت اسی طرح برزخ اور اس کے بعد  
روز قیامت تک جاری رہے گا اور آخر قیامت کے دن

کہ جس دن حساب و کتاب ہوگا اور اعمال تو لے جائیں  
گے اس دن ان کے اعمال کا بھی ٹھیک ٹھیک حساب  
کیا جائے گا۔

## قیامت کے ترازو

خداوند عالم قرآن مجید میں قیامت کے دن کے بارے میں فرماتا ہے:  
”پھر دیکھو وہ موت کی جانکنی حق لے کر اپنی“ یہ وہی چیز ہے  
جس سے تو بھگتا تھا۔“

”اس چیز کی طرف سے تو غفلت میں تھا، ہم نے وہ پردہ  
ہٹا دیا جو تیرے آگے پڑا ہوا تھا اور آج تیری نگاہ خوب تیز  
ہے۔“

قیامت کے روز ہم ٹھیک ٹھیک تولنے والے ترازو رکھ  
دیں گے پھر کسی شخص پر ذرہ برابر ظلم نہ ہوگا۔“

(سورہ ق آیت ۱۹ - سورہ انبیاء آیت ۴۷)

آپ سوچتے ہوں گے کہ عدالت کا ترازو کیا چیز ہے؟ سوچتے ہو گے کہ قیامت  
کے ترازو سے کیا مراد ہے؟ اور یہ اعمال کے وزن اور اس کی قدر و قیمت کا کس  
طرح تعین کریں گے؟ عمل بے وزن اور بے قیمت ہونے کو کس ترازو سے  
تولیں گے؟

میزان کے معنی ترازو اور اس ذریعہ کے ہیں جس سے کسی چیز کو تولایا



نایا جاتا ہے ۔

ہر چیز کو ایک مخصوص پیمانے سے نایا جاتا ہے ۔ مثلاً سونے کے زیورات کے وزن کے لئے ایک حساس اور چھوٹا ترازو استعمال کیا جاتا ہے ۔ اسی طرح ایک بڑے ٹرک کا وزن معلوم کرنے کے لئے جو ترازو سے بھرا ہوا ہو ایک بڑے کانٹے کو استعمال کیا جاتا ہے ۔ جسم کی حرارت اور بخار معلوم کرنے کے لئے تھرمامیٹر اور کسی چیز کی بلندی یا طول و عرض معلوم کرنے کے لئے میٹر سے استفادہ کیا جاتا ہے ۔

پس آپ نے دیکھا کہ میزان اور ترازو مختلف شکلوں اور مختلف قسموں کے ہوتے ہیں ۔ جسم کی حرارت معلوم کرنے والا تھرمامیٹر اور ٹرک کا وزن کرنے والے کانٹے کے درمیان کتنا فرق ہے ۔ لیکن اس کے باوجود یہ پیمائش کرنے کا ذریعہ کہلاتے ہیں ۔

اگر ہم آپ کی کلاس میں مصوری کا مقابلہ منعقد کروائیں تو اس میں بہترین تصویر کا چناؤ کیسے کریں گے ؟  
اگر کچھ لوگوں کی طاقت کا موازنہ کریں کہ ان میں سے کون زیادہ طاقتور ہے تو کیسے معلوم کریں گے ؟

اور اسی طرح ایک مجاہد کی بہادری معلوم کرنے کا آپ کس کیا پیمانہ ہے ؟  
اس قسم کے مواقع پر میزان اور ترازو وہ نمونہ ہوتا ہے جو دنیا میں پہلے سے موجود ہو ۔ مثلاً ایک تحریر کی خوبصورتی اور اس کے حسن کو پرکھنے کے لئے ایک بڑے استاد کی تحریر سے اس کا موازنہ کیا جائے گا ۔ اور اسی لحاظ سے اس کا معیار معین کیا جائے گا ۔ پس اس صورت میں ترازو اور میزان استاد کی لکھی

ہوئی تحریر قرار پائے گی۔

ایک کلاس کے طالب علموں کی قابلیت کا تعین کرنے کے لئے امتحان منعقد کیا جاتا ہے اور کلاس کے سب سے ذہین طالب علم کو دوسروں کے لئے میزان قرار دیا جاتا ہے۔

آپ نے دیکھا ہو گا کہ کبھی کبھی آپ کے استاد پوری کلاس کو ایک سوال حل کرنے کے لئے دیتے ہیں اور پھر اس کی چینگ کے دوران جب دیکھتے ہیں کہ اکثر طالب علموں نے سوال غلط حل کیا ہے تو ان سے کہتے ہیں کہ فلاں طالب علم کو دیکھو، اس نے سوال بالکل درست طور پر حل کیا ہے، مہاؤ اور اس کی کاپی سے اپنا سوال ملاؤ۔

قرآن مجید کے مطالعہ سے بھی ایسی معلوم ہوتا ہے کہ قیامت کے روز بندوں کے حساب و کتاب کے لئے خداوند عالم ایسے میزان اور ترازو میں کرے گا جن کے ذریعہ بندوں کے اعمال کا وزن کیا جائے گا تاکہ ان اپنے اعمال کے وزن اور ان کی قدر و قیمت کے مطابق اپنی جزا کو پاسکیں۔

اس بارے میں خداوند عالم قرآن مجید میں فرماتا ہے کہ :

”قیامت کے دن ہم ٹھیک ٹھیک تولنے والے ترازو رکھ دیں گے، پھر کسی شخص پر ذرہ برابر ظلم نہ ہو گا جس نے رائی کے دانے کے برابر بھی عمل انجام دیا ہو گا وہ ہم سامنے لے آئیں گے اور حساب لگانے کے لئے ہم کافی ہیں۔“

(سورہ انبیاء ۲۱- آیت ۴۷)

”اس دن پیمائش اور وزن حق کے مطابق ہو گا جس شخص

کاپڑا نیک اعمال سے بھاری ہوگا نجات پا جائے گا اور  
جن کاپڑا ہلکا ہوگا وہ نقصان اور خسارہ میں رہیں گے کیونکہ  
انہوں نے ہماری آیت پر ظلم کیا ہے، اور جہنم میں ہمیشہ کے  
لئے رہیں گے۔

البتہ یہ بات ذہن نشین رہے کہ قیامت کا ترازو ان ترازوؤں سے مختلف  
ہے جن کا ہم اپنی روزمرہ مادی زندگی میں مشاہدہ کرتے ہیں۔ قیامت کے دن  
کے ترازو کی نوعیت مختلف ہوگی۔ اس ترازو کے ذریعہ لوگوں کے عقائد و انکار  
اور اخلاق و رفتار کو ناپا جاسکے گا۔ عقائد کو پرکھنے کا پیمانہ ”حق“ ہوگا اور ”حق“  
سے موازنہ کر کے ہی عقائد کو پرکھا جاسکے گا۔

ان انوں کے اعمال و افعال کا پیمانہ صالح لوگ ہوں گے۔ انبیاء، ائمہ، خدا  
کے منتخب بندوں اور اولیاء اللہ کے اعمال کے ذریعہ ان انوں کے اعمال کا سوا  
کیا جائے گا۔ جتنا کسی کا عمل ان کے عمل سے مشابہت رکھتا ہوگا اتنا ہی نفع  
اور باقیمت ہوگا۔ جو اعمال خدا اور اس کی رضا کے لئے انجام دیئے جائیں وہ  
وزنی اور قیمتی ہیں اور جو اعمال غیر خدا کے لئے اور غفلت میں انجام دیئے جائیں وہ بے  
وزن و بے قیمت ہوتے ہیں، اگرچہ ان کی ظاہری صورت اچھی اور نیک ہی کیوں نہ ہو  
وہ قیامت کے دن نیک اور اچھے اعمال میں شمار نہیں کئے جائیں گے۔

لہذا جنت اور خداوند عالم کا قرب وہ حاصل کر سکے گا جس کے نیک  
اعمال کاپڑا بھاری ہوگا۔ اور جس کے نیک اعمال کاپڑا بھاری نہ ہوگا وہ نجات  
نہ پا سکے گا اور وہ ضرور بالضرور جہنم میں جائے گا اور آگ کی تہ میں جا پڑے گا  
قرآن مجید کا ایک سورہ جسے قارئین کہتا ہے اس کے ترجمے پر غور

کیجئے :

خدا کے نام سے جو بڑا مہربان اور نہایت نیک کرنے والا ہے۔  
 "توڑ دینے والی، توڑ دینے والی کیا ہے، کیا جانتے ہو کہ  
 توڑنے والی کیا ہے۔ وہ دن کہ جب لوگ بکھرے  
 ہوئے پردانوں کی مانند اور پہاڑ دھنکی ہوئی روٹی کی طرح  
 ریزہ ریزہ ہو جائیں گے، پھر جس کے اعمال کا پڑا بھاری  
 ہوگا وہ اچھی اور خوشحال زندگی میں داخل ہوگا اور جس کے  
 اعمال کا پڑا ہلکا ہوگا اس کا ٹھکانا جہنم ہوگا اور تہیں کیا  
 جانتے ہو کہ جہنم کیا چیز ہے۔ بھڑکتی ہوئی آگ۔"

قیامت کے دن انسانی اعمال کا وزن کیا جائے گا اور اس کے پوشیدہ  
 اعمال ظاہر و آشکار ہو جائیں گے۔ اس دن انسان اپنے تمام اعمال اور حرکات  
 کا شاہدہ کرے گا۔ اللہ تعالیٰ فرماتا ہے کہ :

اس دن انسان کو اس کا سب اگلا پھلا کیا ہوا بتادیا  
 جائے گا۔ بلکہ انسان خود ہی اپنے آپ کو اچھی طرح جانتا

ہے۔

قیامت کے دن انسان کا نامہ عمل اتنا واضح اور روشن ہوگا کہ وہ اس  
 کو دیکھ کر اپنے تمام اعمال سے آگاہ ہو جائے گا اور ان کے درست ہونے کا  
 اعتراف کرے گا اور میزان اتنا ٹھیک ٹھیک ہوگا کہ انسان سے کہا جائے گا  
 کہ خود اپنا حساب کرے

قیامت کے دن انسان سے کہا جائے گا کہ :

اپنے نامہ عمل کو پڑھ آج تو خود اپنا حساب کرنے کے لئے کافی ہے ۛ

قیامت کے دن باطنی اعمال اور پوشیدہ حقائق اس طرح واضح ہوں گے کہ کوئی بھی ان کا انکار نہ کر سکے گا۔ اور اگر کوئی انکار کرنا چاہے گا تو اس کے منہ پر مہر لگا دی جائے گی تاکہ اس کے اعضاء و جوارح گواہی دے سکیں۔

خداوند عالم نے قرآن مجید میں فرمایا ہے۔

اس دن یعنی قیامت کے دن ان کے منہ پر مہر لگا دیں گے اور ان کے اعضاء و جوارح، ہاتھ، پاؤں باتیں کریں گے اور اپنے کردار کی گواہی دیں گے ۛ

حق کہ نامہ عمل خود کلام کرے گا اور ٹھیک ٹھیک گواہی دے گا۔ خداوند عالم قرآن مجید میں فرماتا ہے۔

یہ ہماری کتاب ہے کہ جو حق کے مطابق تمہارے خلاف گواہی دے رہی ہے۔ قیامت کا دن حساب و میزان کا دن ہے۔ حق اور عدل اور جزا و سزا کا دن ہے۔ نیک لوگوں کی ظالموں اور بدکاروں سے مکمل جدائی کا دن ہے ۛ

پس کتنا اچھا ہو کہ ہم اپنے آپ کو اس عظیم دن کے لئے تیار کریں اور ایسے اعمال انجام دیں کہ اس دن جن کے دیکھنے سے شرمندگی نہ ہو۔

## آیت قرآن

« وَنَضَعُ الْمَوَازِينَ الْقُسْطَ لِيَوْمِ الْقِيَمَةِ  
فَلَا تَظْلَمُ نَفْسٌ شَيْئًا وَإِنْ كَانَ مِثْقَالُ  
حَبَّةٍ مِنْ خَرْدَلٍ أَتَيْنَا بِهَا وَكَفَى بِنَا  
حَاسِبِينَ »

سورہ انبیاء ۲۱-آیت ۴۷

قیامت کے دن ہم ٹھیک ٹھیک تولنے والے ترازو رکھ  
دیں گے پھر کسی شخص پر ذرہ برابر ظلم نہ ہوگا۔ جس نے  
رائی کے برابر بھی عمل انجام دیا ہوگا وہ ہم سامنے لے  
آئیں گے۔ اور حساب کرنے کے لئے ہم کافی ہیں۔

## سوچیے اور جواب دیجئے

① — دنیا سے آخرت کے سفر میں کون جان لیوا اور سخت شکل  
محسوس کرے گا اور کون ذوق و شوق سے اس کو طے  
کرے گا ؟

② — امام رضا علیہ السلام کے مطابق ظالم اور کافر دنیا سے رخصت  
کے وقت کیا محسوس کریں گے اور مومن خدا پرست  
اس موقع پر کیا محسوس کریں گے ؟

③ — قیامت کے دن کون لوگ نجات پانے والے اور  
کون لوگ نقصان و خسارہ کا شکار ہوں گے ؟ آپ کی کتاب

میں اس بارے میں جو ذکر ہوا ہے اس کی رو سے  
جواب دیا ؟

②۔ اس سبق میں ترازو کی جو قسمیں بیان ہوئی ہیں انہیں  
شمار کیجئے اور یہ بتائیے کہ قیامت کے دن ترازو کون  
سی چیز ہوگی ؟ انسان کے اعمال کو کس سے تولایا جائے  
گا .... ؟

③۔ عمل کے بھاری یا بے وزن ہونے کا قیامت کے  
دن کیا سیار ہوگا ؟

④۔ سورہ قارعہ کی آیات کی رُو سے کون لوگ قیامت کے  
دن اچھی زندگی میں داخل ہوں گے اور کون لوگ ہادیہ  
اور عذاب میں ڈالے جائیں گے ؟

⑤۔ قیامت کے دن شکلات اور شرمندگی سے بچنے کے لئے  
ہمیں کون سے اعمال انجام دینا چاہیئے ؟

## جنت اور اہل جنت ؛ دوزخ اور اہل دوزخ

جناب ابوذر غفاریؓ سے کسی نے سوال کیا کہ ہمارے لئے مرنا کیوں تکلیف  
دہ ہوتا ہے ————— ؟

حضرت ابوذرؓ نے جواب دیا :

” اس لئے کہ تم نے اپنی دنیا کو آباد کیا ہے اور آخرت کو خراب  
ویران کیا ہے۔ اس دنیا میں اپنی خواہشات نفس کی پیروی کی ہے اور گناہوں میں  
بتلا رہے ہو اور جو کچھ تمہارے پاس تھا اسی دنیا میں خرچ کر دیا ہے اور آخرت کے  
لئے کوئی توشہ و زاد راہ روانہ نہیں کیا۔ اسی لئے تمہارے لئے ایک آباد مکان سے  
خراب و ویران مکان کی طرف منتقل ہونا تکلیف دہ ہوتا ہے ،  
اس نے پھر سوال کیا کہ اے ابوذرؓ ! ہماری حالت آخرت کے جہان  
میں داخل ہوتے وقت کیسی ہوگی ؟



جناب ابوذرؓ نے فرمایا :

لوگ دو قسم کے ہوتے ہیں۔ نیک اور بُرے۔ نیک لوگ ان لوگوں کی طرح ہوں گے جو طویل مدت اپنے گھر بار سے اور اپنے رشتہ داروں اور دوستوں سے دور ہوں اور اب وہ اپنے گھر پہنچنے والے ہوں اور اپنے رشتہ داروں کا دیدار کرنے والے ہوں تو انھیں کتنی خوشی اور سرت محسوس ہوگی؟ وہ کتنے خوشحال و خوشنود ہوں گے؟ نیک لوگ اس طرح اپنے مہربان خدا کے نزدیک اور اس کی خوبصورت بہشت میں داخل ہوں گے۔ سلا لکھ و پیبر ان واویا اخلان کا استقبال کریں گے اور وہ بہشت کی خیمہ ہونے والی نعمتوں سے لطف اندوز ہوں گے لیکن گناہگار اور بُرے اعمال کے مرتکب اس مجسم اور باغی کی طرح ہوں گے جو اپنے گناہوں کے خوف سے فرار ہو گیا ہوا اور جب اسے گرفتار کر کے لایا جائے اور اس کے جرائم کی سزا سنائی جائے تو اس کی کیا حالت ہوگی؟

اعمال بد انجام دینے والا اپنے آپ کو اپنے اعمال میں گرفتار دیکھ رہا ہوگا تمام گناہگاروں کی یہی حالت ہوگی، وہ خود کو خدا کے غیظ و غضب اور عذاب میں مبتلا دیکھ رہے ہوں گے۔ وہ دیکھ رہے ہوں گے کہ اب وہ اس پروردگار کے سامنے کھڑے ہیں جو بدلہ لینے والا ہے۔ جس کے فرامین و احکامات کی انہوں نے خلاف ورزی کی ہے۔ اس کی بندگی کو فراموش کیا ہے، اس کے اور اس کے بندوں کے حقوق کو ضائع کیا ہے۔ ان پر پانی پانی کر دینے والی فرسنگی طاری ہوگی اور وہ اپنے آپ کو عذاب کا مستحق دیکھ رہے ہوں گے اور بالآخر ان کو کھینچ کر جہنم میں لے جایا جائے گا۔

اس شخص نے پھر سوال کیا۔ اے ابوذرؓ! بتائیے کہ ہماری حالت

خداوند عالم کے سامنے کیسی ہوگی؟ جنتی ہوں گے یا جہنمی؟  
حضرت ابوذرؓ نے فرمایا کہ:

اپنے اعمال کو اللہ تعالیٰ کی کتاب کے سامنے رکھو اور دیکھو کہ خدائے  
تعالیٰ قرآن مجید میں کیا فرماتا ہے اور تمہاری کیا حالت ہے۔ خدائے تعالیٰ  
قرآن مجید میں فرماتا ہے کہ نیک اور صالح جنتی ہوں گے اور فاسق و فاجر جہنمی؟  
اس شخص نے سوال کیا: اللہ تعالیٰ کی رحمت کہاں ہوگی  
ابوذرؓ نے فرمایا:

اللہ تعالیٰ کی رحمت نیک لوگوں سے زیادہ قریب ہے۔  
آخرت میں انسان لامحالہ ان دو مقامات میں سے ایک میں قیام کرے  
گا۔ جنت میں یا جہنم میں۔

## جنت

جنت نیک اور دیندار اور خدا پرست لوگوں کی رہائش اور مکان ہے،  
پہنبروں اور ان کے پیروکاروں کے ہمیشہ رہنے کی جگہ ہے۔  
بہترین اور خوبصورت ترین مقام ہے جسے مہربان خالق نے اپنے  
نیک بندوں کے لئے بنایا ہے۔ نہایت وسیع اور کشادہ ہے، زمین اور  
آسمان کی وسعتوں کے مساوی بلکہ ان سے بھی وسیع و عریض ہے، روشن  
و پر نور ہے۔ غرض ان اس کی تعریف سے عاجز ہے۔  
اسے بہشت بھی کہتے ہیں۔ قرآن اسے جنت سے تعبیر کرتا ہے

”جنت“ یعنی سرسبز و شاداب درختوں سے بھرا ہوا باغ

جنت کے سرسبز و شاداب درختوں کے نیچے صاف اور شفاف اور ٹھنڈے پانی کی نہریں جاری ہوں گی۔ ان کی شاخوں پر رنگ بستے اور مزے دار پھل لٹکے ہوئے ہوں گے اور مسطر ہوا کے ہبوب نکوں سے جھوم رہے ہوں گے۔

جنت میں کسی قسم کی برائی اور نقص کا وجود نہ ہوگا۔ نیک لوگوں کو جس چیز کی تمنا کریں گے ان کے لئے حاضر کر دی جائے گی۔ جب کسی پھل کی خواہش کریں گے تو درختوں کی خوبصورت ہنسیاں ہوا کے چلنے سے حرکت کریں گی اور اس نیک بندے کے نزدیک پہنچ کر پھل اس کے ہاتھوں پر رکھ دیں گی۔

جنت میں مومنین کے لئے نہایت عالیشان اور آسائشوں سے پُرما محل بنائے گئے ہوں گے، ان پر عمدہ اور بہترین فرش بچھے ہوئے ہوں گے مومنین بہترین اور خوش رنگ لباس زیب تن کئے ہوئے، آرامدہ مسندوں پر پتھریوں، ائمہ اطہار، شہداء اور دوسرے جنتیوں سے محفلگو ہوں گے پیغمبرؐ فرماتے ہیں کہ :

میں نے جنت میں دیکھا کہ فرشتے جو ابرار اور انبیاء سے ایک خوبصورت محل بنا رہے ہیں۔ کبھی تیزی سے اور زیادہ کام کرنے لگتے اور کبھی کام چھوڑ کر بیٹھ جاتے ہیں میں نے ان سے پوچھا: کیا کام کر رہے ہو؟ کیوں کبھی کام کرنا چھوڑ دیتے ہو؟ انہوں نے جواب دیا کہ ہم یہ

محل ایک مومن کے لئے بنا رہے ہیں۔ آپ نے سوال  
 کیا: پھر بناتے بناتے رک کیوں جاتے ہو۔ فرشتوں  
 نے جواب دیا کیونکہ محل بنانے میں استعمال ہونے والا  
 سامان ختم ہو جاتا ہے۔ آپ نے پوچھا: محل بنانے  
 کا سامان کیا ہے؟ فرشتوں نے کہا یہ سامان اللہ اکبر  
 لا الہ الا اللہ ہے جو ان جواہرات اور سونے کی زینوں  
 میں تبدیل ہو جاتا ہے اس محل کو بنانے کا سامان ،  
 اللہ تعالیٰ کا ذکر اور وہ نیک اعمال ہیں جو خود مومن دنیا  
 سے ہمارے لئے روانہ کرتا ہے جب تک مومن کا  
 خیر اور اللہ تعالیٰ کی یاد میں مشغول رہے ، ہم تک سامان  
 پہنچتا رہتا ہے اور اگر مومن غافل ہو جائے اور کار خیر  
 انجام نہ دیے تو ہم تک سامان نہیں پہنچتا اور ہم بھی محبور کام  
 روک دیتے ہیں ۔

جنت میں نعمتیں ہمارے دنیاوی اعمال سے بنائی جاتی ہیں اور جنت  
 کی بعض نعمتیں اتنی خوبصورت ہیں کہ کبھی آنکھ نے ان جیسی خوبصورتی کو نہ دیکھا ہوگا  
 ان کے دل پسند اوصاف کو کسی کان نے نہ سنا ہوگا بلکہ ان کا خیال بھی کسی کے  
 ذہن میں نہیں آسکتا ۔ مختصر یہ کہ جنت کی نعمتیں ہماری تھمروں سے بھی زیادہ  
 بلند و بالا ہیں ۔ اور بہشت کی تعریف و توصیف میں جو کچھ بھی بیان کیا گیا ہے  
 وہ ہماری ذہنی سطح کے مطابق بیان کیا گیا ہے ۔ ورنہ بہشت کی عظمت  
 اور اس کی حقیقی خوبصورتی اور زیبائی ناقابل بیان ہے ۔

لیکن خدا نے یہ بتانے کے لئے کہ بہشت رہنے کے لئے کتنی عمدہ جگہ ہے اس کی کچھ صفات کو ہماری زبان اور ہماری ذہنی سطح کے مطابق بیان کیا ہے اور فرمایا ہے کہ :

متقین کے لئے جس جنت کا وعدہ کیا گیا ہے اس کی شان یہ ہے کہ اس کے نیچے نہریں بہہ رہیں اس کے پھل ہمیشہ رہنے والے ہیں اور اس کا سایہ لازوال ہے یہ تو انجام ہے شقی لوگوں کا۔ لیکن کافروں کا انجام یہ ہے کہ ان کے لئے دوزخ کی لگ ہے ۵

(سورہ رعد ۱۳۔ آیت ۲۵)

بہشت میں جس چیز کی خواہش کرو گے تیار ہوگی اور جو چاہو گے وہ موجود ہوگا ۶

(سورہ فصلت ۵۱۔ آیت ۳۱)

”ان مومن مردوں اور عورتوں سے خدا کا وعدہ ہے کہ انہیں ایسے باغ دے گا جن کے نیچے نہریں بہتی ہوں گی اور وہ ان میں ہمیشہ رہیں گے۔ ان سدا بہار باغوں میں ان کے لئے پاکیزہ قیام گاہیں ہوں گی اور سب سے بڑھ کر یہ کہ اللہ کی خوشنودی انہیں حاصل ہوگی اور یہی سب سے بڑی کامیابی ہے

(سورہ توبہ ۹۔ آیت ۷۲)

جنت میں کام رہنے والے لوگ ایک مرتبہ اور ایک درجے کے نہیں ہیں بلکہ اپنے ایمان اور خلوص اور اعمال صالح کی مقدار کے لحاظ سے ان کے مراتب میں فرق ہوگا بہشت میں موت، غم، بیماری، فکر، مصیبت کا کوئی

وجود نہ ہوگا۔ بلکہ جتنی افراد ہمیشہ خداوند عالم کے لطف و عنایات کے زیر سایہ ہوں گے اور ہمیشہ خدا کی ظاہری اور باطنی نعمتوں سے بہر مند ہوں گے اور سب سے زیادہ یہ کہ اللہ تعالیٰ ان سے راضی ہوگا اور وہ بھی اللہ اور اس کے الطاف اور عنایات سے راضی ہوں گے۔

## دوزخ

دوزخ ظالموں اور بدکاروں کا ٹھکانہ ہے اور شرکوں اور منافقوں کی قیام گاہ ہے۔

دوزخی نہایت سخت اور بہت دردناک زندگی سے دوچار ہوں گے ان کے برے اعمال اور کفر و نفاق، عذاب اور سخت سزا کی صورت میں تبدیل ہو کر ان کے لئے ظاہر ہوں گے اور انھیں درد و رنج پہنچاتے رہیں گے۔ آگ کا لباس ان کے جسم پر اور گلے میں طوق، ہاتھ اور پاؤں میں زنجیر پہنائی جائے گی۔ آتش دوزخ کے شعلے ان کے جسم سے اٹھ رہے ہوں گے ان کے گوشت اور ہڈیوں کو جلا رہے ہوں گے۔ ساتھ ہی ساتھ ان کے باطن میں قلب و روح میں بھی نفوذ کر رہے ہوں گے۔

جہنمیوں کا کھانا اور پینا، گندا، بدبودار، غلیظ اور جلا دینے والا ہوگا جو پیپ سے بدتر ہوگا۔ جس کی بدبودار سے زیادہ ہوگی۔

جہنم کا عذاب جو کفر و نفاق ظلم و ستم اور برے اعمال کا نتیجہ ہے اتنا سخت اور دردناک ہے کہ جس کا ہم تصور بھی نہیں کر سکتے۔ اس دردناک

عذاب کی جھلک خداوند عالم اس بیان کی صورت میں ہمیں یوں دکھاتا ہے کہ :

ہم نے ظالموں کے لئے ایک گگ تیار کر رکھی ہے جس کی لپٹیں انھیں گھیرے میں لئے ہوئے ہوں گی وہاں گر وہ پانی مانگیں گے تو ایسے پانی سے ان کی تواضع کی جائے گی جو تیل کی تلھٹ جیسا ہوگا اور ان کا منہ بھون ڈالے گا بدترین پینے کی چیز اور بدترین رہائش گاہ ۔

(سورہ کہف ۱۸ آیت ۲۹)

جن لوگوں نے ہماری آیات کو ماننے سے انکار کر دیا انھیں یقیناً ہم آگ میں ڈالیں گے اور جب ان کے بدن کی کھال گل جائے گی تو اس کی جگہ دوسری کھال پیدا کر دیں گے تاکہ وہ خوب عذاب کا مزہ چکھیں ۔  
یقیناً اللہ بڑا قادر اور حکیم ہے ۔

(سورہ نازم ۵۵ آیت ۵۵)

» دردناک سزا کی خبر دو انھیں جو سونا اور چاندی جمع کر کے رکھتے ہیں اور انھیں خدا کی راہ میں خرچ نہیں کرتے ایک دن آئے گا کہ اسی سونے چاندی سے جہنم کی آگ دہکائی جائے گی اور پھر اسی سے ان لوگوں کی پیشانیوں اور پہلوؤں اور پیٹھوں کو داغا جائے گا ۔ یہ ہے وہ فزائنہ جو تم نے اپنے لئے جمع کیا تھا، لوط اپنی اس دولت

کامرا چکھو جسے تم نے ذخیرہ کیا تھا :

(سورہ توبہ ۹ آیت ۳۵)

یقیناً آپ کا دل بھی چاہتا ہوگا کہ معلوم کریں کہ روز قیامت ہمارا انجام کیا ہوگا ؟ آخرت میں ہمارا ٹھکانا کہاں ہوگا ؟ جنت یا جہنم ؟ اگر ہم غور سے پیغمبر اکرمؐ کے اس قول کا جائزہ لیں تو شاید اندازہ ہو جائے کہ ہمارا انجام کیا ہوگا ؟

پیغمبر اکرمؐ نے فرمایا ہے :

بہشت مصائب اور آلام میں پوشیدہ ہے جو شخص دنیا کی شکلات اور سنج والہ کو بر داشت کرے گا وہ بہشت میں داخل ہوگا۔ اور جہنم لذت و شہوت اور ہوس رانی میں پوشیدہ ہے جو شخص شہوت اور ہوس رانی میں مبتلا ہوگا وہ جہنم میں جائے گا۔

## آیت قرآن

”مَثَلُ الْجَنَّةِ الَّتِي وَعِدَ الْمُتَّقُونَ  
تَجْرِي مِنْ تَحْتِهَا الْأَنْهَارُ أَكْلُهَا دَائِمٌ  
وَلَا يَبْغُونَ فِيهَا عُقْبَى الَّذِينَ اتَّقَوْا  
وَعُقْبَى الْكَافِرِينَ النَّارُ“



- سا سالہ استعمال کرتے ہیں؟ اور کیوں فرشتے کام  
چھوڑ کر بیٹھ جاتے ہیں؟
- ⑥ — دوزخ کن کا ٹھکانہ ہے اور جہنم کا عذاب کس چیز کا نتیجہ  
ہوا ہے؟
- ⑦ — قرآن مجید کی آیات سے استفادہ کرتے ہوئے جہنم کے  
عذاب کی کوئی مثال بیان کیجئے؟

متقیوں کے لئے جس جنت کا وعدہ کیا گیا ہے اس کی شان یہ ہے کہ اس کے نیچے نہریں بہہ رہی ہیں ۔  
 اس کے پھل ہمیشہ رہنے والے ہیں اور اس کا سایہ لازوال ہے ۔ یہ تو انجام ہے متقی لوگوں کا ۔ لیکن کافروں کا انجام یہ ہے کہ ان کے لئے دوزخ کی آگ ہے ۔  
 (سورہ مد ۳۲ آیت ۲۵)

## سوچیے اور جواب دیجیے

- ① حضرت ابوذرؓ نے اپنے کلام میں نیک لوگوں کو کون لوگوں سے تشبیہ دی ہے اور گناہ گاروں اور برے لوگوں کو کون سے؟
- ② حضرت ابوذرؓ کے قول کی روشنی میں بتائیے کہ اللہ تعالیٰ کے نزدیک ہماری حالت کیا ہوگی ؟
- ③ اللہ تعالیٰ کی رحمت کہاں گئی ؟ جناب ابوذرؓ نے اس سوال کا کیا جواب دیا تھا ؟ اور اس جواب سے کیا مقصد تھا ؟
- ④ اس سبق کو ملحوظ رکھتے ہوئے بہشت کی تعریف کیجئے ؟
- ⑤ بہشت کی نعمتوں میں سے کون سی چیز سب سے برتر اور بالاتر ہے ؟
- ⑥ جنت میں مومنین کا مکان بنانے کے لئے ملا لگے کون

## قیامت کا خون

### خدا کے شائستہ بندوں کی ایک صفت

خدا کے شائستہ بندوں کے تعلق حضرت علیؑ فرماتے ہیں کہ:  
خداوند عالم نے اپنی یاد کو دلوں کے منور ہونے کا سبب قرار دیا ہے یاد خدا  
دلوں کو سماعت بخشی ہے، خدا کی یاد تاریک و مردہ اور افسردہ دلوں کو روشن  
بنا اور زندہ کرتی ہے، خدا کی یاد سرش اور گہکار دلوں کو خدا کی بندگی اور اس کے  
حضور سجدہ ریز ہو جانے کا سبق دیتی ہے۔

ہر دور میں خدا کے ایسے منتخب بندے ہوتے ہیں جو خدا کی یاد میں  
شغول رہتے ہیں اور اس سے مناجات کرتے ہیں، اور دل کی گہرائیوں سے اس  
سے راز و نیاز کرتے ہیں۔

خدا کی یاد سے ان کے دلوں میں بیداری اور آگاہی کا نور چمکتا ہے۔ ان کی آنکھ  
کلان اور دل اس سے منور ہو جاتے ہیں۔

خدا کے یہ منتخب بندے لوگوں کو "ایام اللہ" کی یاد دلاتے ہیں اور اس کے ارفع و اعلیٰ مقام سے ڈالتے ہیں۔ یہ باخبر رہنا بھوے بھنکے ہوؤں کو ہدایت دیتے اور رہنمائی کرتے ہیں۔ جو بھی میانہ روی اور صحیح راستہ اختیار کرے اس کی حوصلہ افزائی کرتے ہیں اور اسے نجات کی خوش خبری دیتے ہیں۔ جو کج روی اختیار کرے اس کی مذمت کرتے ہیں اور ہلاکت و تباہی سے ڈراتے ہیں۔

یہ لائق احترام اور یاد خدا میں مشغول رہنے والے بندے اندھیروں کا اجالہ لگم کردہ راہوں کے رہنما ہوتے ہیں۔  
جی ہاں! اس قسم کے شائستہ لوگوں نے دنیا کی محبت کی جگہ اللہ کی یاد کو اپنے دل میں جگہ دی ہے۔ دنیاوی کام کاج اور تجارت انہیں یاد خدا سے غافل نہیں کرتے۔

وہ اس عمدہ سامان سفر سے اپنی زندگی کا سفر طے کرتے ہیں اور راہ طے کرتے وقت غفلت میں ڈوبے ہوئے انسانوں کو بیدار کرتے اور انہیں گناہوں سے روکتے ہیں۔ لوگوں کو عدل و انصاف کا حکم دیتے ہیں اور خود بھی عدل و انصاف کے مطابق سلوک کرتے ہیں۔ لوگوں کو برے کاموں اور منکرات سے منع کرتے ہیں اور خود بھی برے کاموں کی طرف ہاتھ نہیں بڑھاتے۔

گویا وہ راہ دنیا طے کر کے آخرت تک پہنچ چکے ہیں اور وہاں سکونت اختیار کر کے مآوار دنیا کا شاہدہ کر رہے ہیں۔ قیامت کے وعدے ان کے لئے ثابت ہو چکے، وہ لوگوں کے لئے ان حقائق پر سے پردہ ہٹاتے ہیں اور قیامت وبرزخ کے حالات کو لوگوں کے لئے بیان کرتے ہیں۔

اس طرح کہ جیسے اس عالم کی جن چیزوں کا مشاہدہ وہ کر رہے ہیں لوگوں کی  
لگا ہوں انھیں نہیں دیکھ پائیں اور جن صداؤں کو یہ سنتے ہیں لوگ نہیں  
سُن پاتے ۔

اے کاش!

تم اپنے ذہن میں ان کے بلند مرتبہ اور روحانیت کو دیکھ پاتے  
اور ان کے مقام محمود کا مشاہدہ کرتے۔ گویا انہوں نے اپنے اعمال ناموں کو  
اپنے سامنے کھول رکھا ہے۔ اور اپنے نفس کے (محاسبہ میں) اور چھوٹی  
بڑی کوتاہیوں اور خطاؤں پر نظر رکھے ہوئے ہیں۔

خدا کے عذاب کے خوف سے آہ و فغان اور گریہ و زاری کر رہے  
ہیں۔ اپنی خطاؤں کا اقرار کرتے ہوئے ندامت اور پشیمانی کا اظہار کر رہے ہیں  
اور اپنے رب سے عفو و بخشش کے طلبگار ہیں۔

اگر ان منتخب بندگان خدا کو غور سے دیکھا جائے تو یہ ہدایت کے پرچم  
اور روشنی پھیلانے والے چراغ نظر آئیں گے کہ جن کے ارد گرد اللہ کی رحمت  
کے فرشتوں نے احاطہ کر رکھا ہے، آسمان کے دروازے ان پر کھلے ہوئے  
ہیں اور فرشتے آرام و اطمینان سے ان پر نازل ہوتے ہیں۔

ان کے لئے اسن و کرامت کے مقامات تیار کئے گئے ہیں۔ اس  
اسن کے مقام میں کہ جہاں خدا ان سے آگاہ، ان کی سعی و کوشش سے راضی اور  
ان کی راہ و رسم سے خوش ہے۔

یہ بندے اپنی سناجات کے ذریعہ نسیم رحمت اور پروردگارِ عالم  
کی بخشش کو جوش میں لاتے ہیں۔ ان کے دل اللہ تعالیٰ کے فضل و کرم کے

گر ویدہ اور اللہ کی عظمت و بزرگی کے سامنے خاضع اور خاکسار ہوتے ہیں۔  
آخرت کے عذاب کے خوف سے ان کے دل زخمی اور شکستہ ہیں اور  
خوف خدا کے سبب کیے جانے والے طویل گریہ سے ان کی آنکھیں آزرده اور  
خستہ ہو چکی ہیں.....! (بیچ البلاغہ سے ایک اقتباس)

امیر المومنین علیہ السلام کہ جو خود خدا کے شائستہ بندوں میں سے ہیں  
خدا کے صالح اور شائستہ بندوں کے اس طرح قیامت سے خوفزدہ ہونے  
کی صفت کا تذکرہ کرتے ہیں۔ کتنا اچھا ہو کہ حضرت علیؑ کے قول کے ساتھ ساتھ  
ان کے عمل میں بھی خدا کے شائستہ بندوں کی نشانیں کو دیکھیں۔

امام کے دو نہایت نزدیکی اصحاب سے امام کی مناجات کی کیفیت  
ان کی آہ وزاری، پرسوز نالوں اور قیامت کے خوف کے متعلق سنیں۔

حبہ عرفی اور نوح بکالی کہتے ہیں؛  
ایک دن ہم دارالامارۃ کے صحن میں سوئے ہوئے تھے کہ ادھی رات  
کو ایک دردناک آواز نے ہمیں بیدار کر دیا۔ یہ ہمارے مولا امیر المومنینؑ کی آواز  
تھی۔ آپ نے ایک دیوار سے ٹیک لگائی تھی۔ پھر آہستہ آہستہ قدم بہ قدم  
چلنے لگے۔ ستاروں سے پر آسمان کو دیکھتے اور تھوڑی دیر ٹھہر جاتے اور اچا  
رونے کی آواز بلند کرتے اور آنسو بہاتے اور پردرد و دگداز لہجے میں ان آیات  
کی تلاوت فرماتے تھے؛

یقیناً زمین و آسمان کی خلقت اور دن و رات کی منظم گردن  
میں عقلمندوں کے لئے واضح نشانیاں موجود ہیں، وہ  
عقلمند کہ جو خدا کو ہر حال میں یاد کرتے ہیں چاہے بیٹھے

چاہے کھڑے اور چاہے پہلو پر بستر میں لیٹے ہوئے  
ہوں زمین و آسمان کی خلقت پر غور و غوض کرتے  
ہیں۔

اے پروردگار! تو نے اس عظیم کارخانہ کو بے کار و  
بے مقصد خلق نہیں کیا ہے تو عیب سے پاک ہے  
بس تو ہم کو آگ کے عذاب سے بچا  
پروردگار یقیناً جس کو تو نے آگ میں داخل کر دیا  
خود اسے رسوا کر دیا اور ظالموں کا کوئی مددگار نہیں ہے  
ہمارے رب ہم نے سنا ہے کہ ایک منادی ندا کرتا  
تھا ایمان کے لئے کہ ایمان لاؤ، پس ہم ایمان لے  
آئے۔ اے ہمارے رب پس بخش دے ہمارے  
گناہوں کو اور دور کر دے ہم سے ہماری بدیوں کو اور ہمیں  
نیکوں کے ساتھ موت دے۔

اے پروردگار! جو کچھ تو نے اپنے رسولوں کے ذریعہ  
سے ہم سے وعدہ کیا ہے ہمیں عطا کر اور ہم کو روز قیامت  
رسوا نہ کرنا۔ یقیناً تو وعدہ خلافی نہیں کرتا۔

(سورہ آل عمران ۳۔ آیت ۱۹ تا ۱۶)

امیر المؤمنین علیہ السلام بار بار ان آیات کی تلاوت کر رہے تھے اشک  
بہاتے تھے اور ہاتھ آسمان کی طرف اٹھا کر مناجات اور راز و نیاز کرتے تھے  
حبہ کہتا ہے :

میں صبرت زندہ اپنے مولا کی حالت کو دیکھ رہا تھا  
کہ آپ میرے بستر کے نزدیک آئے اور فرمایا :  
”جبہ! سوئے ہوئے ہو یا جاگ رہے ہو ؟“  
میں نے عرض کی :

مولا ، اے امیر المومنین علیہ السلام ! جاگ رہا ہوں جب آپ  
خدا کے خوف سے اس قدر لرزاں اور نالہ کنال ہیں تو افسوس ہم بے چاروں  
کی حالت پر ۔

امیر المومنین علیہ السلام کچھ دیر سر جھکا کر روتے رہے پھر فرمایا :  
اے جبہ ! ایک دن سب خدا کے سامنے اپنا حساب دینے کے  
لئے کھڑے کئے جائیں گے۔ خدا اپنے بندوں کے اعمال سے باخبر ہے اور  
کوئی چیز اس سے چھپی ہوئی نہیں ہے ۔ وہ ہماری شرک سے بھی زیادہ  
ہم سے نزدیک ہے اور کوئی چیز ہمارے اور خدا کے درمیان حائل نہیں ہو سکتی  
اس کے بعد نون کے بستر کے پاس گئے اور فرمایا :

اے نون ! سو رہے ہو یا جاگ رہے ہو ؟  
نون جو کہ امیر المومنین کی حالت کو دیکھ کر رو رہے تھے بولے :  
یا علی ! جاگ رہا ہوں اور آپ کی اس روحانی حالت کو دیکھ کر گریہ  
کر رہا ہوں ۔

امیر المومنین نے فرمایا :  
اے نون ! اگر آج خوف خدا سے انکس بہاؤ گے تو قیامت میں تمہاری  
آنکھیں روشن ہوں گی ۔ تمہاری آنکھوں سے گرا ہوا آنسو کا ہر قطرہ آتش جہنم کو



بجھا دے گا۔ جو انسان اللہ کے خوف سے ڈرے مگر یہ کرے اور اس کی دوستی خدا کے لئے ہو تو بہشت میں اس کا درجہ سب سے بلند و بالا ہوگا۔

اے نون! جو شخص خدا کو دوست رکھتا ہو اور جسے بھی دوست رکھتا ہو خدا کے لئے ہو، کبھی بھی خدا کی دوستی پر کسی اور کی دوستی کو ترجیح نہیں دے گا جو شخص جس سے بھی دشمنی رکھتا ہو خدا کیلئے ہو اس دشمنی سے خیر و خوبی کے علاوہ کچھ اور نہ پہنچے گا۔

اے نون! جس وقت تم اپنی دوستی اور دشمنی میں اس درجہ پر پہنچو کمال ایمان پر پہنچو گے۔ خدا سے ڈرو کہ میں تمہیں نصیحت کر رہا ہوں، یہ کہہ کر لگام ہم سے دور چلے گئے۔ اور خدا سے مناجات شروع کر دی اشک بہاتے جاتے تھے اور آہستہ آہستہ اس دعا کی تلاوت کرتے تھے۔

پروردگار! اے کاش مجھے علم ہوتا کہ جس وقت میں تجھ سے غافل ہوں تو مجھ سے ناراض ہوتا ہے اور منہ پھیر لیتا ہے یا پھر بھی تجھ پر لطف و کرم رکھتا ہے؟ اے کاش مجھے علم ہوتا کہ میری طویل نیند، سستی و کوتاہی کے سبب میری حالت تیرے نزدیک کیسی ہے

اس رات امیر المومنین تمام رات جاگتے رہے اور اپنے خالق سے راز و نیاز کرتے رہے۔ بے قراری کے عالم میں جہل قدمی کرتے تھے، ناکہ کرتے تھے اور اشک بہاتے جاتے تھے۔

امیر المومنین پہلے ہی راتوں کو بیدار رہتے، مناجات کرتے اور خوف خدا اور قیامت کے حساب و کتاب کا ذکر کر کے رویا کرتے تھے۔

## آیت قرآن

”رَبَّنَا مَا خَلَقْتَ هَذَا بَاطِلًا سُبْحَنَكَ  
فَقِنَا عَذَابَ النَّارِ“

پروردگار تو نے اس جہان اور زمین و آسمان کو باطل  
پیدا نہیں کیا ہے تیری ذات پاک و پاکیزہ ہے پس ہمیں  
جہنم کی آگ سے محفوظ رکھ ۛ (سورہ آل عمران ۳ آیت ۱۹۱)

### سوچیے اور جواب دیجیے

- ① — امیر المومنینؑ نے اپنے اس خطبہ میں اللہ کے نیک و صالح  
بندوں کی بہت سی صفات بیان کی ہیں۔ آپ ان میں  
سے دو صفات کو بیان کریں؟
- ② — یہ صالح بندے کس راہ کی تعریف اور کس کی مذمت  
کرتے ہیں؟
- ③ — ان کا ڈر اور خوف کس چیز سے ہے؟ ان کا طویل گریہ  
کس خوف کے نتیجہ میں ہے؟
- ④ — امیر المومنینؑ نے جن آیات کی تلاوت کی ان کا ترجمہ کیجیے؟
- ⑤ — ان آیات میں کن باتوں کا تذکرہ ہے کہ جس کے سبب

امیر المومنینؑ کی یہ حالت ہوگئی تھی ؟

جب امیر المومنینؑ نے حبہ سے دریافت کیا کہ سو رہے

ہو یا جاگ رہے ہو تو حبہ نے آپؑ کو کیا جواب دیا ؟

آپؑ نے قیامت کے دن کے بارے میں حبہ سے کیا

فرمایا ؟

امیر المومنینؑ نے نوف سے قیامت کی یاد اور خوف

خدا سے رونے کے متعلق کیا فرمایا ؟

امیر المومنینؑ نے ایمان کامل رکھنے والے انسان کی کیسا

تعریف کی ؟ کامل ایمان ہونے کے لئے کیا علامتیں بنی

کیں ؟

باب سوم

[jabir.abbas@yahoo.com](mailto:jabir.abbas@yahoo.com)

نبوت کے بارے میں

## تمام پنہیروں کا ایک راستہ ایک مقصد

شاید آپ نے بہار کے موسم میں بادام کے خوش رنگ مگھو کو دیکھا ہوگا  
کیا آپ نے دیکھا ہے؟

آیا کبھی سوچا ہے کہ

بادام کا جو بیج زمین میں بویا جاتا ہے یہ بیج اچھول کی خوبصورت شکل،  
اختیار کرنے تک کس قدر طویل، پر پیچ اور کھن راستہ کرتا ہے۔

کتنی سعی و کوشش کر کے یہ راستہ طے کرتا ہے تاکہ نشوونما پاسکے اور اس  
خوبصورت لباس سے اپنے آپ کو آراستہ کرے

آیا آپ نے کبھی سوچا ہے کہ اس طویل راستہ کو طے کرنے میں اسکی راہنما  
کون کرتا ہے۔

ہم نے توحید کی بحث میں اس بات کا ذکر کیا ہے کہ

جس طرح خلقت کی ابتدا خداوند کریم سے ہے اسی طرح ان کے وجود کا باقی رہنا، پروان چڑھنا اور نشوونما بھی خدا کی ذات سے وابستہ ہے  
 خدا کے علاوہ کون ہے جو بادلِ بام کے بیج کو اس رشد و کمال تک پہنچاتا ہے  
 اور ایک میوے کی صورت میں پروان چڑھاتا ہے ؟  
 تمام موجودات بادلِ بام کے بیج کی مانند ایک مخصوص راہ کو طے کر رہے ہیں  
 اور اس راہ میں صرف خدا کی ہدایت ان کے شامل حال ہے اور اس تکمیل کی راہ  
 میں ان کا ہدایت کرنے والا پروردگارِ عالم ہے ۔

خدا ہی کی ذات ہے کہ جس نے ہر ایک کی شرت اور فطرت میں حرکت  
 راہ کو تلاش کرنا اور رشد و کمال تک پہنچا دینا کیا ہے اور یہ ایک عمومی ہدایت ہے ؟  
 اس عمومی ہدایت میں انسان کی حالت و کیفیت کیسی ہوتی ہے ۔  
 انسان دوسرے تمام موجودات سے ایک واضح فرق رکھتا ہے ۔ اور  
 یہ فرق نہ فکر و ارادے و اختیار کی قدرت اور طاقت کا ہوتا ہے ۔ دوسرے  
 موجودات فکر و اختیار اور انتخاب جیسی قدرت سے بہرہ مند نہیں ہیں ۔

خداوند کریم نے یہ عظیم اور قیمتی نعمت انسان کو عطا کی ہے یہ بات واضح  
 اور روشن ہے کہ انسان کو بھی دوسرے موجودات کی طرح عمومی ہدایت سے سرفراز  
 ہونا چاہیے ۔ لیکن یہ ہدایت بادلِ بام کے بیج کی طرح جبری نہیں ہے کہ اس کو رشد و  
 ارتقاء کے مراحل طے کرنے میں کوئی اختیار حاصل نہیں انسان کو خدا نے فکر و انتخاب  
 کی قوتوں کے ساتھ خلق کیا ہے لہذا

ضروری ہے کہ اسے خیر و شر کے راستے بتائیں جائیں اور اگلا جان جو کہ اس کے  
 سامنے آنے والا ہے اس کی آنکھوں کے سامنے واضح کر دیا جائے تاکہ وہ

غور و فکر کے ساتھ اپنی راہ کا انتخاب کر کے

انسان کو خیر و شر کا راستہ بتانے اور دکھانے والے اور آئندہ کے حالات سے آگاہ کرنے والے پیغمبر ہیں اللہ تعالیٰ نے پیغمبروں کو انسان کی ہدایت کے لئے بھیجا ہے خداوند عالم نے سعادت بخش فرامین کو جو ایک حقیقی حشر پہ سے جاری ہوتے ہیں وحی کے ذریعہ پیغمبروں کے اختیار میں قرار دیا ہے پیغمبروں کی ماموریت ایک ایسی ماموریت ہے کہ جس میں تمام کے تمام پیغمبر متحد اور ایک جیسا ہدف رکھتے ہیں یعنی بھی بشارت و خوشخبری دے کر اور کتبھی ڈراؤ دھمکا کر معارف و احکام خدا کو لوگوں کیلئے بیان کریں اور انہیں خدا کے فرامین کی اطاعت کی دعوت دیں۔

## تین بنیادی اصول

تاریخ بشریت میں ہزاروں پیغمبر خداوند عالم کی جانب سے مبعوث کئے گئے ان میں سے کچھ دین اور شریعت کے آئے حضرت نوحؑ، حضرت ابراہیمؑ، حضرت موسیٰؑ، حضرت عیسیٰؑ اور حضرت محمدؐ کی مانند کہ ان تمام پاک و پاکیزہ ہستیوں پر ہمارا سلام ہو ان تمام پیغمبروں کو "اولوالعزم" پیغمبر کہا جاتا ہے باقی پیغمبر ان الہی کسی خاص دین اور شریعت کے نہیں تھے بلکہ انکا کام اولوالعزم انبیاء کے دین و شریعت کی ترویج کرنا تھا لیکن یہ جان لینا چاہئے کہ تمام پیغمبروں کے دین کی حقیقت و اصول ایک ہی ہیں اور وہ سب کے سب ایک ہدف کی طرف انسانوں کو دعوت دیتے ہیں۔ سب ایک ہی پروگرام پر

عمل کرتے رہے ہیں۔

تمام آسمانی آدیان ان تین بنیادی اصولوں پر استوار ہیں۔

اول:۔ خدائے واحد و خالق کی شناخت اور اس پر ایمان — ”توحید“

دوم:۔ معاد و آخرت اور انسان کے جاودانہ مستقبل پر ایمان — ”معاد“

سوم:۔ پیغمبروں اور ان کے ایک راہ ہدف پر ایمان — ”نبوت“

پیغمبرانِ گرامی ان تین بنیادی اصولوں کی طرف انسانوں کو دعوت

دیتے تھے اور ان سے خدا کی ہدایت پر کان دھرنے کی آرزو کیا کرتے تھے

وہ چاہتے تھے کہ لوگ ان کی باتیں سنیں اور ان پر غور و فکر کریں اور

خدائے عظیم و قدیر کے احکام کے سامنے تسلیم خم کر دیں اور زندگی گزارنے کا

سلیقہ صرف اور صرف خدا کی رضا کے مطابق اپنائیں۔

تمام پیغمبروں نے اول سے آخر تک، آدم سے خاتم تک انسانوں کو

اسی حقیقت کی طرف دعوت دی ہے پیغمبروں نے اس راہ و روش کو جسے

خداوند تعالیٰ نے انسانوں کی زندگی کیلئے پسند کیا ہے، ”دین خدا“ کا نام دیا ہے اور یقین

وہائی کرائی ہے کہ دین خدا ایک سے زیادہ نہیں۔

## تمام پیغمبر ایک دوسرے کی تائید کرتے تھے

تمام پیغمبروں کی دعوت کے اصول و کلیات میں معمولی سا بھی اختلاف

نہیں پایا جاتا ہر آنے والا پیغمبر اپنے سے پہلے پیغمبروں کو عزت و احترام سے

یاد کیا کرتا تھا ان کی دعوت اور طریقہ کار کی تائید کرتا اور بعد میں آنے والے پیغمبر کی



خوشخبری اور بشارت دیتا تھا اپنی امت کو تاکید کے ساتھ حکم دیتا تھا کہ بعد میں آنے والے پیغمبر پر ایمان لائیں، اس کی دعوت کو قبول کریں اور اس کی تائید کریں خداوند عالم قرآن کریم میں بطور یاد دہانی فرماتا ہے۔  
 جب ہم پیغمبروں کو کتاب و حکمت دیتے تھے تو تاکید کرتے تھے کہ جب ہمارا رسول تمہارے بعد گئے تو تم پر لازم ہے کہ اس پر ایمان لانا اور اس کی مدد و نصرت کرنا  
 قرآن کریم پیغمبروں پر اور ان کے ایک ہدف و راستے پر ایمان کے متعلق اس طرح فرما رہا ہے

کہدو! ہم خدا پر ایمان لائے اور ہر اس چیز پر جو ہماری طرف نازل کی گئی ان تمام احکام پر ایمان لائے جو ہمارے لئے نازل کئے گئے وہ جو براہیم علیہ السلام و اسماعیلؑ و اسحاقؑ و یعقوبؑ اور ان کے نو اسول پر بھیجا ہے اور وہ جو موسیٰؑ و عیسیٰؑ اور دوسروں پیغمبروں پر نازل فرمایا ہے تمام پر ایمان رکھتے ہیں اور ان میں کسی فرق و تفاوت کے قائل نہیں اور ہم سب خدا کے سامنے تسلیم ہیں اور جو کوئی دینی اسلام کے علاوہ کسی اور دین کو اختیار کرے گا اسے قبول نہیں کیا جائے گا اور وہ آخرت میں نقصان والوں میں ہوگا

”سورہ آل عمران آیت ۸۴“

اسلام یعنی خدا کے دین اور احکام کے سامنے جھک جانا تسلیم ہو جانا تمام پیغمبروں کی سیرت اللہ کے سامنے جھک جانا ہی تھی تمام پیغمبر اس معنی کے

اعتبار سے مسلم تھے ہر چیز کہ اسلام ایک مخصوص معنی کے لحاظ سے اس دین کو کہا جاتا ہے جو جناب رسول اللہ، خداوند عالم کی طرف سے لائے ہیں۔  
حضرت ابراہیمؑ دعا و مناجات کے وقت اس طرح خدا سے تقاضہ کر رہے ہیں۔

اے پروردگار! مجھے اور میرے فرزند اسماعیل کو مسلم قرار دے اور میری نسل سے ایک امت کو وجود میں لا جو تیرے سامنے سزا پاؤں سلیم ہو ہماری عبادت میں رکھا دے اور ہماری توبہ کو قبول فرما کہ توبہ قبول کرنے والا اور مہربان ہے۔ اے پروردگار! میری ذریت اور اولاد میں سے ایک رسول مبعوث فرما کہ جو تیری آیات کو ان کے لئے پڑھے اور کتاب اور حکمت کی انہیں تعلیم دے اور ان کا تزکیہ کرے اور رشد دے کہ تو عزیز و حکیم ہے۔  
کون ہے جو حضرت ابراہیمؑ کے دین سے روگردانی کرے؟  
مگر وہ جو کہ کم عقل ہو، ہم نے اسے دنیا میں منتخب کیا ہے اور یقیناً آخرت میں وہ صالحین میں شامل ہوگا۔  
یاد کرو کہ اس کے رب نے اس سے فرمایا اسلام لے آؤ۔ وہ بولا میں پروردگار عالم کے سامنے اسلام لایا اور اس نکتہ کی ابراہیمؑ نے اپنے فرزند اور یعقوبؑ سے سفارش کی اور فرمایا!

خدا نے تعالیٰ نے یہ دین تمہارے لئے منتخب کیا ہے

موت تک اس دین کو ترک نہ کرنا ایسا نہ ہو کہ مر جاؤ اور سلمان  
نہ ہو۔

کیا تم اس وقت حاضر تھے جب یعقوبؑ موت کے وقت  
اپنے بیٹے کو وصیت کر رہے تھے؟ اس وقت جب انہوں  
نے اپنے فرزند سے پوچھا: میرے بعد کس کی پرستش کرو گے  
انہوں نے جواب دیا۔

آپ کے خدا اور آپ کے باپ دادا ابراہیمؑ و اسماعیلؑ کے  
خدا کی جو وحدہ لا شریک ہے اور ہم تمام اس کے ماننے والے  
اور اس کے سامنے تسلیم ہو جانے والے ہیں۔

آپ نےلاحظہ کیا کہ خدا پیغمبروں کو ایک اور صرف ایک ہدف کی جو صرف  
اللہ کے سامنے جھکنا ہے، تعلیم فرما رہا ہے اور جو بھی اس راستہ سے روگردانی  
کرے اسے بے عقل اور نادان شمار کرتا ہے اس سلسلے میں ان آیات کی طرف توجہ  
فرمائیں جو ایک دوسرے پیغمبر کے لئے نازل کی گئیں۔

خدا نے اسے کتاب و حکمت اور تورات و انجیل کی تعلیم دی  
اور اس کو بعنوان پیغمبر نبی اسرائیلؑ کی طرف بھیجا حضرت  
عیسیٰؑ نے ان سے کہا: میں واضح اور روشن نشانیوں  
کے ساتھ اپنے پروردگار کی طرف سے تمہارے پاس  
آیا ہوں میں مٹی سے تمہارے سامنے پرندے کا مجسمہ  
بناتا ہوں اور اس میں چھو نکلتا ہوں اور وہ بے جان مجسمہ  
خدا کے اذن سے پرندہ ہو جاتا ہے۔ میں جذامی اور مبروص

کو شفا دیتا ہوں میں مردوں کو خدا کے اذن سے زندہ کرتا ہوں  
اور جو کچھ تم کھاتے ہو اور گھر میں ذخیرہ کرتے ہو خبر دیتا ہوں  
ان تمام باتوں میں واضح نشانی ہے اگر تم پاک دل اور  
مومن ہو۔

میں نورات پر ایمان رکھتا ہوں جو مجھے سے پہلے نازل  
ہوئی اور اس کی تصدیق کرتا ہوں بعض چیزیں جو تم پر حرام  
تھیں ان کے حلال ہونے کا اعلان کرتا ہوں میں پروردگار  
کی طرف سے تمہارے سامنے واضح علامت اور  
نشانی لایا ہوں تقویٰ اختیار کرو اور میری اطاعت کرو اور  
جان لو کہ میرا دہمبار پروردگار خدا ہے اس کی اطاعت  
کو کہ یہی راستہ سیدھا راستہ ہے۔

لیکن جب عیسیٰ نے محسوس کیا کہ لوگ ان کی بات کو تسلیم  
نہیں کر رہے ہیں اور ان پر ایمان نہیں لارہے ہیں تو  
فرمایا !

خدا کی راہ میں میرے دوست اور مددگار کون ہیں ؟  
حواریوں نے کہا ہم خدا کے دوست ہیں ہم خدا پر ایمان  
لائے ہیں اور گواہ رہنا کہ ہم سب مسلمان ہیں پروردگار ہم  
اس پر جو تو نے نازل کیا ہے ایمان لائے ہیں اور اس  
رسول کی پیروی کرتے ہیں۔ ہمارا شمار گواہوں میں کرنا۔

انبیاء خدا ایک مدرسہ کے معلم کی طرح ہیں جو ایک دوسرے کے بعد  
ہا

مبعوث ہوئے اور بالعموم انسانوں کو خدا کے سامنے تسلیم ہو جانے کی دعوت دیتے رہے اور اپنے اسی رہنما اصول اور ایک راستہ کو رشد و ارتقا دیتے رہے اور دین خدا کی تعلیم دیتے رہے۔

خدا کا دین ایک سے زیادہ نہیں اور یہی صراط مستقیم ہے اور انبیاء کا ہدف بھی ایک سے زیادہ نہیں۔ آسمانی ادیان اور پیغمبروں کے درمیان کسی قسم کا اختلاف نہیں

ممکن ہے کہ مختلف ادیان کے فرعی احکام میں اختلاف پایا جاتا ہو اور یہ اختلاف زمانے اور لوگوں کی صلاحیتوں اور حالات زمانہ کے اختلاف کی بنا پر ضروری ہے کیونکہ تمام زمانوں میں لوگوں کے فہم و ادراک کی صلاحیت ایک جیسی نہیں ہوتی لہذا تمام پیغمبر اپنے زمانے کے لوگوں کے فہم و ادراک کے مطابق ان سے گفتگو کرتے تھے اور بتدریج معارف دین میں ان کے فہم و ادراک میں اضافہ کرتے رہے یہاں تک کہ آخری آسمانی پیغمبر محمد مصطفیٰ صلی اللہ علیہ وآلہ وسلم تک نوبت آپہنچی آپ ایسے گہرے اور وسیع معارف اور احکام کے لوگوں کی ہدایت کے لئے مبعوث ہوئے کہ جن کی مثال پہلے ادیان میں نہیں ملتی۔

یہ دین اپنی وسعت، عظیم معارف اور تمام احکام کے سبب انسانوں کے تفکر و تحقیق کی راہوں کو کھولتا چلا گیا اس لئے اس کا خداوند متعال کی طرف سے آخری اور بہترین دین کے عنوان سے اعلان کر دیا گیا۔

خداوند کریم دین اسلام کے حدود و ابعاد اور اپنے سے پہلے ادیان کے ساتھ اس کے ارتباط کو اس طرح بیان فرما رہا ہے۔

## آیت قرآن

”شَرَعَ لَكُمْ مِنَ الدِّينِ مَا وَصَّى بِهِ  
نُوحًا وَالَّذِي أَوْحَيْنَا إِلَيْكَ وَمَا  
وَصَّيْنَا بِهِ إِبْرَاهِيمَ وَمُوسَى وَعِيسَى  
أَنْ أَقِيمُوا الدِّينَ وَلَا تَتَفَرَّقُوا فِيهِ“

”سورہ شوریٰ آیت ۱۳“

اس نے دین کا وہی طریقہ قرار دیا جس کی نوحؑ کو وصیت  
کی تھی اور اے رسولؐ اسی کی تیری طرف وحی کی اور اسی کا حکم  
ہم نے ابراہیمؑ اور موسیٰؑ اور عیسیٰؑ کو دیا تھا کہ دین کو قائم رکھو  
اور اس میں تفرقہ نہ ڈالو۔

## سوچئے اور جواب دیجئے

- ① ————— عمومی ہدایت سے کیا مراد ہے؟ موجودات کے لئے عمومی  
ہدایت کس طرح ہوتی ہے۔
- ② ————— انسان کس اعتبار سے دوسری موجودات سے مختلف ہے؟
- ③ ————— با دام کے بیج سے عمدہ درخت کی صورت اختیار کرتے مک کی  
ہدایت کیسی ہدایت ہے؟ آیا یہ جبر ہدایت ہے؟ یا انتخاب و

- اختیار کے ساتھ ؟ وضاحت کیجئے
- ۴۔ اگر ان میں فکر و انتخاب کی صلاحیت نہ ہوتی تو اس کی ہدایت کیسی ہوتی ؟ ابھی جو انسان فکر و انتخاب کی صلاحیت رکھتا ہے اس کی ہدایت کا طریقہ کار کیا ہے ؟
- ۵۔ انسان کو اچھائی، برائی بتانے والے اور آئندہ آنے والے خطرات سے آگاہ کرنے والے افراد کون ہیں ؟
- ۶۔ خداوند عالم نے پیغمبروں کو کس لئے مامور کیا ہے ؟
- ۷۔ اوہو العزم پیغمبر کون ہیں اور ان کی خصوصیت کیا ہے ؟
- ۸۔ وہ کون سے عین بنیادی اصول ہیں کہ تمام پیغمبر جن پر ایمان لائے گئے تلم انسانوں کو دعوت دیتے تھے ؟
- ۹۔ دین خدا سے کیا مراد ہے ؟
- ۱۰۔ قرآن کریم نے تمام پیغمبروں کے ایک راہ و ہدف کے متعلق کیا کہا ہے ؟
- ۱۱۔ خداوند عالم کن افراد کو ”غیر عاقل اور سفید“ کے نام سے متعارف کراتا ہے ؟

## پیغمبروں کا الہی تصور کائنات

دنیا کے متعلق ان کا نظریہ کیا ہے — ؟  
ان ان کس طرح کا موجود ہے — ؟  
ان سوالوں کے جواب میں دو نظریے واضح طور پر دکھائی دیتے  
ہیں۔ ایک خدائی اور الہی نظریہ اور دوسرا مادی اور دہری نظریہ۔ پہلے  
کو الہی تصور کائنات دوسرے کو مادی تصور کائنات کے نام سے تعبیر کیا  
جاتا ہے۔

### مادی تصور کائنات

اس نظریہ کے مطابق کائنات ایک مستقل وجود ہے۔ ایسا موجود



ہے جس کے وجود میں آنے میں شعور و ارادہ کارفرما نہیں۔

اس نظریہ کے مطابق جہاں ایسا مجموعہ ہے کہ جو کوئی خاص مقصد یا ہدف نہیں رکھتا یہ جہاں عناصر وادی سے تشکیل ہوا ہے کہ جن کی کوئی غرض و ہدف نہیں۔ کائنات کے تمام کے تمام اجزاء و عناصر بے ہدف اور بے فائدہ ہیں۔ کائنات کے اس عظیم مجموعہ کا ایک حصہ ان ہے جو ایک مقصد موجود ہے جو نابودی کی طرف جارہا ہے۔ اس کے کام بے مقصد ہیں اور اس کی انتہا ناامیدی، یاس و حسرت، تاریکی اور نیستی و عدم ہے۔ ان ان کے لئے کوئی پناہ گاہ اور کوئی اس کا حل و مایہ نہیں وہ ایک بے انتہا تاریک و حسرت ناک اور بے امید دنیا میں زندگی گزار رہا ہے۔ مادی تصور کائنات کے مطابق ان ان کی زندگی بے قیمت اور بے معنی ہے کوئی ایسی ذات نہیں جس کے سامنے ان ان جوابدہ ہو۔ کوئی ایسا عالم اور برتر وجود نہیں جو ان ان کے اچھے برے سلوک و عمل کو سمجھتا اور جانتا ہو تاکہ اسے سزا یا جزا دے سکے۔ ان ان کے اعمال کی قدر و قیمت اور ان ان کے اچھے اور برے کردار کا کوئی معیار موجود نہیں ہے۔

## الہی تصور کائنات

اس نظریے کے مطابق کائنات ایک مستقبل وجود نہیں رکھتی بلکہ اسے ایک مخلوق اور کسی سے وابستہ جانا جاتا ہے۔  
اس نظریہ کے مطابق کائنات ایک ایسی مخلوق ہے کہ جسے بہت

گہرے حساب۔ خاص نظم و ضبط اور خاص ہم آہنگی کے ساتھ کسی خاص مقصد اور ہدف کے لئے خلق کیا گیا ہے۔

یہ کائنات ایک قدرت مند خالق کی قدرت کے باعث قائم ہے اور اس کا ارادہ اور اس کا علم اور قدرت ہمیشہ اس کائنات کے مددگار محافظ اور نگہبان ہیں۔

اسی الہی نظریے کے مطابق اس کائنات کی کوئی بھی چیز بے فائدہ اور بے غرض و مقصد نہیں ہے۔ اس کائنات کے موجودات میں انسان ایک خاص فضیلت و اہمیت رکھتا ہے۔ اس کا ہدف سب سے بالا ہے جس کی طرف وہ تمام عمر مڑھتا رہتا ہے۔

انسان کا انجام ناامیدی و یاس نہیں ہے۔ بلکہ امید شوق اور موجود رہنا ہے انسان ایسا وجود ہے جسے فنا نہیں، بلکہ وہ اس فانی اور راہ گزر جہان سے ایک دوسرے جہان کی طرف سفر کر جائے گا جو باقی اور ہمیشہ رہنے والا ہے۔

اس الہی نظریے کے مطابق انسان اپنے پروردگار مطلق اور اپنے خالق رحمن و رحیم کے سامنے جوابدہ ہے۔ انسان اپنے خدا کے سامنے مکمل جوابدہی کا ذمہ دار ہے کیونکہ خداوند عالم نے اسے خلق فرمایا اور اسے اختیار عنایت فرمایا ہے اور اسے مکلف اور ذمہ دار بنایا ہے۔

الہی نظریے کے مطابق انسان کا ایک خالق ہے جو خبیر و بصیر اور اس کے اعمال کا حاضر و ناظر ہے۔ جو اچھے برے کا تعین کرتا ہے اور صالح افراد کو جزا اور برے اور شریر کو سزا دیتا ہے۔

## پیغمبروں کا الہی تصور کائنات

پیغمبروں کا نظریہ کائنات انسان کے بارے میں وہی ہے  
جو خدا کا نظریہ ہے

### کائنات کے بارے میں

تمام پیغمبر اس کائنات کو اس کی تمام موجودات کو محتاج اور مربوط جانتے ہیں۔ ان تمام موجودات کو خداوند عالم کی عظمت کی نشانیاں اور علامتیں شمار کرتے ہیں۔ تمام پیغمبر اور ان کے پیروکار اس بات پر یقین رکھتے ہیں کہ خدائے رحمن و رحیم اس کائنات کا خالق ہے اور تمام خوبیاں اسی کی طرف سے ہیں۔ کائنات کو چلانا اور بانی رکھنا اس کے ہاتھ میں ہے۔ کائنات لغو اور بیکار کھیل نہیں کہ جو کسی خاص ہدف اور غرض کے لئے پیدا نہ کی گئی ہو۔

### انسان اور سعادت انسان کے بارے میں

تمام پیغمبر انسان کے بارے میں ایک خاص فکر و نظر رکھتے ہیں، اسے ایک ایسا محترم، بلند و بالا اور ممتاز موجود جانتے ہیں کہ جو دیوہلور کھتا ہے۔ اس کا جسم خاک سے بنا ایک ہے اور روح و جان اللہ تعالیٰ کے خاص حکم اور عالم ربوبیت سے خلق کی گئی ہے۔ اسی وجہ سے یہ ایک برتر اور ہمیشہ

رہنے والا موجود ہے کہ جو اللہ تعالیٰ کی امانت قبول کرنے والا اور اس کی نجات سے مکلف اور اس کے سامنے جوابدہ ہوتا ہے۔

اس نظریہ کے مطابق انسان کی سعادت واقعی اور ارتقا اللہ کی معرفت اور اس کے ارادے کی معرفت اور اس کے ارادے کے تحت چلنا اور اس کی رضا کے مطابق عمل کرنے میں ہے۔ کیونکہ تمام قدرت اور خوبی اسی ذات کی جانب سے ہے۔ اسی کی طرف توجہ کرنا انسان کی تمام خوبیوں اور کمالات انسانی کی طرف متوجہ ہونا ہے۔

تمام پیغمبروں کی پہلی دعوت اللہ تعالیٰ کی عبادت، اس کی وحدانیت کا اقرار اور اس سے ہر قسم کے شرک کی نفی کرنا تھی۔ اللہ کے پیغمبر، انسان کی شرافت و اہمیت کی بنیاد خدا کی عبادت اور اس کی وحدانیت کے اقرار کو قرار دیتے ہیں اور تمام بدبختیوں کی جڑ، خدا کو بھولنے اور اس کی یاد سے روگردانی کو قرار دیتے ہیں۔ غیخدا سے لگاؤ کو تمام تباہیوں، برائیوں اور بدبختیوں کی جڑ اور بنیاد شمار کرتے ہیں۔

## انسان کے مستقبل (محلہ) کے بارے میں

پیغمبروں کی نگاہ میں انسان کا مستقبل ایک کامل، روشن اور امید بخش خوبصورت مستقبل ہے۔ پیغمبروں کا یہ عقیدہ ہے کہ صالح اور مومن انسان کا مستقبل درخشاں اور روشن ہے۔ وہ اس کائنات سے ایک دوسرے وسیع اور ترقی یافتہ جہان کی طرف جائے گا اور وہاں اپنے تمام اعمال کا نتیجہ دیکھے گا۔

تمام پہنچا انسان، کائنات اور عبادت انسان اور اس کے مستقبل کے لئے ایک واضح اور برحق نظریہ رکھتے تھے اور خود بھی اس بلند و برحق نظریہ پر کمال ایمان رکھتے تھے۔

## پیغمبروں کی دعوت کی بنیاد

پیغمبروں کی دعوت کی اساس و بنیاد اسی مخصوص تصور کائنات پر مبنی تھی۔ وہ خود بھی اپنے دین و شریعت کو اسی اساس پر استوار کرتے تھے۔

حضرت نوح کی اپنی قوم سے پہلی گفتگو یہ تھی کہ ...  
خدا کے سوا کسی کی پرستش نہ کرنا کہ مجھے ایک پرورد  
عذاب کے دن کا تم پر خوف ہے۔

جناب ہوڈ کا اپنی قوم سے پہلا کلام یہ تھا۔  
اے میری قوم! خدا کی پرستش کرو کہ تمہارا اس کے سوا کوئی  
اور معبود نہیں ہے۔

حضرت صالح پیغمبر کی بھی اپنی قوم سے اسی قسم کی گفتگو تھی۔ آپ

نے فرمایا:

اے میری قوم! خدا کی عبادت کرو کہ تمہارا اس کے سوا  
کوئی اور معبود نہیں ہے وہ ذات ہے جس نے تمہیں  
زمین سے پیدا کیا اور تمہیں حکم دیا کہ زمین کو آباد کرو اس  
سے درخواست کرو کہ تمہیں بخش دے اور اسی کی  
طرف رجوع کرو! اس سے توبہ کرو۔ ہاں میرا رب

بہت قریب اور اجابت و جواب دینے والا کرنے والا ہے۔  
حضرت شعیبؑ نے اپنی رسالت کے آغاز پر لوگوں سے اس طرح  
خطاب کیا۔

اے میری قوم! خدا کی پرستش کرو کہ تمہارا سوا ہے اس  
کے اور کوئی خدا نہیں اور کبھی وزن و پیمائش میں کمی  
نہ کرو کہ میں تمہاری بھلائی کا خواہاں ہوں اور تم پر قیامت  
کے عذاب سے ڈرتا ہوں۔

اے میری قوم! وزن و پیمائش کو پورے حد سے بنائو  
اور لوگوں کی چیزوں کو معمولی شمار نہ کرو اور زمین میں گہرے  
فساد برپا نہ کرو۔

خداوند عالم نے حضرت موسیٰؑ کی رسالت کے بارے میں یوں فرمایا  
ہم نے موسیٰؑ کو واضح اور محکم دلائل اور آیات دے کر  
فرعون اور اس کے گروہ کی طرف بھیجا۔ فرعون کے  
پیروکار اس کے اُمر کو تسلیم کئے ہوئے تھے لیکن فرعون  
کا اُمر لایت کرنے اور شد دینے والا نہ تھا۔ فرعون قیامت  
کے دن آگے آگے اپنی قوم کو جہنم میں وارد کئے گا جو  
برا ٹھکانا اور مکان ہے اس دنیا میں اپنے اور لعنت  
اور نفرین لیس گے اور آخرت میں بھی یہ کتنا برا ذخیرہ ہے  
ان آیات کے ساتھ ہی قرآن میں اس طرح سے آیا ہے۔  
ایک دن آنے والا ہے کہ کوئی شخص اس دن اپنے

پروردگار کی اجازت کے بغیر بات نہ کر سکا۔ اس دن ایک گروہ بد بخت اور شقی ہو گا اور ایک گروہ خوش بخت اور سعادت مند، وہ جو بد بخت اور شقی ہوں گے انہوں نے خدا کے سوا دوسروں سے اپنا دل لگا رکھا تھا اور خدا کی یاد اپنے دل سے نکال چکے تھے غیر خدا کی عبادت کرتے تھے وہ آگ میں گریں گے جو بہت شعلہ ور، بلند قرار و عجب دار ہوگی یہ لوگ اس آگ میں ہمیشہ رہیں گے جب تک کہ زمین و آسمان قائم ہیں مگر سوائے اس کے کہ تیرا پروردگار کچھ اور چاہے اور جو کچھ تیرا خدا چاہتا ہے اسے یقیناً اختیار تک پہنچا کر رہتا ہے لیکن وہ لوگ جو خدا نے واحد پر ایمان لانے اور عمل صالح انجام دینے کی وجہ سے سعادت مند ہوئے ہیں بہشت میں داخل ہوں گے اور اس میں جب تک زمین و آسمان قائم ہیں زندگی گزاریں گے مگر یہ کہ خدا اس کے علاوہ کچھ اور چاہے البتہ خدا کی یہ عنایت اختتام پذیر نہیں۔

اگر تامل و غم میں کسی کی دعوت پر غور کریں تو نظر آتا ہے کہ تمام مغیروں کی دعوت میں اپنی ثبوت کے اثبات اور بیان کے علاوہ دو کتب، دو اہل و اور دوا اس موجود ہیں۔

پہلا: خدا نے واحد کی پرستش و عبادت: توحید۔

دوسرا: انسان کا مستقبل سعادت یا شقاوت: معاد۔

ان دو بنیادی اصولوں پر ایمان لانا، انبیاء علیہم السلام کی دعوت کی بنیاد  
 واساس ہے۔ پیغمبر دلیل و برہان اور معجزات و معجزات کے ذریعہ پہلے انسانوں  
 کو ان دو اصولوں پر ایمان لانے کی دعوت دیتے تھے۔

کائنات کے اسرار و عجائب میں غور و فکر کی ترغیب دلا کر انسانوں کو  
 ان دو اصولوں پر عقیدہ رکھنے کی دعوت دیتے تھے۔ انسان میں جو خدا پرستی  
 اور خدا دوستی کی فطرت موجود ہے انبیاء سے پیدا کرتے تھے تاکہ وہ خدا کی رضا  
 کو مان لیں اور اس کی پرستش کریں اور اپنے اہل نظر کے ذریعہ سے اس  
 کی قدرت کے آثار اور اس کی عظمت کا کائنات کے ہر گوشہ میں مشاہد کریں  
 انسان کی خلقت کی غرض و غایت کو سمجھ سکیں اور موت کے بعد کی دنیا  
 سے واقف ہو جائیں اور اپنی آئندہ کی زندگی میں بد بختی اور خوش بختی سے متعلق  
 سوچیں۔

ابتداء میں تمام پیغمبروں کے عقائد کی اصلاح کرتے تھے کیونکہ اسی  
 پر لوگوں کے اعمال، رفتار و کردار کا دار و مدار ہے۔ ابتداء میں لوگوں کو ان  
 دو اصولوں (توحید اور معاد) کی طرف دعوت دیتے تھے۔  
 اس کے بعد احکام، قوانین و دساتیر آسمانی کو ان کے سامنے پیش  
 کرتے تھے۔ کیونکہ ہر انسان کا ایمان، عقیدہ اور جہاں بینی اس کے اعمال  
 اخلاق اور افکار کا سرچشمہ ہو کرتے ہیں۔

ہر انسان اس طرح عمل کرتا ہے جس طرح وہ عقیدہ رکھتا ہے ہر  
 آدمی کا کردار و رفتار ویسا ہی ہوتا ہے جیسا اس کا ایمان و عقیدہ ہوتا ہے  
 ہر انسان کے اعمال و اخلاق اس کے ایمان و اعتقاد کے نشان و پہنچ ہوتے ہیں



صحیح اور برحق ایمان و عقیدہ عمل صالح لاتا ہے اور نیکو کاری کا سکون و بہتیاں  
اور برا عقیدہ نادستی، تباہی اور سنگری کا نتیجہ دیتا ہے۔ اس بنا پر ضروری ہے  
کہ لوگوں کی اصلاح کے لئے پہلے ان کے عقائد اور تصورات کائنات کے راستے سے  
داخل ہو جائے۔

پیغمبروں کا یہی طریقہ تھا۔

اللہ تعالیٰ پر ایمان اور قیامت کے دن کے عقیدے کو لوگوں کے  
دل میں قوی کرتے تھے تاکہ لوگ سوائے خدا کے کسی اور کی پرستش نہ کریں اور  
اس کی اطاعت کے سوا کسی اور کی اطاعت نہ کریں۔

## پیغمبروں کا ہدف

تمام پیغمبروں اور انبیاء کا ہدف خدا کے واحد پر ایمان لانا، اس کا  
تقرب حاصل کرنا، دلوں کو اس کی یاد سے زندہ کرنا اور اپنی روح کو خدا کے  
عشق و محبت سے خوش و شاد رکھنا ہوتا ہے اور تمام احکام دین، اجتماعی  
سیاسی قوانین یہاں تک کہ عدل و انصاف کا معاشرے میں برقرار رکھنا اپنی  
تمام تر ضرورت و اہمیت کے باوجود دوسرے درجے پر آتے ہیں۔

پیغمبر، انسان کی سعادت کو اللہ تعالیٰ پر ایمان لانے میں جانتے ہیں  
اور چاہتے ہیں کہ لوگوں کے اعمال و حرکات اللہ کی رضا اور اس کے تقرب  
کے حاصل کرنے کے لئے ہوں۔ کائنات کے آباد کرنے میں کوشش  
کریں۔ خدا کے لئے مخلوق خدا کی خدمت کریں اور انہیں فائدہ پہنچائیں۔

خدا کے لئے ظالموں سے جنگ کریں۔ خدا کے لئے عدل و انصاف کو بھڑائی  
اور مظلوموں اور محروموں کی مدد کریں۔ یہاں تک کہ اپنے سونے اور کھانا  
پیئے کو بھی خدا اور اس کی رضا کے لئے قرار دیں اور خدا کے سوا کسی کی بھی  
پرستش نہ کریں اور اگر وہ ایسا کریں تو سعادتمند ہو جائیں گے۔

## آیت قرآن

”أَنْ لَا تَعْبُدُوا إِلَّا اللَّهَ إِنِّي أَخَافُ  
عَلَيْكُمْ عَذَابَ يَوْمِ الْيَوْمِ“

خدا کے سوا کسی کی پرستش نہ کرو کہ میں تم پر اس دن کے  
درزناک عذاب سے ڈرتا ہوں۔ (سورہ ہود آیت ۲۴)

سوچئے اور جواب دیجئے

① — مادی نظریے کے مطابق انسان کا مستقبل کیا ہے؟ کیا اس

نظریے میں انسان جوابدہ و ذمہ دار سمجھا جاتا ہے؟ آیا اس  
نظریے میں اعمال انسانی کے لئے کوئی معیار موجود ہے  
کہ جس سے اس کے اچھے اور برے اعمال کو معین کیا  
جاسکے؟

② — مادی تصور کائنات میں کائنات کو کس قسم کا موجود  
سمجھا جاتا ہے؟

- ۳۔ پیغمبروں کا طریقہ انسان کے متعلق کیا ہے؟ اور وہ اسے کس قسم کا موجود تصور کرتے ہیں؟
- ۴۔ پیغمبروں کا تبلیغ کے سلسلہ میں پہلا کلام کیا ہوتا تھا؟
- ۵۔ پیغمبروں کی نگاہ میں انسان کی شرافت کی بنیاد کیا ہے؟ تمام بدبختیوں کی بنیاد کیا ہے؟ اور کیوں؟
- ۶۔ پیغمبروں کی نظر میں صالح اور مومن انسان کا مستقبل کیا ہے؟
- ۷۔ تلم پیغمبروں کی دعوت اور تبلیغ کا محور اور اساس کون سے اصول ہیں مثال دیجئے؟
- ۸۔ پیغمبروں کی نگاہ میں لوگوں کی اصلاح کس راستے سے ضروری ہے؟
- ۹۔ پیغمبروں کا مقصد و ہدف کیا ہے؟ اور وہ اس عالی ہدف تک پہنچنے کے لئے لوگوں سے کیا چاہتے تھے؟ -

## پیغمبروں کی خصوصیات

خدا کے پیغمبر لائق اور شائستہ انسان تھے کہ جنہیں اس نے انسانوں میں منتخب کیا یہ صاحب لیاقت اور صالح افراد بہت سی خصوصیات کے حامل تھے ان میں سے بعض کو یہاں بیان کیا جاتا ہے۔

### خدا سے وحی کے ذریعہ ارتباط

پیغمبر خدا کے کلام اور پیغام کو سُننے تھے اور انہیں اچھی طرح سمجھتے تھے دین کے معارف اور حقائق، ہدایات اور اللہ کی گفتگو ان کے پاک دلوں پر وحی کی صورت میں نازل ہوتی تھی وہ خدا کی وحی کو اچھی طرح سمجھتے تھے اور اسے اپنے پاس محفوظ

رکھتے تھے پھر پیغمبر کی وزیادتوں کے لوگوں کیلئے بیان کرتے تھے بعض پیغمبر اس فرشتہ الہی کا مشاہدہ بھی کرتے تھے جو اللہ کا پیغام پہنچانے کے لئے مامور تھا جبکہ بعض صرف اس کی آواز سنتے تھے۔

یہ بات تو آپ کو معلوم ہے کہ پیغمبر جسم و جان کے لحاظ سے دوسرے انسانوں کی طرح تھے غذا کھاتے تھے، باتیں کرتے تھے، لوگوں کے درمیان آمد و رفت رکھتے تھے، عام انسانوں کی مانند جو اس کی مدد سے چیزوں کو دیکھتے تھے آوازوں کو سنتے تھے۔

لیکن روحانی اور معنوی طور سے حقائق کو سمجھنے اور معارف دین کے سلسلہ میں عالم انسانوں سے کہیں زیادہ بلند درجے پر ہوتے تھے ان کا باطن اتنا پاکیزہ ہوتا تھا کہ وہ اپنے خد سے رابطہ پیدا کر سکتے تھے اور عالم غیب کے حقائق اور معارف کو دریافت کر سکتے تھے اور اپنی چشم بصیرت سے جہان کی حقیقت اور باطن کا مشاہدہ کرتے تھے۔ اللہ تعالیٰ کے فرشتہ کو دیکھتے تھے اس کی آواز کو دل و جان سے سنتے تھے لیکن دوسرے انسان اس قسم کی طاقت اور استعداد نہیں رکھتے۔

پیغمبر اس قسم کی لیاقت و قدرت رکھتے تھے کہ دین کے معارف اور حقائق کو جو اللہ تعالیٰ کی جانب سے ان کے پاک و نورانی قلب پر نازل ہوتے ہیں سمجھ سکیں ان کی حفاظت و نگرانی کرتے ہوئے بغیر کسی کمی و زیادتی کے لوگوں تک پہنچا سکیں۔

اس قسم کے ربط کو دین کی لغت اور اصطلاح میں وحی کہا جاتا ہے بہتر ہے کہ اس بات کو بھی جان لیں کہ وحی کا عمل تین طرح سے انجام

پاتا ہے ۔  
 پہلا یہ کہ فرشتہ الہی خدا کے پیغام کوئے قلب پیغمبر پر نازل ہوا اور صرف  
 اس کی آواز سن سکیں ۔  
 دوسرا یہ کہ پیغمبر فرشتے کی آواز سننے کے ساتھ ساتھ اس کا شفا  
 بھی کرتے ہیں ۔  
 تیسرا یہ کہ پیغمبر بغیر کسی واسطے کے حقائق دین کو خداوند عالم سے  
 حاصل کرتے ہیں ۔

## ② گناہ اور غلطیوں سے پاک ہونا

پیغمبر ہر قسم کے گناہ اور برائیوں سے پاک ہوتے ہیں اور عیصیت  
 و پاکیزگی ان کے اس علم و معرفت کے سبب ہوتی ہے کہ جو خداوند عالم نے  
 انہیں عطا کیا ہے ۔  
 چونکہ پیغمبر برائیوں اور پلیدی کو واضح طور پر سمجھتے تھے اس لئے  
 کبھی بھی اپنے آپ کو گناہ اور موصیت سے آلودہ نہیں کرتے تھے ۔  
 پیغمبر اپنی گفتار میں سچے اور کردار و عمل میں کامل انسان تھے ۔  
 وحی کو سمجھنے اور بیان کرنے میں بھی خطاؤں سے پاک تھے یعنی  
 اللہ کے پیغام کو صحیح — اور مکمل طور پر سمجھتے اور پھر اسے اسی صحیح اور  
 مکمل صورت میں لوگوں تک پہنچاتے تھے ۔  
 لوگوں کی ہدایت و رہبری میں کسی قسم کی کوئی خطا غلطی اور انحراف

نہیں کرتے تھے۔ اور خداوند عالم کی ذات ان تمام مراحل اور حالات میں ان کی محافظ اور مددگار ہوتی تھی۔

## ۳) خدا کی راہ میں پائیداری اور استقامت

پیغمبر ایمان اور یقین سے سرشار ہوتے تھے اور ان کی ذمہ داریاں اور مقصد اتنا واضح ہوتا تھا کہ جس میں وہ معمولی شک اور تردد کا بھی شکار نہ ہوتے تھے خدا اور جہان آخرت پر انہیں دل کی گہرائیوں سے یقین تھا۔

وہ اپنی ذمہ داریوں سے مکمل طور پر گاہ تھے اور اللہ تعالیٰ کی رست اور اپنے فرائض کی انجام دہی میں ثابت قدم تھے حق کو پہچان چکے تھے اور اس میں انہیں کوئی شک و شبہ نہ تھا۔

خدا کی بے پایاں قدرت پر تکیہ کرتے تھے اور دوسری کسی طاقت سے خوفزدہ نہیں ہوتے تھے اپنے فرائض و ذمہ داریوں کو مکمل طور پر کماحقہ انجام دیتے تھے اور اپنے حامیوں اور دوستوں کی کمی سے خوفزدہ نہیں ہو سکتے دشمنوں کی طرف سے پیدا کی جانے والی شدید مشکلات ان کے مصمم ارادے اور فیلا دی عزم میں معمولی سا بھی خلل پیدا نہیں کر پاتی تھیں اور آپ حضرات مشکلات دور کرنے میں پائیداری اور استقامت سے کوشش کرتے تھے۔

ذیل میں ہم بعض پیغمبروں کی سعی و کوشش کے کچھ نمونوں کی طرف اشارہ کرتے ہیں۔

## حضرت ابراہیمؑ کی استقامت

اس عظیم پیغمبر نے تنہا بت پرستی اور شرک کا مقابلہ کیا اپنے دور کے ظالم ترین اور طاقتور انسان نرود کے سامنے ڈٹ گئے اس کی عظیم طاقت سے نرود کے اور پورے قوت سے اس سے کہا۔

خدا کی قسم تمہارے بتوں کو توڑ چھوڑ دوں گا۔

اور پھر تنہا بتوں کے توڑنے کے لئے اٹھ کھڑے ہوئے چھوٹے اور بڑے بت کدے کے بتوں کو توڑ کر زمین پر ڈھیر کر دیا۔

جب نرود کے دربار میں آپ کو جلانے جانے کا حکم ملا تو ذرا سی بھی کمزوری اور پشیمانی کا اظہار نہ کیا اور اپنے صحیح عقیدے کے دفاع میں مستحکم اور ثابت قدم رہے۔

یہاں تک کہ اس لمحہ بھی کہ جب آپ کو آگ میں ڈالا جا رہا تھا معمولی کمزوری اور ناتوانی کا اظہار نہ کیا اور سوائے خدا کے کسی سے مدد طلب نہ کی آپ اس وقت بھی صرف اللہ کے لطف و کرم پر ایمان رکھے ہوئے تھے۔

اپنے مقصد کی تکمیل کے لئے اپنے گھبراہٹ کو چھوڑ دیا اور دوسری سر زمین کی طرف ہجرت کی اپنی بیوی اور بچے کو خشک و بے آب وادی میں تنہا چھوڑ گئے حضرت ابراہیمؑ کی استقامت اس حد تک تھی کہ ..

قرآن انہیں ایک امت بنا رہا ہے اور ان کی اس طرح عمدہ تعریف کرتا ہے کہ :

حضرت ابراہیمؑ تنہا ایک امت تھے اور مکمل طور پر خدا کے فرمانبردار تھے



## حضرت موسیٰ و حضرت عیسیٰؑ کی استقامت

حضرت موسیٰؑ اپنے بھائی ہارون کے ساتھ اونی لباس پہنے اور ہاتھ میں عصائے فرعون کے محل میں داخل ہوئے اور بغیر کسی وحشت و اضطراب کے اس ظالم طاقتور سے فرمایا۔

میں اللہ تعالیٰ کی طرف سے رسول ہوں اور مجیز حق اور کچھ نہیں بولتا۔ اللہ تعالیٰ کی طرف سے واضح اور روشن دلائل اور گواہیاں لایا ہوں نبی اسرائیل کو میرے ساتھ روانہ کر دے

سورہ اعراف آیت ۱۰۲

حضرت موسیٰؑ بنی اسرائیل کو فرعون کے جنگل سے نجات دلانے کے لئے اس سے برسریہ کیا ہو گئے اور پوری استقامت سے ظالم فرعون کا خاتمہ کیا اور اس کے ظالم مددگاروں کو بھی ہلاک کر دیا۔

حضرت موسیٰؑ نے ان مشکلات اور دشواریوں کے وقت جبکہ کسی طرف سے کوئی معمولی سی بھی امید نظر نہیں آرہی تھی اور پھر فرعون پوری قساوت سے بنی اسرائیل کا قتل عام کر رہا تھا اور ان کی عورتوں کو لونڈی بنا رہا تھا اپنے ماننے والوں سے یوں فرمایا۔

اللہ تعالیٰ سے مدد طلب کرو، صابر و محکم و مضبوط بنو اور جان لو کہ زمین اللہ کی ہے جسے چاہے اسے دے گا اور جان لو کہ پرہیزگاروں کی کامیابی یقینی ہے۔

سورہ اعراف، آیت ۱۲۸

حضرت موسیٰؑ کی قوم کا گویا صبر و حوصلہ ختم ہو چکا تھا آپ سے انہوں نے کہا: اے موسیٰؑ تمہارے پیغمبری کے لئے مبعوث ہونے اور رسالت کے لئے چنے جانے سے پہلے بھی ہم فرعون کے ظلم و ستم کے سبب انہیں اٹھا رہے تھے وہی مصائب اب بھی ہم پر باقی ہیں۔  
حضرت موسیٰؑ خدا کی فتح و نصرت پر اعتماد و ایمان رکھتے ہوئے فرماتے تھے۔

خداوند عالم بہت جلد ہی تمہارے دشمنوں کو ہلاک کر دے گا اور تمہیں ان کا جانشین قرار دے گا تاکہ تمہارے کردار و عمل کا جائزہ لے سکے۔

سورہ اعراف، آیت ۱۲۹

حضرت عیسیٰؑ بھی اپنے دشمنوں کے ساتھ مقابلہ پر اتر آئے اور ایک شہر سے دوسرے شہر اور ایک مقام سے دوسرے مقام پر ہجرت کرتے رہے جہاں بھی گئے لوگوں کو خداوند عالم کا پیغام سنایا اور لوگوں کو ظالم و جابر حکمران کے سامنے جھکنے سے روکا یہاں تک کہ آپ کے وجود کو دشمن برداشت نہ کر سکے اور آپ کے قتل کے لئے پھانسی کا پھندا بنایا گیا لیکن آپ کو پانہ سکے مگر قتل کریں۔ خداوند عالم نے انہیں آسمان پر اپنے خاص بندوں کا مقام عنایت کیا

حضرت محمد مصطفیٰؐ کی استقامت

حضرت محمد مصطفیٰؐ نے بھی یکہ و تنہا شرک و بت پرستی سے مقابلہ

کیا اور پختہ و محکم ارادے سے آخری وقت تک کوشش کرتے رہے اور لاتعداد مشکلات اور دشواریوں کے باوجود پائیداری اور استقامت کا مظاہرہ کرتے رہے اور معمولی سی کمزوری اور تردد کا بھی اظہار نہ کیا۔

اپنی کھلی دعوت کے پہلے مرحلے میں اپنے رشتہ داروں سے فرمایا میں اللہ کا پیغمبر ہوں اور اللہ تعالیٰ کی طرف سے مامور ہوا کہ تمہیں گمراہی اور ضلالت سے نجات دلاؤں اور دنیا و آخرت کی خوش بختی اور سعادت تک پہنچاؤں جو شخص بھی میری مدد کا اعلان کرے گا اور اس عظیم کام میں میری نصرت کرے گا وہی میرا وزیر اور وصی ہوگا۔

جیسا کہ آپ کو علم ہے کہ آپ نے اس بات کو تین مرتبہ دہرایا اور کسی نے سوائے علی ابن ابی طالب کے اس دعوت اور پکار کو قبول نہ کیا پیغمبر اسلام نے پورے یقین کے ساتھ حضرت علی کو اپنا وزیر اور وصی چن لیا۔

ایک دن حضرت ابو طالب نے پیغمبر سے کہا کہ:

قریش کے سردار میرے پاس آئے تھے اور کہہ رہے تھے کہ تیرا بھتیجا محمد ہمارے بتوں کی توہین کرتا ہے اور ہمیں اور ہمارے باپ دادا کو جو بت پرست تھے گمراہ کہتا ہے اب ہم ان باتوں کو برداشت نہیں کر سکتے انہوں نے مجھ سے خواہش کی ہے کہ تم کو سمجھاؤں تاکہ اس کے بعد تم بتوں اور بت پرستوں پر تنقید نہ کرو۔

حضرت رسول خدا اپنے مقصد پر کامل ایمان رکھتے تھے اور اپنی

الہی ذمہ داریوں کی ادائیگی کے لئے ثابت قدم تھے لہذا اپنے چچا سے فرمایا:  
 چچا جان: میں اس راہ سے ہرگز نہ ہٹوں گا اور لوگوں کو  
 خدا پرستی اور توحید کی دعوت دینا نہیں چھوڑوں گا میں  
 اپنی رسالت کے پیغام کو پہنچانے میں کوتاہی نہیں کر سکتا  
 میں اپنی کامیابی تک اس کام کو انجام دیتا رہوں گا۔  
 ایک دفعہ اور قریش کے سردار، جناب ابوطالب کے پاس آئے  
 اور کہا۔

اے ابوطالب! تم ہمارے قبیلہ کے بزرگ ہو  
 تمہارا احترام ہمارے اوپر لازم ہے لیکن تمہارے بھتیجے  
 نے ہماری زندگی اجیرن کر دی ہے۔ اگر اسے اس کام  
 کے بجالانے پر فقر و محتاجی نے مجبور کیا ہے اور وہ  
 مال و دولت چاہتا ہے تو ہم حاضر ہیں کہ بہت زیادہ مال  
 اس کے حوالہ کریں اور اگر اسے جاہ و حلال اور مقام کی تمنا  
 ہے تو ہم حاضر ہیں کہ اسے اپنا سردار اور حاکم تسلیم کر لیں۔  
 مختصر یہ کہ ہم حاضر ہیں جو بھی وہ چاہتا ہے اسے دیں  
 تاکہ وہ ان باتوں سے دستبردار ہو جائے۔

جناب ابوطالب نے حضرت رسول خداؐ سے جو اس موقع پر موجود  
 تھے کہا کہ اے بھتیجے! تم نے سن لیا کہ یہ کیا کہہ رہے ہیں؟  
 پیغمبرؐ نے فرمایا:!  
 چچا جان! خدا کی قسم اگر یہ میرے دائیں ہاتھ پر سورج

اور بائیں ہاتھ پر چاند رکھ دیں تب بھی میں گہر ز اپنی ۔  
دعوت سے دستبردار نہیں ہوں گا ۔  
چچا جان ! میں ان سے صرف ایک چیز کی خواہش کرتا  
ہوں کہ یہ لوگ " لا الہ الا اللہ " کہیں اور نجات  
پا جائیں ۔

پیغمبر اسلام اپنی دعوت کے تمام مراحل میں ان تمام مشکلات اور  
دشمنوں کی یلغار اور سختیوں کے مقابلے میں عزم و استقلال کے ساتھ ڈٹے  
رہے ۔ آپ نے اپنے کردار و عمل سے تمام مسلمانوں اور خدا پرستوں کو صبر و  
استقامت کا درس دیا ۔

## آیت قرآن

”قُلْ إِنَّمَا أَنَا بَشَرٌ مِّثْلُكُمْ يُوحَىٰ إِلَىٰ أَنَّمَا  
إِلَهُكُمْ إِلَهٌُ وَاحِدٌ ۚ فَمَن كَانَ يَرْجُوا  
لِقَاءَ رَبِّهِ فَلْيَعْمَلْ عَمَلًا صَالِحًا وَلَا

يُشْرِكْ بِعِبَادَةِ رَبِّهِ أَحَدًا“ ، سورہ کہف آیت آخرہ  
کہدو کہ میں تمہاری طرح کا بشر ہوں مجھ پر وحی ہوتی ہے  
تمہارا خدا ایک ہے جو شخص بھی اپنے پروردگار کے  
دیدار کا امیدوار ہو اسے چاہیے کہ وہ عمل صالح انجام دے  
اور کسی کو بھی پروردگار کی عبادت میں شریک قرار نہ دے

## سوچئے اور جواب دیجئے

- ۱۔ وحی کسے کہتے ہیں ؟
- ۲۔ کیا پیغمبر جسم و روح کے لحاظ سے دوسرے انسانوں کی طرح تھے ؟
- ۳۔ پیغمبر وحی کے حاصل کرنے اور پہنچانے میں معصوم تھے اس جملہ کا مطلب بتائیے ؟
- ۴۔ اس درس میں پیغمبروں کی جو خصوصیات بیان کی گئی ہیں انہیں بیان کیجئے ؟
- ۵۔ پیغمبروں کا اپنے ہدف پر ایمان و استقامت کا کوئی نمونہ بیان کریں ؟
- ۶۔ حضرت موسیٰؑ کے زمانہ میں طاغوت (ظالم حکمران) کون تھا حضرت موسیٰؑ کیسے اس کے ساتھ اس کے محل میں داخل ہوئے۔
- ۷۔ حضرت موسیٰؑ نے اپنے جاننے والوں کو خدا پر اعتماد و صبر و استقامت کے بارے میں کیا فرمایا ؟
- ۸۔ پیغمبر اسلامؐ نے کفار کو جو آپ کو صلح کی دعوت دیتے تھے کیا جواب دیا ؟

باب چہارم

[jabir.abbas@yahoo.com](mailto:jabir.abbas@yahoo.com)

پنجمہ اسلام  
اور آپ کے اصحاب کے بارے میں

## ایمان و استقامت

عمار کا خاندان (گھرانہ) قرآنی آیات اور پیغمبر کی دل نشیں گفتار سن کر اور آپ کے کردار کو دیکھتے ہی پیغمبر اسلام کی نبوت اور دعوت برحق پر ایمان لے آیا تھا اور دعوت اسلام کے ابتدائی مراحل میں مسلمان ہو چکا تھا ابو جہل، جو کہ مکہ کے بارسوخ اور تکبرین میں شمار ہوتا تھا جب اسے عمار کے خاندان کے مسلمان ہو جانے کی اطلاع ملی تو وہ بہت غضبناک ہوا اور جب عمار کو دیکھا تو انہیں بہت لامت اور سرزنش کی اور ان سے کہا کہ! میں نے سنا ہے کہ تم بت پرستی کو ترک کر کے مسلمان ہو گئے ہو! ۹۰

عمار نے جواب دیا۔

ہاں میں نے، میرے ماں باپ اور بھائیوں نے



حضرت محمد مصطفیٰ صلی اللہ علیہ وآلہ وسلم کی گفتگو سنی ۔  
 ان آیات میں جو وہ خدا کی طرف سے لائے ہیں، غور کیا  
 ان کی دعوت کو حق جاننا اور اسے قبول کر لیا ہے ۔  
 ابو جہل نے چلا کر کہا : تمہیں کیا حق پہنچنا ہے کہ نبی کے  
 بزرگوں اور سرداروں کی اجازت کے بغیر محمدؐ کے دین کو  
 قبول کر لو تم عقل اور فکر سے عاری ہو تمہیں چاہیے کہ بزرگوں  
 اور سرداروں کے تابع بنو وہ تم سے بہتر سمجھتے اور جانتے  
 ہیں ....

ہم مزدور اور غنئی لوگ بھی عقل و شعور رکھتے ہیں اور تم سے  
 بہتر سمجھتے ہیں مال اور مقام نے تمہیں اندھا کر دیا ہے کہ اتنے  
 واضح حق کو نہیں دیکھ رہے ہو کہین ہم نے اچھی طرح جانا  
 لیا ہے کہ محمدؐ خدا کے پیغمبر ہیں اور وہ اللہ تعالیٰ کے بھیجے  
 ہوئے رسول ہیں اور ہماری ہدایت اور نجات کے لئے  
 آئے ہیں خدا اور اس کا پیغمبر ہماری جھلائی کو تم سے بہتر طور پر  
 سمجھتا ہیں، ہمارا ہمدرد تو پیغمبر ہے تم مالدار اور ظالم لوگ  
 نہیں ۔

تم پہلے کی طرح ہم سے بے گار لینا چاہتے ہو اور ہمارے  
 ہاتھ کی محنت ہڑپ کرنا چاہتے ہو لیکن اب وہ زمانہ گیا  
 خداوند عالم نے ہمارے لئے دل سوز اور مہربان رہبر بھیجا  
 ہے تاکہ تم جیسے ظالموں اور غارتگروں سے نجات دلائے

اور دنیا و آخرت کی عزت اور سعادت تک پہنچائے  
 ہم نے اس کی رہبری کو قبول کر لیا ہے اور تمام وجود سے  
 اس کے مطیع ہیں اور ہم ہی کامیاب رہیں گے۔  
 ابو جہل کو اس قسم کے جواب کی توقع نہیں تھی اس لئے سخت  
 غصے میں آیا اور جناب عمار کو زنا شروع کر دیا۔ ابو جہل کے  
 غلاموں نے بھی اس کی مدد شروع کر دی اور ڈنڈوں اور کوزوں سے مار مار کر عمار کے  
 جسم کو نپٹا کر دیا۔ جناب عمار اس حالت میں بھی خدا کو یاد کرتے اور اللہ کو بکرتے  
 رہے۔

جناب عمار کا گھر ایک غریب اور مستضعف گھرانہ تھا کہ میں آپ  
 کے کوئی عزیز واقارب بھی نہیں تھے کہ جن کی مدد و حمایت حاصل کرتے اسی  
 وجہ سے قریش کے سرداروں اور بگڑے کے لشکروں نے پکا ارادہ کر لیا تھا کہ اس  
 گھرانے کے بے یار و مددگار افراد کو اتنی ایذا پہنچائیں کہ وہ اسلام سے  
 دستبردار ہو جائیں یا جان سے جائیں۔

قریش کے سرداروں نے انہیں ڈرانا، دھمکانا، مارنا، پیٹنا،  
 اور برا بھلا کہنا شروع کر دیا۔ عمار کے والد یا سر اور والدہ ہسمیہ کو وقتاً  
 فوقتاً مارا پیٹا کرتے تھے اور ان سے چاہتے تھے کہ وہ دین اسلام سے دستبردار  
 ہو جائیں اور غیر اسلام کو برا بھلا کہیں اور گالیاں دیں (نعوذ باللہ)  
 مگر کیا عمار جیسے لوگ پیغمبر خدا کو گالیاں دے سکتے تھے؟ اور  
 کیا ایمان سے دستبردار ہو سکتے تھے؟

آئیے آپ کو بتائیں کہ اس وقت جب ان پر کورے برسائے

جاتے تھے تو وہ کیا کہتے تھے وہ کہتے تھے،  
 کس طرح ممکن ہے کہ ہم اللہ کے راستے کو چھوڑ  
 دیں جب کہ اسی نے ہمیں حق کا راستہ دکھایا ہے  
 ہم تمہارے ظلم و ایذا و سختی پر صبر کریں گے خدا ہمارے  
 صبر و استقامت کو دیکھ رہا ہے اور وہ صبر کرنے والوں  
 کو بہترین جزا دے گا۔

» سورہ ابراہیم ۱۲ آیت سورہ نحل ۱۶ آیت،

ابو جہل ان کے قریب آیا اور عمار اور ان کے والد یاسر، ماں سمیہ اور  
 بھائی عبداللہ سے کہا کہ:

اسلام سے دستبردار ہو جاؤ اور محمد کو برا بھلا کہو اور  
 گالیاں دو ورنہ تم اسی گجھ ختم کر دیئے جاؤ گے۔

ابو جہل کے حکم پر وحشی اور بھیڑیا صفت انسانوں نے اس ایمان  
 اور بے یار و مددگار گھرانہ پر حملہ کر دیا اور تازیانوں، سکوں اور لاتوں سے  
 انہیں مارنا شروع کر دیا اتنا مارا کہ ان کا بدن بھولہاں ہو گیا اور وہ نڈھال و  
 بے ہوش ہو کر زمین پر گر پڑے لیکن اس کے باوجود جب انہیں ہوش  
 آیا تو اللہ اکبر کا کلمہ ان کی زبان پر جاری تھا اور زخمی و خون آلود  
 چہرے سے کہہ رہے تھے۔

اشھد ان لا الہ الا اللہ واشھد ان محمد

رسول اللہ

پھر ان کے ہاتھ اور پاؤں کو باندھ دیا گیا اور ان کے بدن

تپتے ہوئے پتھروں اور گرم ریت پر ڈال کر ان کے سینوں پر بڑے اور  
بھاری پتھر رکھ دئے گئے ان پیاروں کے بدن گرم ریت اور حجاز کی  
جلتی دھوپ میں جل رہے تھے، پگھلے جا رہے تھے لیکن ان کی  
تکبیر اور شہادت کی آواز اسی طرح سنی جا رہی تھی :

تم سے جتنا ہو سکتا ہے میں آزار و تکلیف پہنچاؤ  
ہم نے اللہ تعالیٰ کا راستہ دلائل سے پایا ہے اور  
اپنے پروردگار پر ایمان لے آئے ہیں اور کبھی بھی اس  
راستے سے پیچھے نہیں ہٹیں گے تم ہمارے ایمان  
تک پہنچ نہیں سکتے صرف ہمارے بدن کو ایذا پہنچا  
سکتے ہو ہم خدا پر ایمان لے آئے ہیں تاکہ وہ گناہوں  
کو بخش دے اور ہمیں آخرت کے بلند درجات میں  
جگہ عنایت فرمائے اور آخرت کا اجر و ثواب ہمیشہ

رہنے والا ہے

عمار کے والد اسی ظلم و تشدد کے سبب شہادت کے بلند  
مرتبہ پر نالز ہو گئے اور مسلمانوں کو اپنے صبر و استقامت سے  
دینداری اور صبر کا درس دے گئے ۔

سمیۃ سے جو اپنے شوہر کی شہادت کو دیکھ رہی تھیں کہا گیا  
کہ محمد کو برا بھلا کہو اور گالیاں دو سمیۃ نے جواب دیا :

ہم نے اپنا راستہ پایا ہے اور حضرت محمد پر  
ایمان لے آئے ہیں اور آپ کی رہبری کو قبول کیا

ہے ہم ہرگز اپنے مقصد سے دستبردار نہیں ہوں گے  
 ابو جہل نے جو اس بزرگ خاتون کے منہ توڑ جواب سے ناچار  
 ہو گیا تھا اور غصہ کی شدت میں پیچ و تاب کھارہا تھا اپنے نیرے کو اس  
 طرح اسلام کی اس بزرگ خاتون پر مارا کہ وہ زمین پر گر گئیں اور اسی  
 حالت میں ء اللہ اکبر، لا الہ الا اللہ کہتے ہوئے خالق حقیقی سے  
 جا ملیں اور شہادت کے بلند مرتبہ پر فائز ہو گئیں، سنیہ اسلام کی پہلی خاتون تھیں  
 جو اسلام کے راستے میں شہادت کے درجے پر فائز ہوئیں۔

عمار کے ماں باپ شہید ہو گئے لیکن پھر بھی گا بے بکا ہے آپ کو  
 ایذا پہنچائی جاتی تھی برسوں تکلیض اور ایذا میں سہنے کے بعد وہ مدینہ کی  
 طرف ہجرت کر گئے وہاں رہ کر مجاہدین اسلام کی صفوں میں شامل ہو کر دشمنوں  
 سے جنگ کرتے تھے۔ پیغمبر خدا کی وفات کے بعد جناب عمار امیر المؤمنین  
 کے ہا و فادوستوں میں شمار ہوتے تھے آپ کے ساتھ جنگ میں شریک  
 ہوتے تھے یہاں تک کہ صفین کی جنگ میں بہادری کے ساتھ لڑتے ہوئے  
 شہادت پر فائز ہو گئے۔

بے شمار درود و سلام ہو آپ پر اور آپ کے ماں باپ پر اور اسلام کے  
 تمام شہداء پر کہ جو خدائے واحد پر ایمان کے راستے میں پائیدار اور ثابت قدم  
 رہے اور ذلت و خواری کو قبول نہ کیا اور جاہلیت کے طور طریقوں کی طرف نہ  
 پلٹے اور ظلم و ستم کے سامنے تسلیم خم نہ کیا اور ظالموں کی حکومت اور ولایت  
 پر خدا کی حکومت اور ولایت کو ترجیح دی۔

## آیت قرآن

”وَلَنَصْبِرَنَّ عَلَىٰ مَا آذَيْتُمُونَا“  
وَعَلَى اللَّهِ فَلْيَتَوَكَّلِ الْمُتَوَكِّلُونَ“  
سورہ ابراہیم آیت ۱۲

پیغمبروں اور مومنین نے مشکربن سے یوں کہا کہ ہر اس  
اذیت پر جو تم ہم پر روا رکھتے ہو صبر کریں گے اور توکل  
کرنے والوں کو خدا ہی پر توکل کرنا چاہیے۔

## سوچئے اور جواب دیجئے

- ① ————— مشکربن یا اسلام کے آغاز میں مسلمانوں کو کیوں اذیت دیتے تھے ؟ اور آج کل مشکربن مسلمانوں کو کس طرح تکلیف پہنچا رہے تھے ۔ ؟
- ② ————— عمار اور ان کے والدین مشکربن کے تازیانوں کے باوجود اللہ کے ذکر کے علاوہ اپنے صبر و استقامت کے متعلق کیا کہا کرتے تھے ؟ اور اب ہمارا فرض ہے مشکربن جہان کے بارے میں کیا ہے ؟
- ③ ————— جب پیغمبر یا سرورِ سیئہ کے گھرانے کو دیکھتے تھے تو ان سے کیا سفارش کیا کرتے تھے اور کیا خوشخبری دیتے

تھے اور پیغمبر کی سفارشیں پوری امت اسلام کے لئے کیا  
ہے اس کے متعلق علم حاصل کرنے کے لئے مراجع دین  
کی طرف رجوع کریں

② ————— سیمہ کس طرح شہید ہوئیں؟ اپنی زندگی کے آخری لمحات  
میں کیا کہتی تھیں؟

⑤ ————— سیمہ جب اپنے شوہر کو شہید ہوتے دیکھ رہی تھیں تو کفار  
نے ان سے کیا مطالبہ کیا تھا؟ اور انہوں نے جواب میں کیا کہا  
مسلمانوں کا جواب ان مشکلات کے مقابل جو آج کل مشرق  
و مغرب والے امت اسلامی پر وار دکر رہے ہیں کیا ہونا

چاہئے۔  
⑥ ————— اسلام کے سبب شکر برین کو کیا نقصان پہنچتا ہے کہ وہ  
اس کی مخالفت کرتے ہیں؟

⑦ ————— عمار کے ماں باپ جیسے مومنین نے کس کی حکومت کو قبول  
کیا ہے؟ اور ظالم انہیں کس کی حکومت کی طرف بلاتے ہیں  
عمار نے مکہ سے کس طرف ہجرت کی؟ پیغمبر خدا کی وفات

⑧ ————— کے بعد کن کے انصار میں داخل ہوئے؟ پھر کہاں شہید ہوئے  
کیا آپ جانتے ہیں کہ پیغمبر نے عمار کے قاتلوں کے متعلق  
کیا فرمایا ہے؟

## اقتصادی پابندی

بت پرستوں کی شدید مخالفت کے باوجود اسلام مسلسل پھیل رہا تھا اور روز بروز مسلمانوں کی تعداد اور اسلام کی طاقت میں اضافہ ہو رہا تھا بت پرست اور وڈیرے اپنے جاہ و جلال اور منافع کو خطرہ میں دیکھ رہے تھے وہ اسلام کی پیش رفت روکنے کے لئے اپنی پوری کوشش کرتے تھے اور کسی ظلم و جباہت کے ارتکاب سے نہیں روکتے تھے کمزور اور محروم مسلمانوں کو تکلیف پہنچاتے، ان کی توہین کرتے اور ان کا مذاق اڑاتے تھے تاکہ مسلمان پیغمبر اسلام کی مدد سے دستبردار ہو جائیں اور اسلام کو چھوڑ دیں۔ لیکن ان مسلمانوں کا خدا اور اسلام پر ایمان اتنا قوی اور محکم تھا کہ وہ ہر قسم کے آزار اور تکالیف اور محرومیت کو برداشت کرتے لیکن پیغمبر اسلام کی مدد سے دستبردار نہ ہوتے تھے اور



اسلام کو نہ چھوڑتے تھے۔  
 جب اذیتیں اور تکلیفیں حد سے بڑھ گئیں تو پیغمبر اسلامؐ نے  
 مسلمانوں کے ایک گروہ کو خفیہ طور پر حبشہ کی طرف ہجرت کر جانے کی اجازت  
 دے دی مسلمانوں نے گھربار چھوڑا اور اپنے ایمان کی حفاظت کی خاطر حبشہ  
 ہجرت کر گئے اور انہوں نے عیسائیوں کے ایک گروہ کو دین اسلام کی طرف  
 راغب کیا اور اس طریقہ سے انہوں نے عیسائیوں سے اسلام کا تعارف  
 کروایا اور فریانی دینے والے مسلمانوں نے اپنی گفتار و کردار سے اسلام کی حیات  
 بخش تعلیمات کو حبش میں پھیلا یا۔

## مشکوں کا ارادہ اور حضرت ابوطالبؓ

بت پرستوں اور وڈیروں نے یہ جان لیا تھا کہ اسلام کا پھیل جانا  
 یقینی ہے اسی لئے انہوں نے خطرے کا احساس کر لیا تھا اور پھر وہ اس  
 کے تدارک کے لئے صلاح و مشورہ کرنے ایک جگہ اکٹھا ہوئے اور مختلف  
 تجاویز کے متعلق تہا در خیال اور بحث و مباحثہ کرنے لگے۔  
 ان میں سے ایک گروہ کی تجویز تھی کہ رسول خداؐ کو قتل کر دینے سے  
 یہ مسئلہ حل ہو جائے گا لیکن دوسرے گروہ کے لوگوں کا اس سے مختلف نظریہ  
 تھا لیکن بالآخر نتیجہ کے طور پر رسول خداؐ کے قتل کی تجویز کو اکثریت نے قبول  
 کر لیا اور قتل کر دینے کا مصمم ارادہ کر لیا یہ فیصلہ بہت ہی خطرناک تھا۔  
 آنحضرتؐ کے چچا حضرت ابوطالبؓ کو اس سازش کا علم ہو گیا

آپ نے اپنے تمام رشتہ داروں کو اکٹھا کیا اور ان سے کہا :  
 کیا تم نے سنا ہے کہ قریش کے سرداروں نے محمدؐ کے  
 بارے میں کیا فیصلہ کر لیا ہے ؟ کیا جانتے ہو کہ کون سی  
 تجویز ان کے جلسے میں منظور کر لی گئی ہے ؟ جانتے ہو کہ  
 انہوں نے پکا ارادہ کر لیا ہے کہ محمدؐ کو قتل کر دیں ؟ تم ان  
 کے اس ارادے کے مقابلے میں کیا رائے رکھتے ہو ؟  
 مجھ سے جہاں تک ہو سکا محمدؐ کا دفاع کروں گا تم کیا اقدام  
 کرو گے ؟ محمدؐ تمہاری عزت و شرف کا سرمایہ ہے میں  
 تم سے خواہش کرتا ہوں کہ پوری قوت سے اپنی عزت  
 و شرافت کا دفاع کرو مجھے بتاؤ کہ محمدؐ کے دفاع کے لئے کیا  
 کرو گے ؟

سب نے جواب دیا کہ ہم سب حاضر ہیں کہ محمدؐ کا دفاع اور ان کی  
 حمایت کریں لیکن ہم اپنی کم تعداد کے سبب کس طرح دشمن کی عظیم طاقت کا  
 مقابلہ کر سکتے ہیں ۔

جناب ابو طالبؐ نے کہا !  
 ہماری ذمہ داری ہے کہ محمدؐ کا دفاع کریں اور دشمن کی  
 کثرت اور اپنی قلت سے نہ گھبرائیں اور صبر و استقامت  
 اور اتحاد سے ان پر غلبہ حاصل کریں بہتر ہو گا کہ ہم اپنی  
 طاقت کو ایک جگہ جمع کریں پھر ہم سب کے سب مرد  
 و عورت چھوٹے بڑے ، محمدؐ کے ارد گرد جمع رہیں

اور دشمن سے ان کی حفاظت اور نگہداشت کریں۔

## رسول خدا کی حفاظت اور نگہداری

جناب ابوطالب کی تجویز گو بہت سخت اور مشکل تھی لیکن پھر بھی تمام افراد نے اسے قبول کر لیا تھوڑا سا مال واسباب اٹھایا اور مکہ میں پہاڑ کے ایک درے میں منتقل ہو گئے تاکہ حضرت محمدؐ کی بہتر طور پر حفاظت کر سکیں۔ تقریباً چالیس جنگجو مردوں نے اس درہ میں کہ جس کا نام شعب ابی طالب تھا، عہد و پیمان کیا کہ اپنے خون کے آخری قطرے تک جناب محمدؐ کی حمایت و حفاظت کریں گے اور عورتوں نے بھی اسی قسم کا معاہدہ کیا طاقتور جوان دن رات اس درے کے چاروں طرف پہرا دیتے تھے دن میں پہاڑ کی گرم اور جھلسا دینے والی چوٹیوں پر گشت کرتے تھے اور رات میں پیغمبر خداؐ کے بہادر چچا جناب حمزہ اور علی ابن ابی طالبؓ تلواریں نکلے پہرے داری کرتے تھے اور خود جناب ابوطالبؓ بھی توجہ دیتے تھے اور رات کو کوئی مرتبہ پیغمبر اسلامؐ کی جگہ کو تبدیل کر دیتے تھے اور کسی دوسرے کو ان کے بستر پر سلا دیتے تھے کہ کہیں دشمن حملہ نہ کر دیں اور ان کے سونے کی جگہ کو معلوم کر لیں اور آپؐ پر حملہ کر کے آپ کو قتل نہ کر دیں۔

مکہ کے بت پرستوں نے جب پیغمبرؐ کے مددگاروں کی اس بہادری و جانفشانی کو دیکھا تو انہوں نے کئی وجوہ کی بنا پر پیغمبرؐ کے قتل کا ارادہ ترک کر دیا اور اپنی محفلوں میں بحث و مباحثہ اور مشورے سے ایک

اور ارادہ کر لیا کہ شعبہ ابی طالب کے رہنے والوں سے روابط ختم کر دیں اور ان کا اقتصادی بائیکاٹ کر دیں تاکہ رسول خدا کے حامی و ناصر تھک جائیں، تنگ آجائیں اور آپ کی مدد سے دستبردار ہو جائیں اور آپ کو تنہا چھوڑ دیں یا ان کو اپنے آگے گھسنے ٹیکنے پر مجبور کر دیں۔

## اقتصادی بائیکاٹ کا معاہدہ

ان کی خاص انجمن میں جو ظالمانہ بائیکاٹ کا مضمون تیار کیا گیا اور اس پر سب نے دستخط کئے اس کا متن یہ تھا:

- ① — آج کے بعد کوئی حق نہیں رکھتا کہ محمد اور ان کے مددگاروں کے پاس آمد و رفت کرے اور ان کی مدد کرے۔
- ② — کوئی آدمی حق نہیں رکھتا کہ کوئی چیز ان کے پاس فروخت کرے یا کوئی چیز ان سے خریدے۔
- ③ — کوئی بھی شخص ان سے شادی نہ کرے۔
- ④ — اس معاہدہ پر دستخط کرنے والے افراد پابند ہوں گے کہ ان کو مورد اجراء قرار دیں اور ان کے پابند ہیں۔
- ⑤ — دستخط کرنے والے پابند ہوں گے کہ اس معاہدہ پر عمل کریں اور جستجو میں رہیں کہ کوئی بھی اس کی خلاف ورزی نہ کرے یہ معاہدہ قطعی اور اس پر عمل کرنا ضروری ہو گا اور کوئی بھی اس میں رد و بدل کا حق نہیں رکھتا یہ معاہدہ

اس وقت تک معتبر رہے گا جب تک وہ لوگ محمدؐ کو ہماری تحویل میں نہ دے دیں ۔

اس ترتیب سے اس ظالمانہ معاہدہ کو لکھا گیا اور اسے ایک مضبوط صندوق میں بند کر کے اندر رکھ دیا گیا اور اس کا دروازہ مضبوطی سے بند کر دیا گیا اور اس معاہدے کے تمام شقوق کی اطلاع تمام افراد کو دے دی گئی حضرت ابوطالبؓ نے اپنے رشتہ داروں کو شعب کے ایک گوشے میں اکٹھا کیا اور ان کو قریش کے سرداروں کے اس معاہدے کی اطلاع دی اور فرمایا !

تم جانتے ہو کہ قریش کے سرداروں نے کیا ارادہ کیا ہے ؟ انہوں نے ارادہ کر لیا ہے کہ ہمارا پوری طرح بائیکاٹ کریں اور ہمیں اقتصادی طور پر محصور کریں وہ چاہتے ہیں کہ ہم پر اتنا دباؤ ڈالیں کہ ہم محمدؐ کی مدد سے دستبردار ہو جائیں تو اے میرے عزیزو ! اس ظالمانہ ارادے اور معاہدے کے مقابل کیا کرو گے ؟ سب نے مل کر جواب دیا :

ہم یہ تمام سختیاں ، رنج ، بھوک ، اور دباؤ برداشت کر لیں گے لیکن محمدؐ کو کبھی بھی تنہا نہیں چھوڑیں گے اور اپنے خون کے آخری قطرے تک ان کی حفاظت کریں گے ۔

جناب ابوطالبؓ نے ان تمام افراد کا شکریہ ادا کیا اور کہا کہ خود میں

بھی جب تک میرے بدن میں جان ہے محمد کی حمایت کرتا رہوں گا۔

## اقتصادی بائیکاٹ

اقتصادی بائیکاٹ شروع ہو گیا اور لوگوں کا شعبہ ابی طالب سے ہر قسم کا رابطہ ختم ہو گیا کسی کو حق نہیں تھا کہ شعبہ میں رہنے والوں سے آمد و رفت اور خرید و فروخت کرے۔

قریش کے سرداروں نے ایک گروہ لوگوں کی آمد و رفت پر نگاہ رکھنے کے لئے معین کر دیا۔ وہ نگرانی کرتے تھے کہ کوئی شخص شعبہ میں داخل نہ ہو، کوئی بھی چیز ان کے ہاتھ فروخت نہ کرے جو بھی اس بائیکاٹ کے معاہدے کی خلاف ورزی کرتا اس کا مال ضبط کر لیتے تھے۔

شعبہ میں محصور ہونے والے افراد نے بائیکاٹ کا مقابلہ کرنے کے لئے اپنی زندگی کی ضرورت اور کھانے پینے میں پہلے کی نسبت سیانہ روی برتنا۔ شروع کر دی تھوڑی غذا کھاتے اور کم کم غذا اور پانی پر قناعت کرتے اور ایک دوسرے سے ہمدردی اور تعاون کرتے تھے جو کچھ ان کے پاس تھا ایک دوسرے کے اختیار میں قرار دیتے تھے جوانوں میں طاقت اور صبر کا مادہ زیادہ تھا وہ اپنی معمولی غذا بھی نہ کھاتے تھے بلکہ انہیں بچوں اور سن رسیدہ افراد کو دے دیتے تھے

شعبہ میں سبھی قسم کی آمد و رفت نہ ہوتی تھی۔ خوراک کا ذخیرہ آہستہ آہستہ خرچ ہو رہا تھا اور شعبہ میں رہنے والوں پر بالخصوص بچوں پر بھوک

زیادہ شدت سے اثر انداز ہو رہی تھی صرف کبھی کبھار بعض جانبازاور دلیر  
 افراد پوری طرح چھپ کر رات میں شہر جاتے اور ہزار ہا مصیبتوں کے بعد  
 کچھ خوراک حاصل کرتے اور واپس شعب میں لوٹ جاتے، کبھی بنی ہاشم کے  
 ہمدرد شیعہ دارا اپنے اونٹ پر خوراک لادتے اور ادھی رات کے وقت  
 شعب کے نزدیک جا کر اسے چھوڑ آتے اور درزہ کی طرف بڑھادیتے تھے  
 شعب میں مجوس اور مخصوص لوگ سال میں فقط دو مرتبہ حرام مہینوں  
 میں شعب سے باہر نکل سکتے تھے کیونکہ مشرک ان مہینوں میں اپنی پرانی  
 رسم کے مطابق جنگ و جلال کو حرام جانتے تھے۔

ان ایام میں پیغمبرؐ ان لوگوں سے جو اطراف مکہ سے حج و عمرہ ادا کرنے  
 کے لئے آیا کرتے تھے گفتگو فرماتے تھے ان کے سامنے قرآن کی تلاوت  
 کرتے اور انہیں خداوند عالم کی بدستش اور روز آخرت (قیامت) پر  
 ایمان لانے کی دعوت دیتے۔

لیکن مشرکین ہر وقت آپؐ کی تبلیغ کے کام میں مداخلت کرتے  
 اور لوگوں کو آپؐ کے ارد گرد سے دور کر دیا کرتے تھے آپؐ کی باتوں کو قصہ  
 کہانی قرار دیتے اور لوگوں سے کہتے تھے کہ محمدؐ (معاذ اللہ) جھوٹ بولتا ہے  
 آخرت (قیامت) کچھ بھی نہیں ہے۔

قرآن کریم، پیغمبرؐ سے مشرکین کے سلوک اور اس کی سزا اور عاقبت  
 کے متعلق یوں بیان کرتا ہے

مشرکین کہتے ہیں کہ پیغمبرؐ کی باتیں پہلے زمانے کے  
 قصے اور افسانے ہیں لوگوں کو ان کی باتوں کو سننے سے

روکتے ہیں اور ان سے لوگوں کو دور کر دیتے ہیں ایسے  
 لوگ اپنے آپ کو ہلاکت میں ڈال رہے ہیں اور نہیں  
 سمجھتے (اے رسول!) اگر تم انہیں دیکھتے (تو تعجب  
 کرتے) جب وہ جہنم کے کنارے کھڑے ہوں گے اور  
 کہیں گے کاش ہم دنیا میں لوٹائے جاتے اور ہم اللہ کی  
 آیات کو نہ جھٹلاتے اور مومنین کے گروہ میں داخل ہو جاتے  
 اپنی جن برائیوں کو چھپاتے تھے وہ ان کے سامنے ظاہر  
 ہو جائیں گی اور اگر یہ دنیا میں دوبارہ لوٹائے جائیں پھر  
 بھی انہیں برے کاموں میں مشغول ہو جائیں گے کیونکہ  
 یہ جھوٹ بولتے ہیں بیشک میں کہتے ہیں کہ اس دنیا کی زندگی کے  
 علاوہ کوئی اور دنیا نہیں ہے اور آخرت آنے والی  
 نہیں ہے اور ہم دوبارہ نہیں اٹھائے جائیں گے (اے  
 رسول!) اگر تم انہیں دیکھو (تو تعجب کر دو گے) جب یہ لوگ  
 خداوند عالم کے سامنے کھڑے ہوں گے اور ان سے سائل  
 کیا جائے گا کہ کیا اب بھی آخرت حق نہیں ہے؟ اس  
 وقت جواب دیں گے۔ کیوں نہیں پروردگار کی قسم  
 یہ مکمل حق ہے ان سے کہا جائے گا کہ بس اب آخرت کی  
 سزا کا مزہ چکھو جو کفر و انکار کی سزا ہے۔

شعب کے محصورین ان مہینوں میں ہزار زحمت اور رتباط کے  
 ساتھ اپنے لئے غذا کی قلیل سی مقدار حاصل کر پاتے تھے اور پیغمبر خدا اس



مختصر سے وقت میں اسی طرح لوگوں سے خطاب فرماتے تھے۔  
ایام حرام اسی طرح تیزی سے گزر جاتے تھے شعب کے رہنے  
والے مجبور ہوتے تھے کہ پیغمبرؐ کی حفاظت کی غرض سے پھر اس شدید گرم  
درے میں لوٹ جائیں اور وہیں پناہ لیں ان تمام مصائب پر یہ لوگ، رسول  
اور حق کے دفاع کی خاطر صبر کرتے تھے اور اس کی حفاظت کرتے تھے۔

## آیت قرآن

”إِنَّ الَّذِينَ آمَنُوا وَالَّذِينَ هَاجَرُوا  
وَجَاهَدُوا فِي سَبِيلِ اللَّهِ أُولَٰئِكَ  
يَرْجُونَ رَحْمَتَ اللَّهِ وَاللَّهُ غَفُورٌ  
رَّحِيمٌ“

سورہ بقرہ ۲۱۸ آیت ۲۱۸،

ہر تحقیق جو لوگ ایمان لائے اور جنہوں نے ہجرت کی ہے  
اور راہ خدا میں جہاد کیا ہے وہ اللہ کی رحمت کے امیدوار  
ہیں اور اللہ بخشنے والا اور رحیم ہے۔

## سوچیے اور جواب دیجئے

① ————— مستکبرین اسلام کی ترقی سے کیوں ڈرتے تھے؟ اور کیا


- کی دعوت کے پھیلاؤ کو روکنے کے لئے کیا کرتے تھے؟
- ۲۔ مسلمانوں کے ایک گروہ نے حبشہ کی طرف ہجرت کیوں کی یہ اسلام کے فروغ، اس کی تبلیغ اور اس کی وسعت کے لئے کیا اقدام کرتے تھے؟ اور اسلام کی پیش رفت کے لئے کس چیز سے استفادہ کرتے تھے؟
- ۳۔ کیا ان لوگوں کو پہچانتے ہیں کہ جنہوں نے انقلاب اسلامی کے پھیلاؤ کے لئے ہجرت کی تھی، ان کی ہجرت کے سبب کو بیان کیجئے؟ اور ان کی خدمات کو بیان کیجئے؟
- ۴۔ جب مشرکین نے اسلام کی وسعت سے خطرہ محسوس کیا تو اسکے تدارک کیلئے کیا سوچا؟ اور انہوں نے کیا ارادہ کیا؟
- ۵۔ جب ابوطالب کو مشرکین کے ارادے کی اطلاع ملی تو انہوں نے کیا کیا؟ اور اپنے رشتہ داروں سے کیا کیا؟
- ۶۔ مشرکین کا دوسرا ارادہ کیا تھا اور اس ظالمانہ معاہدہ کا مضمون کیا تھا؟
- ۷۔ اقتصادی بائیکاٹ کے بعد پیغمبرؐ اور ان کے رشتہ داروں کی شعب الہی طالب میں کیا حالت تھی؟
- ۸۔ کس وقت پیغمبرؐ اور ان کے رشتہ دار شعب الہی طالب سے باہر نکل سکتے تھے؟
- ۹۔ قرآن مجید مشرکین کی رسول خدا کے ساتھ گفتگو کے بارے میں کیا فرماتا ہے؟

١٠۔ کفار مشرکین آخرت میں کیا آرزو کریں گے؟ کیا ان کی

آرزو پوری ہوگی؟

١١۔ مشرکین کا آخرت کے بارے میں کیا عقیدہ ہے؟

خدا قیامت کے دن ان سے کیا کہے گا؟ اور یہ  
کیا جواب دیں گے؟ اور کیا جواب سنیں گے؟



jabir.abbas@yahoo.com

## استقامت اور کامیابی

پیغمبر اسلامؐ اور ان کے وفادار ساتھیوں نے شعب ابی طالبؓ میں تین سال بہت سختیاں اور تکلیفیں اٹھائیں یہ انتہائی سخت اور صبر آزما عرصہ تھا دن کو جازگی گرمی اور چمپلاتی ہوئی دھوپ اور رات کو دشمن کے اچانک حملہ کا خوف بچوں کے دہوں کو لرزاتی تھی۔ پانی اور غذا کی قلت اور بھوک پیاس کی تکلیفیں جان لیوا تھیں، بچے بھوک پیاس کی شدت سے تنگ آکر نالہ و فریاد کرتے اور اپنے ماں باپ سے خوراک طلب کرتے تھے۔

گو ان تمام مصائب کا برداشت کرنا مشکل و دشوار تھا لیکن ان غیور اور بہادر جاں نثاروں نے تمام مصائب کو برداشت کیا اور تیار نہ ہوئے کہ اپنی انسانی شرافت اور عزت سے دستبردار ہو جائیں اور رسول خداؐ کے دفاع سے ہاتھ اٹھائیں۔ انہوں نے اتنے صبر و تحمل کا مظاہر کیا کہ پیغمبرؐ

کے دشمن ظلم کرتے کرتے تھک گئے بچوں کی آہ و بکا اور ان کی فریاد و فغاں نے ان میں سے بعض کے دل پر آہستہ آہستہ اثر کرنا شروع کر دیا اور وہ اس برے طرز عمل پر پشیمان ہوئے لگے۔

کبھی وہ ایک دوسرے سے پوچھتے کیا ہم ان نہیں ہیں ؟ کیا ہم میں صلہ رحمی اور مروت و ہمدردی کی ایک ریق بھی باقی نہیں رہی ؟ ہم نے کیوں اس ظالمانہ معاہدہ پر دستخط کئے ؟

ہمارے اہل و عیال تو بڑے آرام سے گھروں میں سو رہے ہیں لیکن نبی ہاشم کے بچے بھوک و پیاس سے آہ و بکا کر رہے ہیں اور انہیں آرام و سکون سے سونا تک نصیب نہیں۔

اس اقتصادی بائیکاٹ کا کیا فائدہ ؟

کیا یہ اقتصادی بائیکاٹ اور دباؤ ان بہادر جانباڑوں کو تسلیم کرنے پر آمادہ کر سکے گا ؟ ہرگز نہیں ! بلکہ اگر وہ تمام کے تمام بھوک کی شدت کے سبب موت کے نزدیک بھی پہنچ جائیں تب بھی نہیں جھکیں گے

مشکین کا ایک گروہ جو نام ہو چکا تھا کسی مناسب موقع کی تلاش میں تھا تاکہ اس ظالمانہ معاہدے کو ختم کر سکے اور حضرت محمدؐ اور ان کے اصحاب کو اقتصادی محاصرے سے نجات دلا سکے۔

لیکن قریش کے سردار اب بھی مصر تھے کہ دباؤ اور بائیکاٹ کو جاری رکھا جائے۔

## ابوطالب شکرین کے مجمع میں

رسول اکرمؐ نے حضرت ابوطالبؑ سے کوئی بات کہی اور خواہش ظاہر کی کہ اس کو مشرکین تک پہنچا دیں۔ حضرت ابوطالبؑ اپنے چند عزیزوں کے ساتھ مسجد الحرام کی طرف روانہ ہوئے اور سیدھے مجلس قریش میں آئے قریش کے سردار حضرت ابوطالبؑ کو وہاں آنادیکھ کر حیران ہوئے اور سوچنے لگے کہ شاید ابوطالبؑ اقتصادی بائیکاٹ اور اس کی سختیوں سے تنگ آگئے ہیں اور اس لئے آئے ہیں کہ محمدؐ کو ہمارے حوالے کر دیں۔

سب کے سب بہت خوش ہوئے اور ابوطالبؑ کو نہایت احترام سے صدر مجلس میں بٹھایا اور خوش آمدید کہا، جب کہنے لگے!

اے ابوطالبؑ! تم ہمارے قبیلے کے سردار تھے اور مجاہد، ہم نہیں چاہتے تھے کہ تمہاری تھوڑی سی بھی بے حرمتی ہو لیکن افسوس تمہارے بھتیجے کے رویے نے اس قسم کا ماحول پیدا کر دیا۔ کیا تم کو یاد ہے کہ ہم محمدؐ کے سامنے درگزر کرنے اور صلح کرنے پر آمادہ تھے اور اس نے ہمیں کیا جواب دیا تھا؟ تم سے ہم نے خواہش کی تھی کہ محمدؐ کی حمایت سے دستبردار ہو جاؤ تاکہ ہم محمدؐ کو قتل کر سکیں لیکن تم نے اسے قبول نہ کیا اور اپنے رشتہ داروں اور قبیلے کو اپنی مدد کیلئے بلایا اور محمدؐ کی حفاظت اور نگرانی کو نا شروع کر دی۔ کیا قطع رابطہ اور

اقتصادی بائیکاٹ کے علاوہ ہمارے پاس اور کوئی صورت باقی رہی تھی ؟ ہمیں یہ علم ہے کہ یہ مدت تم پر اور تمہارے اہل و عیال پر بہت سخت گزری اور تمہیں سخت دشواری کا سامنا کرنا پڑا لیکن اب ہم خوش ہیں کہ تم اب ہمارے پاس آگئے ہو اگر تم اس سے پہلے آتے تو تمہیں اور تمہارے اہل و عیال اور رشتہ داروں کو یہ تکالیف اور مصائب نہ دیکھنے پڑتے ۔

جناب ابوطالب اس وقت تک خاموش تھے اور حاضرین کا گہری نظر سے جائزہ لے رہے تھے آپ نے فرمایا :

کیا تم یہ سمجھتے ہو کہ اقتصادی بائیکاٹ کی سختی اور دباؤ سے تنگ آگیا ہوں ؟ کیا تم یہ سمجھ رہے ہو کہ میں اپنے مقصد تک پہنچنے کے راستے پر چلنے سے تھک گیا ہوں اور اب مجھے دشواریاں برداشت کرنا مشکل ہو گیا ہے ؟ اطمینان رکھو کہ معاملہ ایسا نہیں ہے اور جب تک میں زندہ ہوں مجھ اور ان کی روش کی حمایت کرتا رہوں گا ان کے عظیم ہدف کے حصول کے لئے کوشش و کوشش سے کبھی نہ تھکوں گا میں اور میرے جوان ایک مضبوط پہاڑ کی مانند ان تمام مشکلات کے سامنے ڈٹے رہیں گے اور جان لو کہ ہم یقیناً کامیاب ہو گے کیونکہ صبر و استقامت کا نتیجہ کامیابی ہوا کرتا ہے

میں نے محمدؐ کی حمایت سے ہاتھ نہیں کھینچا اور نہ اس نے  
تمہارے پاس آیا ہوں کہ محمدؐ کو تمہارے سپرد کردوں  
بلکہ میں محمدؐ کا ایک پیغام تمہارے لئے لے کر آیا ہوں۔

## پیغمبر خدا کا پیغام

یہ پیغام تمہارے عہد نامہ سے متعلق ہے تم پہلے عہد نامہ کا  
صندوق کو لاؤ اور اس مجمع کے سامنے رکھو تاکہ میں محمدؐ  
کا پیغام تم تک پہنچاؤں۔  
وہ صندوق لے آئے۔

جناب ابوطالبؓ نے گفتگو کو جاری رکھا اور فرمایا کہ:  
جو فرشتہ اللہ تعالیٰ کا پیغام محمدؐ کے پاس لے کر آیا کرتا ہے  
اب اس نے یہ پیغام دیا ہے کہ تمہارے عہد نامہ کی تحریر  
کو دیکھ چاٹ گئی ہے اب صرف اس کا تھوڑا حصہ  
باقی رہ گیا ہے صندوق کھولو اور عہد نامہ کو دیکھو اگر ان کا پیغام  
صحیح ہوگا تو ثابت ہو جائے گا کہ وہ اللہ تعالیٰ کی طرف سے  
پیغمبر بنا کر بھیجے گئے ہیں اور محمدؐ خدا کی طرف (جو تمام  
چیزوں کا علم رکھتا ہے) پیغام حاصل کرتے ہیں اور واقعا  
وحی کا فرشتہ ان کے لئے خبر لاتا ہے صندوق کھولو  
اور محمدؐ کی بات کی صداقت کو دیکھو اگر محمدؐ کی بات



صحیح ہوئی تو تم اپنی سرکشی اور ظلم و ستم سے باز آ جاؤ  
اور ان کی نبوت و خدا کی وحدانیت پر ایمان لے آؤ تاکہ  
دنیا و آخرت میں فلاح پاؤ اور اگر ان کی بات صحیح نہ ہوئی  
تو میں بغیر کسی قید و شرط کے محمدؐ کو تمہارے سپرد کر دوں  
گا، تاکہ جس طرح چاہو ان سے سلوک کرو!۔

بعض افراد نے کہا: یہ کیسے ممکن ہے کہ محمدؐ نے صندوق کے  
اندر دیکھ لیا ہو، یقیناً یہ بات غلط ہے۔ جلدی سے مہر توڑو اور اسے کھولو  
تاکہ ان کے دعوے کا غلط ہونا سب پر ظاہر ہو جائے انہوں نے صندوق کھولا  
اور عہد نامہ کو باہر نکالا بڑے تعجب سے دیکھا کہ عہد نامہ کی تحریر کو دیکھ  
چاٹ چکی ہے اور صرف تھوڑا سا حصہ باقی رہ گیا ہے۔  
جناب ابو طالب بہت خوش نظر آ رہے تھے آپ نے ان کو گویا  
سے کہا:

اب جبکہ تم نے محمدؐ کی صداقت کو جان لیا تو ان کی  
دشمنی اور سرکشی سے باز آ جاؤ اور اللہ کی وحدانیت  
رسولؐ کی پیغمبری اور روز جزا کی حقانیت پر ایمان لے  
آؤ تاکہ دنیا و آخرت کی فلاح پاؤ۔  
بعض افراد بہت غصے میں آ گئے اور ایک گروہ سوچ و بچار  
میں غرق ہو گیا اسی وقت کچھ لوگ اٹھے اور کہا:

تم پہلے دن سے ہی اس عہد نامہ کے مخالف تھے!  
انہوں نے عہد نامہ کا باقی حصہ جو دیکھ کے کھانے سے بچ گیا تھا

قریش کے ہاتھ سے لے لیا اور وہیں پھاڑ دیا اور فوراً جناب ابوطالبؓ کے ساتھ شعب کی طرف روانہ ہو گئے ۔  
اور یوں رسول خداؐ کی زندگی میں دعوت اسلام کے لئے ایک نئے دور کا آغاز ہوا ۔

## آیت قرآن

”إِنَّهُ مَن يَتَّقِ وَيَصْبِرْ فَإِنَّ  
اللَّهَ لَا يَضِلُّعُ أَجْرَ الْمُحْسِنِينَ“

جو شخص تقویٰ اختیار کرے اور صبر کرے تو اللہ تعالیٰ  
نیکوں کے اجر کو ہرگز ضائع نہیں کرتا،، سورہ یوسف آیت ۹۰

## سوچئے اور جواب دیجئے

① — پیغمبر اسلامؐ اور آپ کے اعزاء و اقارب کتنی مدت  
شعب میں محصور رہے ؟ یہ مدت ان پر کسی گزری  
ان تمام سختیوں کو وہ کس مقصد اور غرض کے لئے  
برداشت کرتے رہے ؟

② — قریش کے سرداروں نے جناب ابوطالبؓ کو دیکھ

کر کیا سوچا؟ انہوں نے کس لئے صدر مجلس میں جگہ

دی —؟

جناب ابوطالبؑ نے جوانوں کے صبر و استقامت کی کس

طرح تعریف کی؟

مشرکین نے پیغام کے سننے اور صندوق کے کھولنے

سے پہلے کیا سوچا تھا؟

ابوطالبؑ کی ملاقات اور پیغام کا کیا نتیجہ نکلا —؟

jabir.abbas@yahoo.com

## انسانوں کی نجات کیلئے کوشش

بشت کے دسویں سال اقتصادی بایکاٹ ختم ہو گیا پیغمبر خدا اور آپ کے باوفا ساتھی تین سال تک صبر و استقامت سے صعوبتوں کو برداشت کرنے کے بعد شعب کے قید خانہ سے آزاد ہوئے اور اپنے گھروں کی طرف گئے۔ خداوند متعال نے ان سے وعدہ کیا تھا کہ اگر وہ خدا کی راہ میں سعی و کوشش کریں اور صبر و استقامت کا مظاہر کریں تو خدا ان کی مدد کرے گا اور خدا نے اپنا کیا ہوا وعدہ پورا کیا۔

حضرت ابوطالبؓ کہ جنہوں نے رسول خداؐ کی حفاظت کی ذمہ داری کو قبول کیا تھا، کفار کی طاقت اور کثرت سے نہ گھبرائے اور آپؐ نے پوری قوت کے ساتھ رسول خداؐ کا دفاع کیا۔

آخر کار خدا کی نصرت آپؐ کی اور انہیں اس جہاد میں کامیاب نصیب

ہوئی اور ان کے احترام، سماجی مرتبے اور عظمت میں اضافہ ہو گیا بنی ہاشم اپنی اس کامیابی پر بہت خوش ہوئے اور تمام تکالیف اور سختیوں کے بعد دوبارہ اپنی زندگی کا آغاز کیا۔

بت پرست اور قریش کے سردار اپنی شکست پر بہت ہی رنج و تپا کھا رہے تھے لیکن ان حالات میں بے بس تھے لہذا کسی مناسب موقع کا انتظار کرنے لگے ان حالات میں پیغمبر اسلام کو تبلیغ دین کا نہایت نادر موقع ہاتھ آیا وہ بہت خوش تھے کہ اس طرح اپنے چچا کے سماجی رتبہ اور حالات سے فائدہ اٹھاتے ہوئے نہایت آزادی سے اپنے الہی پیام کو پہنچانے میں کامیابی حاصل کر سکتے ہیں اس لئے آپ بہت زیادہ لگن سے تبلیغ میں مشغول ہو گئے۔

آپ نے لوگوں سے کہا!

اے لوگو!

وہ کون ہے جو زمین و آسمان سے تمہارے لئے روزی پہنچاتا ہے؟ کون ہے جسکی تمہیں آنکھ اور کان عنایت فرمائے؟ کون ہے جس کے ارادے سے جہان خلق ہوا اور اس کا نظام چل رہا ہے؟  
لوگو! تمہارے اس جہان کا پیدا کرنے والا خدا ہے وہی تمہاری اور اس جہان کی پرورش کرتا ہے اور روزی دیتا ہے وہ تمہارا حقیقی پروردگار ہے پس کیوں اس کا شریک قرار دیتے ہو اور اس کے علاوہ کسی اور کی

اطاعت کرتے ہو، صرف خدا کی پرستش کرو اور  
صرف اسی کی اطاعت کرو کہ یہی صحیح راستہ ہے اور  
حق کا ایک ہی راستہ ہے اور اس کے سوا سب  
گمراہی ہے۔ پس جان لو کہ کس طرف جا رہے ہو؟  
اے لوگو!

جو لوگ نیکی اور حق کا راستہ اختیار کرتے ہیں خدا  
انہیں بہترین جزا عنایت فرماتا ہے اور زیادہ اور  
بہتر بھی دیتا ہے نیکوں کے چہرے پر کبھی ذلت  
و خواری کی گرد نہیں بیٹھتی، ایسے لوگ جتنی ہیں  
اور ہمیشہ اس میں رہیں گے لیکن وہ لوگ جو برائی  
اور گناہ کا راستہ اختیار کرتے ہیں انہیں سخت  
سزا دی جائے گی۔

لیکن افسوس کہ یہ حالات اور آزادانہ تبلیغ و گفتگو کا سلسلہ  
زیادہ مدت تک برقرار نہ رہ سکا۔ ابھی اقتصادی بائیکاٹ کو ختم ہوئے  
نواہ بھی نہ گزرے تھے کہ حضرت محمدؐ کے چچا حضرت ابوطالبؓ وفات  
پاگئے اور یوں رسول خداؐ اپنے بہت بڑے مددگار، مہربان و ہمدرد  
اور جانثار سے محروم ہو گئے۔

مشترکین اس بات سے خوش ہوئے اور پھر غاصبوں کا سلسلہ  
شروع کر دیا ابھی زیادہ وقت نہ گزرا تھا کہ حضرت محمدؐ کی زوجہ محترمہ جناب  
خدیجہ کہ جنہوں نے صداقت و وفاداری کے ساتھ حضرت محمدؐ کے ساتھ

ایک طویل عرصہ گزارا تھا اور جو کچھ بھی ان کے پاس تھا اسے تبلیغ دین اور اسلام کی مدد پر خرچ کر دیا تھا وفات پانگیں ۔

اس حساس موقع پر ان دو حادثات کا واقع ہونا پیغمبر خدا کے لئے انتہائی تکلیف دہ اور رنج و غم کا باعث تھا آپ نے اس سال کا نام غم و اندوہ کا سال یعنی علم الحزن رکھا ۔

حضرت ابوطالب کی وفات کے بعد نبی ہاشم نا اتفاقی کا شکار ہو گئے ، اپنے اتحاد کی طاقت کو ہاتھوں سے کھو بیٹھے اور اس کے بعد وہ پہلے کی طرح رسول خدا کی حمایت نہ کر سکے ۔

کفار و مشرکین نے جو ایسے ہی کسی موقع کی تلاش میں تھے رسول خدا کو تکلیف اور ایذا پہنچانے کا سلسلہ پھر شروع کر دیا اور آپ کے کاموں میں مداخلت کرنے لگے ۔

کوچہ و بازار میں پیغمبر اسلام کا مذاق اڑاتے اور آپ کو آزادانہ طور پر قرآن کی آیات کو لوگوں کے سامنے پڑھنے نہ دیتے اور نہ ہی لوگوں سے بات چیت کرنے دیتے اور آپ کو ڈراتے دھمکاتے ۔

آخر کار نوبت یہاں تک آپہنچی کہ کبھی کبھار آپ کے مبارک پر کوڑا گرٹ ڈال دیتے اور آپ خاک آلودہ ہو کر گھر

واپس آتے آپ کی کم عمر صاحبزادی جناب فاطمہؑ آپ کے استعمال کے لئے آگے بڑھتی تھیں ۔ آپ کو اس حال میں دیکھ کر ان کا دل دکھتا اپنے ننھے ننھے ہاتھوں سے آپ کے سر منہ کو صاف کرتیں اور بے اختیار رو پڑتیں لیکن رسول خدا فاطمہؑ سے نہایت شفقت کے ساتھ

فرماتے ،

میری پیاری بیٹی ! پریشان نہ ہو ، خدا کی راہیں ان  
مصائب کا برداشت کرنا بہت آسان ہے ۔

اس طرح جناب ابوطالب اور حضرت خدیجہ کی وفات  
سے پیغمبر اسلام کی اندرونی اور بیرونی زندگی تہ وبالا ہو کر رہ گئی کیوں کہ آپ  
اپنے سب سے بڑے حامی و مددگار اور جانناز سے جو قریش کے  
قبیلے کا سردار تھا محروم ہو گئے اس لئے آپ کو اس معاشرے اور اجتماع  
میں آزادی اور سکون حاصل نہ رہا ہر وقت آپ کی جان خطرے میں رہتی تھی  
آپ کا گھر بھی ایک جاں نثار و وفا شعار ، دوست و مددگار اور غم گسار بیوی سے  
خالی ہو چکا تھا جب آپ ان مصائب اور تکالیف کو جو باہر دی جاتی تھیں برداشت  
کرتے ہوئے گھر واپس لوٹتے تو اپنی بیوی اور ہمسر کشادہ اور مسکراتا چہرہ نہ  
دیکھ پاتے بلکہ چھوٹی سی بچی کے روتے ہوئے چہرے پر نگاہ پڑتی ، وہ آپ  
کے استقبال کے لئے آتی اور اپنی والدہ کو پوچھتی اور سوال کرتی ،

بابا ! اماں کہاں ہیں ؟

رسول خداؐ اپنی بیٹی کا چہرہ چومنے سے پیا کرتے اور اس کے  
رخساروں پر بہتے ہوئے آنسوؤں کے قطروں کو صاف کرتے اور فرماتے ،

بیٹی رؤوس مت ، تہاری ماں بہشت میں گئی ہیں اور وہاں

جنت کے پاک فرشتے ان کی مہمان نوازی کر رہے ہیں

اس قسم کے حالات میں پیغمبر اسلامؐ نے کس طرح اپنی رسالت کے  
کام کو انجام دیا ؟ آیا ممکن تھا کہ حضرت ابوطالب جیسا کوئی اور شخص تلاش



کریں کہ جو ان کی تبلیغ اور دعوت کی حمایت کرے ؟  
 کیا اس قسم کے حامی اور مددگار کے بغیر اپنی دعوت  
 اور لوگوں کی ہدایت کا اہم فریضہ انجام دے سکتے تھے ؟

## طائف کا سفر

جب پیغمبر اسلام پر وہ وقت آیا کہ آپ کہہ کے لوگوں کی  
 حمایت اور ان کے ایمان لانے سے مایوس ہو گئے تو آپ نے ارادہ  
 کیا کہ طائف کا سفر کریں اور وہاں کے لوگوں کو دین اسلام کی دعوت دیں  
 اس اسید کے ساتھ کہ وہ اسلام کو قبول کر لیں گے اور قریش کے سرداروں  
 کے مقابلہ میں ان کی حمایت کریں گے ۔

پیغمبر خدا نے اپنی بیٹی فاطمہؓ کو اپنے عزیزوں میں سے ایک  
 کے سپرد کیا اور تھوڑی سی خوراک اور پانی لے کر خفیہ طور پر کہہ سے باہر  
 نکلے اور بند کھان خد کو ظلم و ستم، شرک و پلیدی اور گناہ سے نجات  
 دلانے اور انہیں اللہ کی اطاعت اور بندگی کی طرف دعوت دینے کی  
 غرض سے طائف کا رخ کیا

مکہ اور طائف کا درمیانی راستہ نہایت دشوار گزار اور کٹھن

ما طائف ایک ٹھنڈا شہر ہے جو مکہ سے بارہ فرسخ کے فاصلہ پر واقع  
 ہے اور ثقیف قبیلہ جو قریش کا سب سے بڑا قبیلہ تھا وہاں سکونت پذیر رہا ہے

تھا آپ خستہ حال لیکن ایمان کامل اور بھرپور امید کے ساتھ شہر میں داخل ہوئے وہاں آپ بالکل اجنبی اور نا آشنا تھے۔

اگرچہ طائف کے اکثر لوگوں نے آپ کا نام اور آپ کے دین کے متعلق تھوڑا بہت سن رکھا تھا لیکن لوگوں نے آپ کو نزدیک سے نہیں دیکھا تھا اور وہ آپ کو نہیں پہچانتے تھے۔

آپ شہر میں داخل ہوئے اور مکی کوچوں کا رخ کیا کہ شاید کوئی شناسا مل جائے لیکن آپ کو کوئی شناسا نظر نہیں آیا کہ جو شہر کے رؤسا اور بزرگوں کے گھروں تک رہنمائی کرے اور آپ سے آپ کی آمد کے متعلق دریافت کرے کہ آپ اس شہر میں کیوں تشریف لائے ہیں۔ ؟

آخر کار کوئی صورت آشنا نہ پا کر رسول خداؐ نے خود اپنی پہچان کروائی اور اپنے سفر کے مقصد کو بیان کیا :

میں محمد بن عبد اللہ، اللہ کا رسول ہوں، میں اللہ کی طرف سے تمہاری ہدایت و نجات کا پیغام لایا ہوں تم لوگ شرک و بت پرستی اور ظلم و ستم سے ہاتھ اٹھا لو اور خدا کی اطاعت کرو اور تقویٰ اختیار کرو اور میری پیروی کرو تاکہ میں تمہیں دنیا و آخرت کی پاکیزہ زندگی اور دائمی و نیک زندگی کی طرف راہنمائی کروں میں تمہیں قیامت کے دن حاضر ہونے سے ڈراتا ہوں اور آخرت کے عذاب سے خوف دلاتا ہوں ڈرو! وقت سے جب کام تمام ہو جائے اور تم کافر و مشرک

دنیا سے چلے جاؤ کہ پھر قیامت کے دن حسرت و  
عذاب میں گرفتار ہو گے میری دعوت کو قبول کر لو  
تاکہ دنیا و آخرت میں فلاح پاؤ میری اور میری آسمانی  
دعوت کی حمایت کرو تاکہ میں تمام لوگوں کو دین اسلام  
کی طرف بلا سکوں۔

لیکن قبیلہ و ثقیف کے سرداروں کے دل ظلم و ستم کی وجہ سے  
سخت اور تاریک ہو چکے تھے انہوں نے آپ کی آسمانی ندا کو قبول  
نہ کیا بلکہ آپ کے ساتھ بے جا اور ناروا سلوک کیا۔ رسول خدا بہت زیادہ  
مستول ہونے کو یہ لوگ کیوں اپنی گمراہی پر اصرار کرتے ہیں؟ کیوں بتوں کی  
عبادت کرتے ہیں؟ کیوں ایسی چیزوں کی عبادت کرتے ہیں جو نہ سستی ہیں  
اور نہ دیکھتی ہیں اور نہ ہی وہ ان کو کچھ دے سکتی ہیں؟

کیوں لوگ میرے نور پیغمبری کی جو اللہ نے مجھے عنایت کیا ہے  
پیروی نہیں کرتے؟ کیوں خدا کی وحدانیت کا اقرار نہیں کرتے؟  
کیوں اپنی برائیوں اور ظلم پر باقی رہنا چاہتے ہیں؟  
کیوں یہ لوگ اپنے ان برے اعمال سے دنیا و آخرت کی ذلت و  
خواری میں اپنے آپ کو گرفتار کرنا چاہتے ہیں؟ ... ۹۔

رسول خدا افسردہ اور بے قرار ہو گئے اور مجبور ہو کر ان کے گھر سے  
باہر نکل آئے اور دوسرے لوگوں کو دعوت دینا شروع کر دی۔ تقریباً ایک مہینہ  
تک آپ نے اس شہر میں قیام کیا اور لوگوں سے ملوچہ و بازار سے گزرتے  
تھے گفتگو کی اور آخرت کی دنیا \_\_\_\_\_ میں انسانی اعمال کی

قدر و قیمت اور زندگی کی غرض و غایت اور صحیح راہ و رسم کے بارے میں لوگوں کو بتایا اور انہیں خدا پرستی اور خدا دوستی اور اللہ کی اطاعت کی طرف دعوت دی اور آخرت کے عذاب سے ڈرایا۔ لیکن آپ کے وعظ و نصیحت اور تبلیغ نے ان کے تاریک دلوں پر کوئی زیادہ اثر نہ کیا گوکہ ان میں سے بعض کے دلوں میں کہ جو بہت زیادہ اودھ نہیں ہوئے تھے ایک نور سا چمک اٹھا تھا اور آہستہ آہستہ تاریکی اور برائی چھٹتی چلی گئی۔ لیکن مستکبرین اور سردار کہ جو اپنی قدرت اور منافع کو خطرے میں دیکھ رہے تھے انہوں نے تدریجاً خطرے کا احساس کر لیا اور بعض نادان اور کمینے انسانوں کو ابھارا کہ وہ جناب رسول خدا کی راہ میں جہتیں اور کاوشیں پیدا کریں آپ کا مذاق اڑائیں اور آپ کی گفتگو کے درمیان شور و غل مچائیں اور انہیں ناسزا کہیں اور پتھر ماریں۔

آخر کار ایک دن جب آپ لوگوں کے درمیان تقریر فرما رہے تھے کہ اوباش قسم کے انسانوں اور دھوکہ میں آئے ہوئے نادانوں نے کہ جنہیں مستکبرین نے بھڑکایا تھا آپ کے گرد گھیر ڈالا اور آپ کو پتھر مارنے شروع کر دیے اور کہنے لگے کہ ہمارے شہر سے نکل جاؤ۔

## طائف سے خروج

پیغمبر اسلام نے مجبور ہو کر شہر سے باہر کا رخ کیا۔ بے وقوف اور نادان لوگ اب بھی آپ کا پیچھا کر رہے تھے اور پتھر مار رہے تھے آپ

کا جسم مبارک بری طرح زخمی ہو چکا تھا اور آپ کے پاؤں سے خون بہہ رہا تھا آپ تھکے ماندے خون آلود جسم اور غم آلودہ کے ساتھ طائف سے نکل گئے۔

آپ ان لوگوں کی ہدایت اور نجات کے لئے تنہا اور اجنبی ہوتے ہوئے اس شہر میں داخل ہوئے تھے جو ظلم کا سیرتھے اور اب زحمتی اور خستہ بدن کے ساتھ اس شہر سے باہر جا رہے تھے بالآخر طائف کے احمق اور کمین لوگوں نے آپ پر پتھر برسانا بند کئے اور آپ کا پیچھا چھوڑ کر اپنے ظلم اور تاریکی سے مغلوب شہر کی طرف واپس لوٹ گئے۔

پینہ بھری خونوں سے چور تھے اور تھکن کی وجہ سے مزید چلنے کی طاقت نہیں رکھتے تھے ایک ایسے درخت کے سایہ میں بیٹھ گئے جس کی شاخیں ایک باغ کی دیوار سے باہر نکلی ہوئی تھیں اور اپنے خدا سے یوں مناجات کرنے لگے

اے پروردگار! میں اپنی کمزوری و ناتوانی اور ناتوان لوگوں کے ظلم و ستم کو تیرے سامنے بیان کرتا ہوں  
اے مہربان خدا اور اے متضعفین کے پروردگار!  
مجھے کس کے آسرے پر چھوڑا ہے؟ کیا مجھے بیگانوں کے لئے چھوڑ دیا ہے؟ تاکہ وہ اپنے سخت اور کرخت چہرے سے مجھے دیکھیں؟ کیا تجھے پسند ہے کہ دشمن مجھ پر مسلط ہو جائے؟

خدایا! میں ان تمام مصائب کو تیرے لئے اور تیرے بندوں کی خاطر برداشت کرتا ہوں۔

باغ کا مالک آپ کی یہ حالت دود سے دیکھ رہا تھا اس کا دل پیغمبر اسلام کی اس حالت پر دکھا انگور سے بھری ایک ٹوکری غلام کے حوالہ کی جس کا نام "عداس" تھا کہ پیغمبر اسلام کو دے آئے۔ عداس نے ٹوکری کو اٹھایا اور پیغمبر خدا کے نزدیک لایا۔ پیغمبر کا تھکا ہوا نورانی چہرہ، زخمی جسم، اور خون میں آلودہ پاؤں اس کے لئے تعجب خیز تھے۔ اس نے انگوروں کی ٹوکری پیغمبر کی خدمت میں پیش کی اور ادب سے بولا:

شوق فرمائیے! ان انگوروں میں سے کھا لیجئے۔  
اور خود ایک طرف جا کر کھڑا ہو گیا اور حیرت سے اللہ کے پیغمبر کی جانب دیکھنے لگا۔

رسول خداؐ نے کچھ بھوک و پیاس سے نڈھال تھے ایک خوشہ انگور کا اٹھایا اس کے صاف شفاف دانوں پر نظر ڈالی، "بسم اللہ الرحمن الرحیم" پڑھا اور ایک ایک دانہ منہ میں ڈالنا شروع کر دیا۔ کتنی برعل اور موقع کی مناسبت سے رسول خداؐ کی یہاں کی گئی آپ کا خشک گلا تر ہو گیا۔

عداس جو بڑی توجہ سے رسول خداؐ کی طرف دیکھ رہا تھا جب اس نے۔ "بسم اللہ الرحمن الرحیم" کا کلمہ رسول خداؐ سے سنا تو سخت متعجب ہوا اور پوچھا:  
اس کلمہ سے کیا مراد ہے؟ اس کلمہ کو آپ نے کس سے سیکھا ہے؟

رسول خداؐ نے عدا س کی صورت کو محبت آمیز نگاہ سے  
دیکھا اور پھر اس سے پوچھا:

”تم کہاں کے رہنے والے ہو؟ تمہارا کیا دین ہے؟  
اس نے جواب دیا۔

”نینوا کا رہنے والا ہوں اور مسیحی دین رکھتا ہوں،“  
اچھا نینوا کے ہو جو اللہ کے نیک بندے یونسؑ کا شہر ہے۔  
یونس جو متی کے فرزند ہیں،

عدا س کی حیرانی میں اور اضافہ ہوا اور پوچھا کہ:

آپ یونسؑ کو کس طرح جانتے ہیں؟ اور ان کے باپ کا نام  
کس طرح معلوم ہے؟ خدا کی قسم جب میں نینوا سے باہر نکلا تو اس وقت  
دس لوگ بھی نہیں تھے جو جناب یونسؑ کے باپ کو جانتے ہوں آپ  
ان کو کس طرح پہچانتے ہیں؟ اور کس طرح ان کے باپ کا نام جانتے  
ہیں؟ اس خطے کے لوگ جاہل ہیں اور آپ نے یونسؑ کے باپ کا نام  
کس سے معلوم کیا ہے۔

رسول خداؐ نے فرمایا:

یونس میرا بھائی اور خدا کا پیغمبر تھا اور میں بھی خدا کا پیغمبر ہوں خدا  
نے مجھے حکم دیا ہے کہ اپنے تمام کاموں کا آغاز اس کے نام اور اس مقدس  
کلمہ ”بسم اللہ الرحمن الرحیم“ سے کروں جاتے ہو کس لئے؟  
عدا س کہ جس کا دل روشن اور حق کو قبول کرنے پر راغب  
تھا بہت خوش ہوا اور پیغمبر خداؐ کی دعوت اور آپؐ کی پیغمبری کے

متعلق بہت سے سوالات کے پیغمبر اسلام باوجود اسکے کہ بہت تھکے ہوئے تھے اس کے تمام سوالات کا بہت جبر و حوصلہ سے جواب دیتے رہے۔ عدا کی گفتگو پیغمبر اسلام کے ساتھ کئی گھنٹوں تک جاری رہی اور آخر کار پیغمبر اسلام کی رسالت کی دعوت کی حقیقت اس پر واضح ہو گئی وہ آپ پر ایمان لے آیا اور مسلمان ہو گیا۔

پیغمبر اسلام بھی اس کے اسلام لانے سے بہت خوش ہوئے اور اس بات پر اللہ کا شکر ادا کیا کہ اس سفر میں ایک محروم اور ستم رسیدہ انسان کی ہدایت کی۔

آپ نے عدا اس کو خدا حافظ کہا اور مکہ کی طرف روانہ ہو گئے اس مکہ کی جانب کہ جس کے رہنے والے مشرکین تلواریں نکالے آپ کے انتظار میں بیٹھے ہوئے تھے راستہ بہت سخت اور دشوار تھا۔ لیکن اللہ کی طرف سے ذمہ داری اور ماموریت اور رسول خدا کا ہدف زیادہ اہم تھا آپ نے چلنا شروع کیا آپ کے پاک و پاکیزہ خون کے قطرے آپ کے ایمان راسخ اور خدا کے بندوں کی ہدایت کی راہ میں۔ استقامت کو راستے کے سخت پتھروں پر نقش کی صورت میں چھوڑ رہے تھے۔

## آیت قرآن

لَقَدْ جَاءَكُمْ رَسُولٌ مِّنْ أَنفُسِكُمْ  
عَزِيزٌ عَلَيْهِ مَا عَنِتُّمْ حَرِيصٌ



عَلَيْكُمْ بِالْمُؤْمِنِينَ رَءُوفٌ رَحِيمٌ

سورہ توبہ آیت ۱۲۸

تم میں سے رسول ہدایت کے لئے آیا ہے تمہاری پریشانی  
اور بچ اس پر سخت ہے وہ تمہاری ہدایت کے لئے  
ترکیں و دسوز ہے اور مومنین پر مہربان اور رحیم


## سوچئے اور جواب دیجئے

- ① — پیغمبر خدا اپنی تبلیغ و گفتگو میں لوگوں کو کن اصولوں کی  
طرف دعوت دیتے تھے ؟
- ② — حضرت ابوطالبؓ کی وفات نے پیغمبر اسلامؐ کی تبلیغ  
اور دعوت پر کیا اثر ڈالا ؟
- ③ — پیغمبرؐ نے طائف کا سفر کس غرض سے کیا تھا ؟ کتنی  
مدت طائف میں رہے اور اس مدت میں آپؐ کی  
تبلیغ کا کیا پروگرام تھا ؟
- ④ — شہر کے بزرگوں اور سرداروں نے کس طرح پیغمبرؐ  
کی تبلیغ کی مزاحمت کی ؟ اور کیوں ؟
- ⑤ — رسول خداؐ نے طائف کے شہر سے نکلنے کے بعد  
اللہ سے کیسی مناجات کی اور خدا سے کیا کہا ؟
- ⑥ — اس حالت میں کس نے آپؐ کی مہمان نوازی کی ؟

⑥ ————— عداس نے کس چیز کے سبب تعجب کیا؟ اور رسولؐ سے کیا سوال کیا؟

⑧ ————— کس چیز کو سن کر عداس کے تعجب میں اضافہ ہوا

⑨ ————— عداس کس طرح مسلمان ہوا پیغمبر اسلامؐ عداس کے مسلمان ہونے سے کیوں خوش ہوئے؟



jabir.abbas@yahoo.com

## پیغمبر اکرمؐ کی بیعت

جج کے ایام میں بہترین اور مناسب موقع تھا کہ پیغمبر اسلامؐ .  
شہرین کے کسی دباؤ کے بغیر لوگوں سے گفتگو کر سکیں اور انہیں اسلام  
کے بارے میں غور و فکر کی دعوت دے سکیں اور اسلام و ایمان کے  
نور کو لوگوں کے دلوں میں روشن کر سکیں .  
اس مرتبہ پیغمبر اسلامؐ خزانہ قبیلہ کے چھ آدمیوں سے گفتگو کر  
رہے تھے اپنے دل نشین اور آسانی آہنگ میں لوگوں کے لئے قرآن  
مجید کی ان آیات کی تلاوت فرما رہے تھے جو خدا پرستی کی تائید اور شرک  
و بت پرستی کی نفی کے بارے میں تھیں اور بعض آیات عقل و دل کو بیدار  
کرنے کے بارے میں تھیں .  
ان آیات میں سے چند ایک بطور نمونہ یہاں تحریر کی جاتی ہیں جن

کا تعلق سورہ نحل سے ہے۔

خدا آسمان سے بارش برساتا ہے اور مردہ کو زندہ کرنا ہے، البتہ اس میں واضح اور روشن نشانی ہے اس گروہ کے لئے جو بات سننے کے لئے حاضر ہو نہیں چکے ہیں کی خلقت سے عبرت حاصل کرنا چاہئے۔ خون اور کوبہ کے درمیان سے پاکیزہ اور خوش مزہ دودھ نہیں پلاتے ہیں کھجور اور انگور کے درخت کے پھولوں کو دیکھو کہ جس سے شراب بناتے ہو اور اس سے پاک و پاکیزہ روزی حاصل کرتے ہو اس میں عقلمندوں کے لئے واضح علامت موجود ہے تیرے خدا نے شہد کی مکھی کو وحی کی ہے کہ وہ پہاڑوں اور درختوں میں گھرنائیں اور تمام میوے کھائیں اور تیرے اللہ کے راستے کو تواضع سے طے کریں اور دیکھو کہ ہم کس طرح شہد کی مکھی سے اس طرح کا مزید اثر مختلف رنگوں میں باہر لاتے ہیں کہ جس میں لوگوں کے لئے شفا ہے اور اس میں سوچنے والوں کے لئے واضح نشانی موجود ہے خدا ہی ہے جس نے تمہیں خلق کیا اور وہی ہے جو تمہیں موت دے گا تم میں سے کچھ لوگ ضعیفی اور بڑھاپے کی عمر کو پہنچ جائیں گے کہ کچھ بھی نہیں سمجھ پائیں گے البتہ خدا علیم و قدیر ہے۔۔۔ پس کیوں غیر خدا کی پرستش کرتے ہو وہ چیزیں کہ

جن کے ہاتھ میں زمین و آسمان کی روزی نہیں ہے کچھ

نہیں اور نہ ہی ان کے ذمہ کوئی کام ہے ...

قرآن مجید کی آیات کے معنی اور پیغمبرؐ کی حکیمانہ اور دل نشین اور  
محبت بھری گفتگو نے ان لوگوں پر بہت اچھا اثر کیا اور انہیں اسلام کا گرویدہ  
بنادیا اس کے علاوہ انہوں نے یہودیوں سے سن رکھا تھا کہ حضرت موسیٰ  
نے اپنی آسمانی کتاب میں خبر دی ہے کہ ایک پیغمبرؐ کے سے اٹھے گا جو وحدانیت  
اور توحید پرستی کی ترویج کرے گا۔ غرض پیغمبرؐ کی اس تہمیدی گفتگو  
ان کی روح پرور باتیں سن کر اور ان کا محبت بھر انداز دیکھ کر ان میں ایک  
نئی روح پیدا ہوئی اور انہوں نے اسی مجلس میں اسلام قبول کر لیا،  
جب وہ لوگ پیغمبرؐ سے جدا ہونے لگے تو کہنے لگے کہ:

ایک طویل عرصہ سے ہمارے اور اس قبیلے کے

درمیان جنگ جاری ہے امید ہے کہ خداوند عالم

آپ کے مذہب اور دین کے وسیلے سے اس

جنگ کا خاتمہ کر دے گا اب ہم اپنے شہر شرب

کی طرف لوٹ کر جائیں گے تو آپ کے آسمانی دین

اسلام کو لوگوں سے بیان کریں گے۔

شرب کے لوگوں نے تھوڑا بہت حضرت محمدؐ اور آپ کے  
دین کے متعلق ادھر ادھر سے سن رکھا تھا لیکن ان چھ افراد کی تبلیغ نے  
اسلام کی نشر و اشاعت کے لئے ایک مناسب فضا پیدا کر دی اور  
اسلام کے لئے حالات سازگار بنادئے اور یوں کافی تعداد میں لوگ

اسلام کی طرف مائل ہو گئے اور بعضوں نے اسلام قبول بھی کر لیا۔  
تھوڑا ہی عرصہ گزرا تھا کہ شیرب کے مشہور افراد میں سے بارہ آدمی  
مکے آئے تاکہ اپنے اسلام کو پیغمبر کے سامنے پیش کریں اور اسلام کیلئے اپنی  
خدمات وقف کر دیں۔

ان افراد کی پیغمبر سے ملاقات اتنی آسان نہ تھی کیونکہ مکہ کی حکومت  
بت پرستوں اور طاقتوروں کے زور پر چل رہی تھی اور شہر مکہ کے رعب و دبدہ  
اور ظلمت و تاریکی کا شہر تھا آخر ان لوگوں سے ملاقات کے لئے ایسی جگہ کا  
انتخاب کیا گیا جو شہر سے باہر پہاڑ کے دامن میں اور مشرکوں کی نظروں سے  
دور تھی یہ ملاقات آدھی رات کو عقبہ نامی جگہ پر رکھی گئی۔

## عقبہ کا معاہدہ

آدھی رات کے وقت چاند کی معمولی روشنی میں نہایت خفیہ طور  
پر سعد بن زرارہ، عبادہ بن صامت اور دوسرے دس آدمی پہاڑ کے پیچھے  
پریچ راستے سے گزرتے ہوئے پیغمبر اسلام کی خدمت میں حاضر ہوئے  
تھوڑے سے مسلمان بھی مکہ سے پیغمبر کے ساتھ آئے  
تمام گنگو بہت رازداری کے ساتھ اور خفیہ طور پر ہوئی اور  
سپیدی صبح سے پہلے جلسہ برخواست ہو گیا اور ان تمام کے  
تمام حضرات نے انتہائی احتیاط کے ساتھ اپنی اپنی راہ لی۔ اور خوش غمی  
سے مکہ کے مشرکوں میں سے کسی کو بھی اس جلسہ کی خبر نہ ہوئی۔

مدینہ میں مسلمانوں نے ان بارہ افراد سے پوچھا کہ رسول خدا سے ملاقات کیسی رہی ————— ؟ ان سے کیا کہا اور کیا معاہدہ ہوا —؟

انہوں نے جواب میں کہا کہ :  
ہم نے خدا کے رسولؐ سے معاہدہ کیا ہے کہ خدا کا کوئی شریک قرار نہ دیں گے ، چوری نہ کریں گے نہ زنا اور فحشا ، کار تکاب کریں گے ، اپنی اولاد کو قتل نہ کریں گے ایک دوسرے پر ہمت نہیں لگائیں گے نیک کاموں میں رسول خداؐ کی مدد کریں گے اور آپؐ کی نافرمانی نہیں کریں گے ۔

## مدینہ میں تبلیغ اسلام

ایک مدت کے بعد انہوں نے پیغمبر اکرمؐ کو خط لکھا کہ ایک ایسا آدمی ہماری طرف روانہ کیجئے جو ہمیں اسلام کی تعلیم دے اور قرآن مجید کے معارف سے آگاہ و آشنا کرے ۔

پیغمبرؐ نے ایک جوان مصعب نامی ان کی طرف روانہ کیا مصعب قرآن مجید کو عمدہ طریقہ سے اور خوش الحانی کے ساتھ قرات کیا کرتا تھا اور بہت عمدہ اور دل نشین گفتگو کرتا تھا دن میں مدینہ کے ایک کنوئیں کے نزدیک خست کے سائے میں کھڑا ہو جاتا اور بہت اچھی آواز کے ساتھ قرآن پڑھتا ، لوگ اس کے ارد گرد حلقہ بنا لیتے اور وہ بھر بھر کر قرآن

کی تلاوت کرتا جب کوئی دل قبول کرنے کے لئے تیار ہو جاتا تو اس سے گفتگو کرتا اور دین اسلام کی اعلیٰ تعلیمات کو اس کے لئے بیان کرتا: جن حق پرست اور حق کو قبول کرنے والے لوگوں کے دل نرم ہو جاتے تو وہ اس کی باتوں کو توجہ سے سنتے اور اسلام کے گرویدہ ہو کر ایمان لے آتے تھے۔

اسلام کی طرف اس طرح مائل ہونے کی خبر سن کر مدینہ کے بعض قبائل کے سردار سخت ناراض ہوئے اور ان میں سے ایک مصعب کو مدینہ سے باہر نکالنے کے لئے بڑی تیزی کے ساتھ اس کی طرف بڑھا اور اس کے نزدیک پہنچ کر غصہ کے عالم میں اپنی تلوار کو نیام سے باہر پھینچ کر چلایا کہ: اسلام کی تبلیغ کرنے سے رک جا اور ہمارے شہر سے باہر چلا جا ورنہ.....۔۔۔۔۔؟

مصعب نے اس کے اس سخت لہجہ کے باوجود نہایت نرمی اور محبت سے کہا: کیا ممکن ہے کہ ہم تھوڑی دیر کے لئے آپس میں بیٹھ جائیں اور آپس میں گفتگو کریں؟ میری باتوں کو سنو! اگر وہ غیر معقول اور غلط نظر آئیں تو میں ان کی تبلیغ سے دستبردار ہو جاؤں گا اور اس راستے سے کہ جس سے آیا ہوں واپس چلا جاؤں گا۔۔۔۔۔

تم سچ کہہ رہے ہو، مجھے پہلے تمہاری بات کو سننا چاہیے، تمہاری دعوت کو سننا چاہیے اس کے بعد کوئی



فیصلہ کرنا چاہئے۔

اس سردار نے اپنی شمشیر کو نیام میں رکھا اور مصعب کے قریب بیٹھ گیا۔ مصعب نے قرآن مجید کی چند غتب آیات اس کے سامنے تلاوت کیں۔

اے کاش! کہ تاریخ نے ہمارے لئے ان آیات کو تحریر کیا ہوتا جو اس حساس لمحہ میں مصعب نے تلاوت کیں۔ لیکن خدا کا شکر ہے کہ قرآن ہمارے سامنے ہے ہم ان آیات کے مانند دوسری آیات کو سمجھنے کی کوشش کریں جو تقریباً وہی معنی رکھتی ہیں جن میں خدا نے مشرکین کو خبردار کیا اور انہیں اسلام کی دعوت دی ہے۔ دیکھیں اور سوچیں۔

آیا جو خلق کرنے والا ہے خلق نہ کرنے والے کے برابر ہے بس تم کیوں نہیں سوچتے؟

اگر تم اللہ کی نعمتوں کو شمار کرنا چاہو تو نہ کر سگو گے البتہ خدا بخشنے والا اور مہربان ہے اور خدا ان چیزوں کو جنہیں تم چھپاتے ہو اور انہیں جنہیں ظاہر کرتے ہو تمام کا علم رکھتا ہے،

یہ بت کہ جنہیں خدا کے مقابل پرستش کرتے ہو اور ان سے مانگتے ہو یہ کوئی چیز بھی خلق نہیں کر سکتے بلکہ خود کسی کے بنائے ہوئے ہیں۔

تمہارا خدا ایک ہے وہ لوگ جو آخرت پر ایمان نہیں لاتے ان کے دل برے اور سرکش و متکبر ہیں۔

خدا اس سے جو تم چھپ کر انجام دیتے ہو آگاہ ہے اور اس سے کہ جسے علانیہ بجاتے ہو آگاہ ہے اور خدا استکبرین کو کبھی بھی دوست نہیں رکھتا

قرآن کے نورانی حقائق اور آیات کی جاذبیت و زیبائی اور مصعب کے حوصلے اور اخلاق و استقامت نے اس شخص میں تغیر و تبدیلی پیدا کر دی، اس کی سوئی ہوئی روح کو بیدار کر دیا اور اس کی سرش اور شکستہ عدوت سرنگوں ہو گئیں اور اسے ایسا سکون و اطمینان حاصل ہوا کہ وہ جانے اور ماننے کے لئے آمادہ ہو گیا تب اس نے انتہائی تحمل اور بردباری سے کچھ سوالات ادب سے کئے پھر پوچھا:

اسلام کس طرح قبول کیا جاتا ہے؟ اس دین کے قبول کرنے کے آداب و رسوم کیا ہیں؟  
مصعب نے جواب دیا:

کوئی مشکل کام نہیں، صرف اللہ کی وحدانیت اور محمد کی رسالت کی گواہی دی جائے، کپڑوں اور جسم کو پانی سے دھو کر پاک کیا جائے اور خدا کے بندوں سے انس و محبت کی راہ کھول دی جائے اور نماز پڑھی جائے۔

## عقبہ میں دوسرا معاہدہ

حنینہ کے لوگ دین اسلام کی حقانیت دریافت کر رہے تھے اور ایک کے بعد دوسرا امر الہی کو تسلیم کر رہا تھا وہ لوگ بہت ذوق و شوق سے دین اسلام کو قبول کر رہے تھے۔ انتظار کر رہے تھے کہ حج کے دن آپ بھیجیں اور وہ سفر کریں اور پیغمبر کے دیدار کے لئے جائیں اور اپنی مدد اور خدمت

کرنے کا اعلان کریں،

آخر کار پانچ سو آدمیوں کا قافلہ مدینہ سے مکہ کی طرف روانہ ہوا اس قافلہ میں شتر کے قریب مسلمان بھی موجود تھے۔ ان سب کا پروگرام پیغمبرؐ سے ملاقات کرنے کا بھی تھا وہ چاہتے تھے کہ اس ملاقات میں پیغمبرؐ سے رسمی طور سے بیعت کریں اور آپؐ کی مدد کا اعلان کریں،

۱۳ رذی الحج کی آدھی رات کو منیٰ میں ایک پہاڑی کے دامن میں ملاقات کرنے کا وقت معین کیا گیا،

وہ وقت آپؐ اپنی اور مسلمان چھپ چھپ کر ایک، ایک، دو، دو، کر کے اس عقبہ کی طرف چلے گئے اور وہاں مشرکوں کی سوئی ہوئی آنکھوں سے دور جمع ہو کر پیغمبرؐ کے گرد حلقہ ڈال دیا،

انہوں نے پیغمبرؐ سے خواہش کی کہ آپؐ کچھ خطاب فرمائیں، پیغمبرؐ نے قرآن مجید کی کچھ آیات کا انتخاب کر کے ان کے سامنے تلاوت کی اور اسکی تشریح بیان کی اور فرمایا، اللہ سے مدد طلب کرو اور صبر و استقامت کو اپنا شیوہ بناؤ اور یہ جان لو کہ نیک انجام متقیوں کے لئے ہوا کرتا ہے اس کے بعد پیغمبرؐ نے اپنی خواہش کا اظہار کیا اور فرمایا:

کیا تم پسند کرتے ہو کہ میں مدینہ کی طرف ہجرت کروں اور تمہارے ساتھ زندگی بسر کروں؟

سبھی نے پیغمبرؐ کی اس خواہش پر اپنی رضامندی کا اظہار کیا اور نہایت اشتیاق سے ایک بولا!

خدا کی قسم! میں پوری صداقت کے ساتھ آپؐ سے عہد

کرتا ہوں کہ آپ کے دفاع میں اپنی جان کی بازی لگا دوں گا اور جو کچھ زبان سے کہہ رہا ہوں وہی میرے دل میں بھی ہے۔

دوسرے نے کہا:

میں آپ کی بیعت کرتا ہوں کہ جس طرح اپنے اہل و عیال اور اولاد کی حفاظت کرتا ہوں، آپ کی بھی کروں گا:

تیسرے نے کہا:

ہم جنگ اور لڑائی کے فرزند ہیں اور جنگ کے سخت میدان کے لئے تربیت حاصل کی ہے اور جان کی حد تک پیغمبر خدا کی خدمت اور دفاع کے لئے حاضر ہیں۔

یہ پورا اجتماع، شوق اور محبت سے لبریز تھا اور ان میں سے ہر ایک نے اپنے دل کی بات کہی لیکن وہ یہ بھول چکے تھے وہ مکہ میں اور شرکوں کی ایک خطرناک حکومت کے درمیان بیٹھے ہوئے ہیں،

پیغمبر اکرمؐ کے چپانے جو آپ کا ہاتھ پکڑے ہوئے تھے بہت دھیمی آواز میں جو کہ مشکل سے سنی جا رہی تھی کہا:

مطمئن رہو، آہستہ بولو، کہیں مشرکوں نے ہمارے

اوپر کوئی آدمی تعینات نہ کیا ہو۔۔۔

اس کے بعد یہ جلسہ ختم ہوا اور لوگوں نے فراراً پیغمبرؐ کے ہاتھ پر بیعت کی، ہمد کیا اور خدا حافظ کہا:

ابھی دن کی سفیدی بھی نمودار نہیں ہوئی تھی کہ تمام لوگ وہاں سے علیحدہ علیحدہ روانہ ہو گئے۔

لیکن افسوس، دوسرے دن معلوم ہوا کہ مکہ کے مشرکوں کو اس جلسے کی خبر مل چکی ہے اور اہل مدینہ کی پیغمبرؐ کی سبقت اور رات کی گفتگو کا کافی حد تک انہیں علم ہو چکا ہے مشرکین میں اضطراب اور خوف پھیل گیا اور انہوں نے سوچا کہ اگر محمدؐ اور دوسرے مسلمان مکہ سے مدینہ چلے گئے اور وہاں مضبوط مرکز بنالیا تو کیا ہوگا؟

لہذا وہ سب دارالندوہ میں اکٹھے ہوئے اور بہت زیادہ سختی کرنے کا فیصلہ کیا اور اسلام کی جڑیں کاٹنے اور مسلمانوں کو ختم کرنے کے لئے کسی عمدہ طریقہ کو سوچنے لگے۔

## آیت قرآن

إِنَّ الَّذِينَ قَالُوا رَبُّنَا اللَّهُ ثُمَّ  
اسْتَقَامُوا فَلَا خَوْفٌ عَلَيْهِمْ

وَلَا هُمْ يَحْزَنُونَ “ سورہ احقاف آیت ۱۳

ابتہ جن لوگوں نے اقرار کیا کہ ہمارا رب خدا ہے  
اور پھر اس پر محکم رہے تو نہ ان پر خوف ہوگا اور نہ  
ہی وہ محزون ہوں گے “

## سوچئے اور جواب دیجئے

① — سورہ غل کی جن آیات کا ترجمہ اس سبق میں بیان ہوا ہے


ان میں خداوند عالم نے کن چیزوں کو اپنی قدرت کی واضح نشانیاں بتایا ہے ؟ اور ان نشانیوں کے ذکر کرنے سے کیا نتیجہ اخذ کیا ہے ؟ یہ نشانیاں دین اسلام کے اصولوں میں سے کس اصل کو بیان کرتی ہیں

② — قبیلہ خزرج کے ان چھ آدمیوں نے کہ جنہوں نے پیغمبر اسلام کے سامنے اسلام قبول کیا تھا یہودیوں سے کیا سن رکھا تھا ؟ اور یہودیوں کی وہ خبر کس اصول کو بیان کرتی ہے ؟

③ — جب یہ لوگ پیغمبر اسلام سے جدا ہو رہے تھے تو کس مسئلہ کے بارے میں امید کا اظہار کر رہے تھے ؟

④ — پیغمبر نے کس آدمی کو مدینہ کی طرف تبلیغ کے لئے بھیجا ؟ اور اس میں کیا خصوصیات موجود تھیں ؟ اس کی تبلیغ کا کیا طریقہ تھا ؟ اور دین اسلام کو قبول کرنے کے لئے وہ کون سی چیزیں بیان کرتا تھا ؟

⑤ — دوسرے معاہدہ کا وقت کیا تھا ؟ اس میں کتنے افراد نے پیغمبر کا دیدار کیا ؟ اور کیا کہا اور کیا سنا ؟



## مشرکوں کا مکروفریب

جب مشرکوں کو اس خفیہ اجلاس کی اطلاع ہوئی تو انہوں نے مسلمانوں پر آزار و تکلیف پہنچانے میں اضافہ کر دیا مسلمان جو مصائب و مشکلات کی بنا پر بہت زیادہ دباؤ میں تھے انہوں نے پیغمبر سے سوال کیا کہ کیا ان مصائب پر صبر کریں؟ یا کوئی اور راستہ اس کے لئے سوچیں؟ رسول خدا نے انہیں حکم دیا کہ بالکل خفیہ طور پر مشرکوں کی آنکھوں سے چھپ کر مدینہ کی طرف کہ جسے اس زمانے میں یشرب کہا جاتا تھا اور بعد میں اس کا نام پیغمبر اسلام کے احترام میں ”مدینۃ الرسول“ رکھا گیا ہجرت کر جائیں اور آپ نے انہیں خوشخبری دی کہ :

جو لوگ اس رنج و غم اور ظلم پر جو ان پر روا رکھا گیا ہے صبر کر کے ہجرت کر جائیں گے تو خداوند .

بزرگ ان کے لئے دنیا میں ایک عمدہ اور قیمتی جگہ عطا  
 کرے گا البتہ ان کا آخرت میں اجر بہت بہتر اور بالاتر ہوگا  
 یہ عظیم اجر اس شخص کو نصیب ہوگا کہ جو مشکلات میں  
 صابر اور پائیدار اور استقامت رکھتا ہو اور خداوند عطا  
 پر توکل کرے البتہ خدا تم پر جو مشکلات میں صبر و تحمل  
 رکھتے ہو اور اللہ تعالیٰ کی راہ میں ہجرت اور جہاد کرتے  
 ہو بہت ہی مہربان اور بخشنے والا ہے۔

لیکن ہجرت کس طرح ممکن ہے ؟  
 اس شہر سے کہ جس میں بہت طویل مدت گزاری ہو اور اس سے  
 مانوس ہوں کس طرح چلے جائیں ؟  
 کیسے ہو سکتا ہے کہ گھر بار کو چھوڑ کر ایک وتنہا ایک ایسے شہر کی طرف  
 چلے جائیں جو ہمارے لئے بالکل اجنبی ہے ؟  
 کس طرح چھوٹے بچوں کو اتنے طویل اور سخت سفر میں ہمراہ لے  
 جایا جائے۔

اور کس طرح اس شہر میں کہ جس سے واقف نہیں زندگی گزارا  
 جائے ؟ نہ کسب اور نہ کوئی کام ... نہ کوئی آمدنی اور نہ ہی گھر۔ یہ  
 یہ تمام مشکلات ان کی آنکھوں میں پھٹکیں۔ لیکن اللہ کا وعدہ  
 اور خدا پر توکل اور خدا کے راستے میں صبر ان تمام مشکلات اور سختیوں  
 کو آسان کر دیتا تھا۔

لہذا خدا کے وعدے پر اعتماد اور خدا کی مدد سے ان فداکار مسلمانوں



نے مدینہ کی طرف ہجرت کا آغاز کیا۔

مشرکوں کو جب اس کی اطلاع ملی تو اس وقت تک کافی زیادہ مسلمان مدینہ ہجرت کر چکے تھے۔ لہذا دوسرے مسلمانوں کی ہجرت کو روکنے کے لئے انہوں نے ان پر سخت کڑی نگرانی شروع کر دی لیکن مسلمان بھی اس سے دست بردار ہونے کو تیار نہ تھے۔ جیسے ہی موقع ملتا مدینہ کی طرف ہجرت کرتے تھے باخصوص رات کے وقت اور وہ بھی آدھی رات کے وقت جب نگرانی کرنے والے غفلت اور نیند میں ہوتے تھے تو وہ عام راستوں سے ہٹ کر سخت اور دشوار گزار راستہ کے ذریعہ پہاڑوں کے نشیب و فراز عبور کر کے زخمی پیروں اور جھلسے ہوئے چپروں کے ساتھ مدینہ پہنچتے تھے۔

اس قسم کی ہجرت اور استقامت و ایثار نے کفار کی وحشت میں اور اضافہ کر دیا وہ ڈرتے تھے کہ مسلمان مدینہ میں ایک مضبوط مرکز بنا کر ان پر حملہ نہ کریں۔ لہذا فوراً انہوں نے میٹنگ طلب کی تاکہ صلاح و مشورے اور سوچ بچار سے اس خطرے کے تدارک کے لئے کہ جس کا ان کو خیال تک نہ تھا خوب غور و خوض کریں

اس اجلاس میں ایک مشرک نے گفتگو کی ابتداء ان الفاظ سے کی: ہم سوچتے تھے کہ محمدؐ کی آواز کو اپنے شہر میں خاموش کر دیں گے لیکن اب خطرہ بہت سخت ہو گیا ہے مدینہ کے بہت سے لوگوں نے اسلام قبول کر لیا ہے اور محمدؐ سے عہد و پیمان باندھ لیا ہے جانتے ہو کیا

ہوا ہے ؟ کیا تمہیں معلوم ہے کہ چند روز قبل عقبہ میں  
ایک اجلاس ہوا ہے ؟ کیا جانتے ہو کہ اکثر مسلمان مینہ  
کی طرف چلے گئے ہیں اور وہاں کے مسلمانوں سے  
مل گئے ہیں ؟ جانتے ہو کہ اگر محمدؐ مدینہ کو اپنا مرکز بنانے  
میں کامیاب ہو گئے تو کتنا بڑا خطرہ ہمارے لئے پیدا  
ہو جائے گا ؟ اس سے پہلے کہ حالات ہمارے قابو  
سے باہر ہو جائیں اس کا علاج سوچا جائے۔ اگر اس  
خطرے کے تدارک کے لئے جلد ہی کوئی اقدام نہ اٹھایا  
گیا اور کوئی قطعی فیصلہ نہ کیا گیا تو باقی ماندہ فرصت بھی  
ہاتھ سے نکل جائے گی اور بہت جلد محمدؐ بھی مدینہ میں  
اپنے ساتھیوں سے جا ملیں گے۔

جانتے ہو اس کا علاج کیا ہے ؟ صرف اور صرف  
محمدؐ کا قتل۔ اب ہمارے پاس صرف یہی ایک  
راستہ باقی ہے۔ ایک بہادر آدمی کو اس کام پر آمادہ  
کیا جائے کہ وہ چھپ کر محمدؐ کو قتل کر دے اور اگر  
نبی ہاشم محمدؐ کے خون کا مطالبہ کریں تو خون بہا کر دیا  
جائے یہی ایک راہ ہے اطمینان و سکون سے زندگی  
بسر کرنے کی۔

ایک بوڑھا آدمی جو ابھی ابھی اجلاس میں شامل ہوا تھا اس نے

کہا :

نہیں یہ طریقہ صحیح نہیں ہے کیونکہ بنی ہاشم یقیناً خونہا لینے پر راضی نہیں ہوں گے جس طرح بھی ہو گا وہ قاتل کا پتہ لگا کر اسے قتل کر دیں گے کس طرح ممکن ہے کہ تم میں سے کوئی اس کام کو رضا کارانہ طور پر انجام دے کیا کوئی تیار ہے ؟

کسی نے جواب نہ دیا،

دوسرے نے کہا :

کیسا رہے گا کہ اگر محمدؐ کو پکڑ کر قید کر دیں ؟ کسی کو ان سے ملنے نہ دیا اس طرح لوگوں سے ان کا رابطہ منقطع ہو جائے گا اور لوگ ان کو اور ان کی دعوت کو بھول جائیں گے ۔

اس بوڑھے نے کہا :

نہیں : یہ اسکیم بھی قابل عمل نہیں ہے ، کیا بنی ہاشم ہاتھ پر ہاتھ دھرے بیٹھے رہیں گے اور تم آسانی کے ساتھ محمدؐ کو گرفتار کر لو گے ؟ اور اگر بالفرض ان کو پکڑ بھی لو تو بنی ہاشم تم سے جنگ کریں گے اور انہیں آزاد کرالیں گے ۔

ایک اور آدمی بولا :

محمدؐ کو اغوا کر کے ایک دور دراز مقام پر چھوڑ آئیں انہیں خفیہ طریقے سے گرفتار کر کے ایک سرکش اونٹ پر بٹھا کر ان کے پاؤں اونٹ کی پیٹھ کے نیچے مضبوطی سے باندھ دیں اور اس اونٹ کو کسی دور دراز مقام پر چھوڑ آئیں تاکہ بیابان کی بھوک و پیاس سے محمدؐ ہلاک ہو جائیں ۔ اور اس صورت میں قبائل میں سے انہیں کوئی بچا بھی لے تو وہ مجبوراً اپنی دعوت

سے دستبردار ہو جائیں گے کیونکہ اس حالت میں انہیں کون پہچانے گا اور کون ان کی باتوں اور ان کی دعوت پر کان دھرے گا یہ ایک بہترین طریقہ ہے اے ضعیف مرد!

وہ بوڑھا تھوڑی دیر خاموش رہا جلسہ میں بیٹھے ہوئے لوگ اسے دیکھ رہے تھے کہ دیکھیں اب وہ کیا کہتا ہے۔ کچھ توقف کے بعد اس نے سکوت کو توڑا اور گفتگو شروع کی:

نہیں۔۔۔ یہ کام بھی قابل عمل نہیں ہے۔ اول تو یہ کہ تم اتنی آسانی سے محمد کو گرفتار نہ کر سکو گے، دوسرے یہ کہ تم نہیں جانتے کہ اگر انہیں بیابان میں چھوڑاؤ اور وہ کسی قبیلے میں چلے جائیں تو پھر کیا ہوگا؟ اپنی عمدہ اور دانشمندی سے کہ جسے وہ قرآن کہتے ہیں اس قبیلے کے لوگوں کو اپنی طرف بلائیں گے اور یوں تمہارے ساتھ جنگ کرنے اور تم سے اور تمہارے بھائیوں اور رسم و رواج سے لڑنے اور تمہارا مقابلہ کرنے کے لئے ایک مضبوط مرکز پائیں گے۔

عجیب بوڑھا ہے؟ جو کچھ کہتے ہیں ان کی مخالفت کرتا ہے؟ اے ضعیف مرد! تم بتاؤ تمہاری تجویز کیا ہے؟ وہ بوڑھا کچھ دیر تک اور خاموش رہا، سب اس کی طرف دیکھ رہے تھے کہ وہ کیا کہتا ہے تھوڑی دیر سوچنے کے بعد دھیمی آواز میں بولا، جانتے ہو کہ اس کا قابل عمل علاج کیا ہے؟

علاج یہ ہے کہ ہر ایک قبیلے سے ایک آدمی منتخب کرو اور انہیں اس بات پر مامور کرو کہ وہ سب

مل کورات کی تاریکی میں محمدؐ پر حملہ کر دیں اور محمدؐ کو  
 ان کے بستر پر ٹکڑے ٹکڑے کر دیں اس طرح  
 سے نبی ہاشم بھی قاتل کو نہ پہچان سکیں گے اور  
 نہ ہی ایک ساتھ سب سے جنگ کر سکیں گے  
 لہذا وہ خون بہا لے کر خاموش اور راضی ہو جائیں گے  
 اجلاس میں شامل لوگوں نے بحث و گفتگو کے بعد اس طریقہ  
 کار کی تائید کی اور اس کو انجام دینے کا ارادہ کر لیا لیکن خداوند عالم کی ذات ان کی  
 باتوں اور ان کے برے ارادوں سے غافل نہ تھی۔

خداوند عالم فرماتا ہے :

ہرگز گمان مت کرو کہ خدا ظالموں کے کردار سے غافل ہے  
 نہیں : ان کے اعمال کی تمام تر سنز کو اس دن تک  
 کہ جس دن سخت عذاب سے انہیں بند اور خیرہ ہوں  
 گی اور گردش کرنے سے رک جائیں گی ٹال دیا ہے  
 اس دن یہ جلدی (دوڑتے ہوئے) اور سہجائے حاضر  
 ہوں گے لوگوں کو اس دن سے ڈراؤ کہ جس کا عذاب ان  
 کو گھیرے گا اور ظالم کہیں گے کہ پروردگار ہماری موت  
 کو کچھ دن کے لئے ٹال دے تاکہ ہم تیری دعوت کو قبول  
 کر لیں اور تیرے پیغمبروں کی پیروی کریں کیا تم ہی نہیں  
 تھے کہ قسم کھاتے تھے کہ ہم پر موت اور زوال نہیں  
 آئے گا ۹۔

## آیت قرآن

”وَمَكْرُؤًا وَّمَكَرَ اللَّهُ ۖ وَاللَّهُ خَبِيرٌ

الْمَاجِدِينَ“

سورۃ آل عمران آیت ۵۴

انہوں نے کمر و فریب کیا اور اللہ نے ان کا جواب دیا  
اور اللہ بہترین نقشہ کشی کرنے والا ہے۔

### سوچئے اور جواب دیجئے

- ① — جب مسلمانوں نے پیغمبر سے مصائب اور سختیوں کی روک تھام کا تقاضہ کیا تو انہوں نے کیا جواب دیا ؟  
اور خداوند عالم کی جانب سے کون سی خوشخبری دی ؟
- ② — ہجرت کی مشکلات کیا تھیں ؟ اور مسلمان کس طرح ان مشکلات پر غالب آتے تھے ؟
- ③ — مسلمان کس طرح ہجرت کر کے مدینہ پہنچا کرتے تھے ؟
- ④ — مسلمانوں کی ہجرت اور استقامت و ایثار نے کفار پر کیا اثر ڈالا ؟
- ⑤ — کفار نے کس مسئلہ کے بارے میں اجلاس منعقد کیا اور کس بات پر ان کا اتفاق ہوا تھا ؟

④ — خداوند مظلوم ظالموں کی سزا کے متعلق  
قرآن مجید میں کیا فرماتا ہے ؟ اور ظالم  
اپنے پروردگار سے کیا کہیں گے اور کیا  
خواہش کریں گے اور خدا انہیں کیا جواب دے گا ؟



jabir.abbas@yahoo.com

## پیغمبر خدا کی ہجرت

①

اللہ تعالیٰ کفار کے منہوں میں رادوں سے آگاہ تھا اس نے کفار کے حیلے سے پیغمبر کو آگاہ کر دیا اور ان کے برے رادے کو پیغمبر کے سامنے ظاہر کر دیا۔ خداوند عالم نے پیغمبر کو خبر دی کہ مشرکوں نے تمہارے قتل پر کمر باندھ رکھی ہے لہذا نہایت خاموشی کے ساتھ چھپ کر اس شہر سے مدینہ کی جانب ہجرت کر جاؤ کہ یہ ہجرت دین اسلام کی بنیاد کو مضبوط بنانے اور محروم لوگوں کو ان ظالموں سے نجات دلانے کا موجب ہوگی۔

تم اللہ کی رضا اور مخلوق خدا کی ہدایت کے لئے اپنے آپ کو بھڑکائی محبت کو پس پشت ڈال کر ہجرت کر جاؤ کیونکہ اللہ تعالیٰ اپنی راہ میں جہاد کرنے والوں اور مہاجرین کی مدد کرتا ہے، ان کی حمایت کرتا ہے اور انھیں سعادت و کامیابی کا راستہ بتاتا ہے۔ اللہ کا دین ہمیشہ ہجرت و جہاد اور یثار و قربانی سے وابستہ رہا ہے



اور ہمیشہ رہے گا۔

پیغمبر خدا نے اللہ کے حکم سے ہجرت کا ایک ارادہ کر لیا۔

لیکن یہ ہجرت اور یہ ارادہ نہایت پرخطر تھا۔ پیغمبر اور ان کا گھر مکمل طور پر دشمنوں کی توجہ کا مرکز بنا ہوا تھا۔ آمد و رفت کی معمولی سی علامت اور گھر میں ہونے والی غیر معمولی حرکات و سکنات پیغمبر کے ارادے کو ظاہر کر دیتیں اور آپ کی ہجرت کے پروگرام کو خطرے میں ڈال سکتی تھیں۔

کفار نے آپ کے گھر اور سونے اور بیٹھنے کی جگہ تک کے متعلق مکمل معلومات حاصل کر لی تھیں تاکہ اس حملہ کی کامیابی کی تمہیل میں کہ جس کو انجام دینے کے طریقہ اور وقت کا تعین ہو چکا تھا کوئی رکاوٹ کھڑی نہ ہو سکے۔

رات کے وقت پیغمبر کی آمد و رفت کے معمولات سے یہ لوگ آگاہ تھے، یہاں تک کہ دروازے کے سوراخ اور دیوار کے اوپر سے پیغمبر کے سونے کی جگہ تک ان کی نگاہوں سے اوجھل نہ تھی۔

یہاں تک کہ شب ہجرت آپ پہنچی۔

پیغمبر نے ہجرت کے موضوع پر حضرت علیؑ سے کہ جنہوں نے ابتداً بعثت سے ہی آپ کی مدد و نصرت کا پیمانہ باندھ رکھا تھا مشورہ کیا اور پوچھا:

اے علیؑ! کیا تم خدا کے اس حکم کی تعمیل میں میری مدد کرو گے؟  
یا رسول اللہ! میں کس طرح سے آپ کی مدد کروں؟

حضرت علیؑ نے کہا:

کام بہت مشکل ہے۔ چالیس کے قریب مشرک چاہتے ہیں کہ

رات کے وقت سب مل کر مجھ پر حملہ کر دیں اور مجھے بستر ہی پر ٹکڑے ٹکڑے کر دیں۔ خدا نے مجھے ان کے اس ارادے سے آگاہ کر دیا ہے اور ہجرت کر جانے کا حکم دیا ہے۔ لیکن اگر میں رات کے وقت مکہ چھوڑ دوں تو یہ میرے بستر کو خالی پا کر اس طرف متوجہ ہو جائیں گے اور میرا چھاکر لیں اور مجھے تلاش کر کے اپنا کام انجام دیں گے اب اس کے تذکرے کی ایک ہی صورت ہے اور وہ یہ کہ میری جگہ کوئی اور بستر پر آج کی رات سو جائے۔ اس طرح مشرکین یہ گمان کریں گے کہ میں اپنے بستر پر موجود ہوں۔ اے علیؑ! کیا تم تیار ہو کہ آج کی رات میرے بستر پر سو جاؤ اگرچہ یہ کام بہت خطرناک ہے کیونکہ چالیس مشرکین تلواریں سونتے ہوئے آدھی رات کے وقت گھر پر حملہ آور ہوں گے اور عین ممکن ہے کہ میری جگہ تمہیں ٹکڑے ٹکڑے کر دیں ؟

حضرت محمدؐ کا یہ بیان سن کر علیؑ نے سوال کیا کیا اس صورت میں آپ محفوظ رہیں گے ؟  
ہاں میں محفوظ رہوں گا اور اگر اس طرح تم نے میری مدد کی تو خدا کے فضل سے میں کامیاب ہو جاؤں گا، حضرت محمدؐ نے جواب دیا۔  
حضرت علیؑ نے فرمایا۔

ہاں ! میں ضرور آپ کی مدد کروں گا :  
حضرت علیؑ کا یہ حکم اور قطعی جواب ایسا تھا کہ جس کی نظیر تاریخ اسلام میں نہیں لائی جاسکتی ۔

ہاں یہ جذبہٴ ایثار و قربانی ہی تھا جو اس بات کی بنیاد بنا کہ

حضرت علی ابن ابی طالبؑ، راہ خدا اور پیغمبر خدا کی حفاظت کے لئے اپنی جان کی بازی لگانے پر آمادہ ہوئے اور اس عہد ویمان پر استقامت و پائیداری کا مظاہرہ کیا جو آپؐ نے پیغمبر خداؐ سے کر رکھا تھا۔

ہاں، علیؑ اپنی جان کو خطرے میں ڈال رہے تھے تاکہ پیغمبر خدا کی جان سلامت رہ سکے۔ اور آپ اللہ کے دین کی تبلیغ کرتے رہیں۔ لوگوں کو خدا پرستی کی دعوت دیتے رہیں اور ظلم و ستم اور فسق و فجور کو جبرمیت اکھاڑ پھینکیں۔

یوں حضرت محمدؐ نے اپنی عظیم الشان ہجرت کا آغاز فرمایا۔ ایک مناسب و موزوں وقت پر مکہ سے مدینہ کے لئے نکل کھڑے ہوئے۔

اس رات کہ جس کا مشرکین کو شدت سے انتظار تھا شیریں آہستہ آہستہ پیغمبرؐ کے گھر کے نزدیک جمع ہوئے اور ابھی رات کا زیادہ حصہ نہیں گزرا تھا کہ چالیس طاقتور اور جنگجو آدمیوں نے تلواریں نیام سے نکال کر پیغمبرؐ کے گھر کا محاصرہ کر لیا۔

دروازے کے سوراخ اور دیوار کے اوپر سے گھر کے اندر دیکھا رات کی دھیمی روشنی میں انھیں نظر آیا کہ محمدؐ معمول کے مطابق سبز رنگ کی چادر اپنے اوپر ڈالے کبھی اس پہلو کبھی اس پہلو کوڑیں بدل رہے ہیں وہ مطمئن ہو گئے کہ آپؐ گھر میں موجود ہیں اور ان کا منصوبہ کامیابی سے ہمکنار ہونے والا ہے۔

ان میں سے کچھ نے چاہا کہ آدھی رات کے وقت گھر پر حملہ

کو دیں اور محمدؐ کو کھڑے نہ کر دیں۔ لیکن بعض نے کہا کہ گھر میں عورتیں اور بچے بھی سوئے ہوئے ہیں یہ انصاف نہیں کہ رات کی تائیگی میں انہیں پریشان کیا جائے پورا گھر ہمارے محاصرہ میں ہے۔ محمدؐ بھی بستر پر سوئے ہوئے ہیں اور ان کے لئے کوئی فرار کا راستہ بھی نہیں ہے تو کیوں جلد بازی دکھائیں۔ \_\_\_\_\_؟ بہتر ہے صبر کریں اور صبح کے وقت حملہ کریں تاکہ سب دیکھ لیں کہ مختلف قبیلوں کے افراد اس قتل میں شریک ہیں۔

انہوں نے صبح تک صبر کیا بعض وہیں پر سو گئے اور بعض پہرہ دیتے رہے کہ کوئی گھر سے باہر نہ نکلنے پائے۔ سحر کے وقت تلواریں برہنہ کئے دروازے اور دیوار پھاڑ کر گھر میں داخل ہوئے اور سعی بخدا کے حجرے کے پاس آ کر جمع ہو گئے۔

حضرت علیؑ علیہ السلام ان کا شور و غل سنتے ہی ایک دم اپنی جگہ کھڑے ہو گئے اور پکارے۔

یہاں کیا کر رہے ہو۔؟

حضرت علیؑ علیہ السلام کی رعب دار آواز سن کر اور ان کے غضب ناک چہرے کو دیکھ کر وہ بے اختیار مہبوت اور حیران پریشان ہو کر اپنی اپنی جگہ رک گئے۔ اور پوچھا:

محمدؐ کہاں ہیں؟

کیا انہیں میرے سپر کیا تھا؟ حضرت علیؑ نے غیظ و غضب کے عالم میں جواب دیا۔

مشکین اپنے پرکرم کی ناکامی اور دن رات کی محنت کے ضائع ہو جانے پر سخت مایوس ہوئے اور فوراً ہی حضرت محمدؐ کی تلاش میں نکل کھڑے ہوئے۔

انہوں نے خیال کیا کہ یا تو محمدؐ مکہ میں چھپے ہوئے ہیں یا پھر منہ کی طرف چلے گئے ہیں دونوں صورتوں میں انھیں تلاش کیا جاسکتا ہے اور گرفتار کر کے قتل کیا جاسکتا ہے۔

مختلف گروہوں کو مکہ کی طرف روانہ کیا تاکہ مکہ سے باہر نکلنے کے راستوں کو کنٹرول میں لے لیں۔ ان لوگوں کو جو پیروں کے نشان پہچانتے ہیں مہارت رکھتے تھے حکم دیا کہ محمدؐ کے قدموں کے نشانات کے ذریعہ اس راستے کو دریافت کریں جہاں سے وہ گزر گئے ہیں۔ اس کے علاوہ عام اعلان کر دیا گیا کہ جو بھی محمدؐ کو گرفتار کرے گا یا ان کی پناہ گاہ کے متعلق بتائے گا اسے ایک تسواونٹ انعام میں دے جائیں گے۔

لوگوں کی بڑی تعداد انعام کے لالچ میں حضرت محمدؐ کو تلاش کرنے کے لئے نکل کھڑی ہوئی۔ سب نے بہت تلاش کیا، تمام جگہوں کو دیکھا یا آخر حضرت محمدؐ کے پیروں کے نشانات انہیں نظر آ ہی گئے۔

پیغمبرؐ کے پیروں کے نشانات کو جو بٹمی، ریت اور پتھروں پر بن گئے تھے پہچان لیا گیا اور ان کی وساطت وہ غارتگ پر پہنچ گئے اور آپس میں کہنے لگے۔

یقیناً محمدؐ اس غار میں چھپے ہوئے ہیں۔

جناب رسولؐ خدا اور البوکبران کی آوازوں کو غار میں سن رہے تھے

اور انہیں دیکھ رہے تھے، لیکن مکڑی کے جالے نے جو غار کے منہ پر بنا ہوا تھا اور جس پر ایک کبوترانڈوں پر بیٹھا ہوا تھا ان کو غار کے اندر جانے سے روک دیا انہوں نے کہا :

کیسے ممکن ہے کہ کوئی غار میں داخل ہو ؟ اگر کوئی غار میں داخل ہوتا تو مکڑی کا جالا ٹوٹا ہوا ہوتا اور کبوتر کا گھونسلہ نیچے گر جاتا اور اس کے اڈے ٹوٹ چکے ہوتے ۔

لیکن انہیں یہ علم نہیں تھا کہ تمام زمین اور آسمان کے موجودات اللہ کی فوج ہیں، اس کا شکریں، اور چونکہ خداوند علیم حکیم ہے۔ وہ اس قسم کے لشکر کو بھیج کر اپنے بندوں کی مدد کرتا ہے خصوصاً ان بندوں کی جو اس کی راہ میں جہاد و ہجرت اور کوشش کرتے ہیں اور مشرکوں کے مکر و فریب سے خوف نہیں کھاتے اور اپنی تمام کوشش کو اللہ کی رضا جوئی میں اور اس کے احکام کے نفاذ کے لئے مشغول رہتے ہیں مکڑی و کبوتر اور خدا خاشاک تمام کے تمام خدا کی فوج ہیں، نظر آنے والی اور نظر نہ آنے والی۔ اور پیغمبران فوجوں کی پناہ میں غار کی تہہ میں البوکبر کے ساتھ بیٹھے ہوئے تھے اور بہت آرام سے باہر دیکھ رہے تھے اور البوکبر کو تسلی دے رہے تھے اور فرما رہے تھے ۔

ڈرو نہیں، خدا ہمارے ساتھ ہے اور مشرکوں کے شر کو ہم سے دو کدے گا۔

کفار نے کافی دیر تک آپ کو تلاش کیا اور آخر کار یوں ہو کر واپس لوٹ گئے ۔

ہم نے پہلے سے اپنے بندوں اور رسولوں سے وعدہ کر رکھا ہے اور تاکید کی ہے کہ ہمارا شکر ہی کامیاب ہوگا سلام ہو تمام پیغمبروں پر اور حمد و سپاس تمام جہانوں کے لئے۔ (انقرآن)

اور یوں خداوند عالم نے اپنے پیغمبر کی مدد فرمائی اور کافروں کے وقار کو ختم اور نیچا کر دکھایا اور اپنے کلمے کو باوقار و بالاتر کر دیا کیونکہ خدا ہمیشہ کامیاب اور حکیم ہے اور کافروں کا مکر اسی طرح ختم ہو جاتا ہے اگرچہ ان کا مکر و فریب اپنی قدرت کی زیادتی سے پہاڑوں کو ہی کیوں نہ گرا دینے والا ہو۔

ہم نے دیکھا کہ اللہ تعالیٰ نے اپنے پیغمبر کی کس طرح مدد کی اور یہ بھی دیکھا کہ خدا کے کیسے شکر پوشیدہ ہیں۔ پس کتنا اچھا ہے کہ ہم بھی اس کی مدد پر اعتماد کریں، اس پر توکل کریں اور اپنی جان و مال سے اس کی راہ میں ہجرت و جہاد کریں کہ یہ طریقہ زندگی کا بہترین اور نیک ترین طریقہ ہے سب سے بہتر ہجرت گناہ سے ہجرت کرنا ہے اور سب سے بڑا جہاد اپنی خواہشات اور شہوت سے جہاد کرنا ہے اور جو بھی خدا کی راہ میں جہاد کرے خدا اس کے لئے کامیابی کے ایسے راستے کھول دیتا ہے جس کا انہیں علم بھی نہیں ہوتا۔

خدا کے خالص بندے جو خدا پر توکل کرتے ہیں اس سے صبر و ثبات قدمی طلب کریں تو جان لیں کہ کامیابی اسی ذات کی طرف سے ہوتی ہے اور تمام قدرت اسی کے ہاتھ میں ہے۔ خداوند عالم اس قسم کے بندوں کے لئے اپنا شکر روانہ کرتا ہے تاکہ اپنے وعدے کو پورا کرے اور یقیناً خدا

وعدہ خلافی نہیں کرتا۔

کون جانتا تھا کہ خدا اپنے پیغمبر کی مٹری کے باریک جانے اور ایک کبوتر سے مدد کرے گا؟ پیغمبر نے لطف خداوندی پر اعتماد کرتے ہوئے ہجرت کے لئے قدم اٹھایا اور کبھی نہ سوچا کہ لوگ مجھے تلاش کریں گے اور مجھے ڈھونڈ نکالیں گے تو پھر کیا ہوگا؟ وہ اللہ کی نصرت کے وعدے پر ایمان و اطمینان رکھتے تھے اور اسی کی مدد سے ہجرت کی طرف اپنا قدم بڑھایا خدا نے بھی آپ کی مدد کی اور یہ خدا کا پاک وعدہ ہے کہ اس کے دین کی مدد کرنے والے کی وہ خود مدد کرتا ہے۔

## آیت قرآنی

« وَلِلّٰهِ جُنُودُ السَّمٰوٰتِ وَالْاَرْضِ »

وَكَانَ اللّٰهُ عَزِيزًا حَكِيْمًا »

زمین و آسمان کا تمام لشکر اللہ کا ہے اور اللہ عزیز و

حکیم ہے» (سورہ فتح ۴۸ آیت ۷)

## سوچئے اور جواب دیجئے

① — پیغمبر خدا نے اپنی ہجرت کا ذکر کس کے سامنے کیا؟ اور کیا فرمایا؟ انہوں نے پیغمبر سے کیا پوچھا؟ اور آخر میں کیا جواب دیا؟



- ۲۔ جب کفار برہنہ تلواروں کے ساتھ پیغمبرؐ کے گھر پر جمع ہوئے تو کیا دیکھا؟ اور کیا سنا؟
- ۳۔ پیغمبرؐ کو تلاش کرنے کے لئے کیا تدبیر کی؟ کتنا انعام مقرر کیا گیا؟
- ۴۔ جس وقت پیغمبرؐ خدا کے پیروں کے نشان تلاش کئے اور غارتگ جا پہنچے تو کیا دیکھا؟
- ۵۔ پیغمبرؐ اور ابو بکرؓ کو غار سے باہر کیا نظر آیا؟ پیغمبرؐ ابو بکرؓ سے کیا فرما رہے تھے؟
- ۶۔ خدا کا شکر کیا چیزیں ہیں؟ اور خدا اپنے مہاجر اور انصار بندوں کی اس شکر سے کس طرح مدد کرتا ہے؟
- ۷۔ سب سے بہترین ہجرت کون سی ہے اور سب سے بہترین جہاد کیا ہے؟
- ۸۔ خداوند عالم نے اپنے نہ نظر آنے والے شکر سے جو کفار کی آنکھوں میں معمولی معلوم ہوتا تھا اس ہجرت میں کس طرح مدد کی؟

## پنہبر خدا کی ہجرت

(۲)

پیغمبر صلی اللہ علیہ وآلہ وسلم تسلسل تین دن تک غار ثور میں مقیم رہے آپ کا دل خدا کی یاد سے مطمئن اور خدا پر توکل و اعتماد سے پراسید و شوق تھا آپ موقع کی تلاش میں تھے کہ حکم کی تعمیل کرتے ہوئے اپنے سفر ہجرت کو دوبارہ شروع کریں اور مدینہ پہنچ جائیں۔

اس ہجرت کے عظیم اثرات و اثرات اور نتائج کسی کے وہم و گمان میں بھی نہیں تھے اور اس ہجرت کا عظیم اور پر وقار استقبال کسی ذہن میں نہ تھا۔ کوئی سوچ بھی نہ سکتا تھا کہ یہ ہجرت تاریخ میں تمام حق پسند اور حق کے متلاشی انسانوں کو اپنی تحریک کی تھا اور اس کے پھیلاؤ کے لئے ہجرت اختیار کرنے کا سبق دے گی۔

اس وقت مکہ کی تمام بد بخت طاقتیں چاہتی تھیں کہ راستے

ہجرت کے لئے آمادہ و تیار ہے۔ اہل مکہ کو بیدار کرنے کے لئے ۱۳ سال تک شدید محنت و کوشش کرنے کے بعد اب اپنا شہر اور اپنا گھر چھوڑنے کے لئے تیار ہے۔ اپنے آپ کو سفر کی صعوبتوں اور مشکلات میں ڈالنے کے لئے تیار ہے۔ اس شہر کو کہ جو ظلم و شرک اور بت پرستی کی غلاظتوں سے پُر ہے ترک کرنے کو تیار ہے۔ صحرا و پہاڑوں کی طرف راہ پیمایا ہونے کو تیار ہے۔ لیکن خداوند عالم آپ سے واضح الفاظ میں وعدہ کرتا ہے۔

وہی ذات جس نے تم پر قرآن نازل کیا اور اس کی پیروی تم پر فرض کر دی تمہیں اس شہر میں ٹھہرے گا۔

اس جانے کا انجام لوٹ کر آنا ہے تم اس شہر میں لوٹ کر آؤ گے اور توحید گے گھر سے بتوں کو توڑ پھینکو گے۔

پیغمبر اسلام نہایت آہستگی کے ساتھ فارکی تاریکی سے باہر آئے اونٹوں پر سوار ہوئے اور مدینہ کی طرف اپنے سفر کا آغاز کر دیا رات کو سفر کرتے اور ستاروں کی چمک سے راستہ معلوم کرتے اور دن میں پہاڑوں کے دروں اور چٹھروں کے سائے میں پناہ لیتے اور آرام کیا کرتے اور رات کو پھر سفر پر چل پڑتے اور راہ خدا میں سہرا تسلیم ہوتے ہوئے ذوق و امید سے راستہ طے کرنے لگتے۔

غیر مانوس راستے سے تیزی کے ساتھ گزرتے تھے۔ یہ ایک طویل و خطرناک اور شوار سفر تھا۔ لیکن راستے کی دوری کو خدا سے امید

نزدیک کر دیتی تھی اور راہ کی سختی کو ”اللہ کے حسن و ثواب کے اعتماد“  
نے آسان کر دیا تھا اور سفر کے خطروں کا بدلہ ”اللہ تعالیٰ کافتح و نصرت  
کا وعدہ تھا۔“

سفر کے دوران ایک روز جبکہ آپ ایک بڑے پتھر کے سایہ  
میں آرام فرما رہے تھے آپ نے دیکھا کہ کفار کا ایک سواری تیزی کے ساتھ  
آپ کی جانب آ رہا ہے۔ اگر یہ سواری نزدیک آ جاتا اور آپ کا راستہ روک  
لیتا تو دوسرے کفار بھی پہنچ جاتے اور آپ کی ہجرت ناکام ہو جاتی لیکن  
پیغمبر خدا کو اپنے پروردگار کے لطف و کرم پر کامل یقین تھا۔ آپ نے  
اپنے ہاتھ دعا کے لئے اٹھائے اور فرمایا۔

اے خدا۔! اے رحمن! جو بندوں پر عنایت کرتا

ہے اے رحیم! جو مومنوں پر مہربانی کرتا ہے تیرے

سوا کسی کی تعریف نہیں کرتے کیونکہ تو ہی حمد و ثنا

کے لائق ہے اور حمد و ثنا تیرے لئے ہی مخصوص ہے

تیرے سوا کسی کو اپنا رب نہیں جانتا کیونکہ تو ہی میرا

پروردگار ہے صرف تو ہی میرا معبود ہے۔ اے

میرے مددگار! میری مدد کر کہ میں نے تیری طرف

ہجرت کی ہے اور میں اس کافر دشمن کے شر سے

محفوظ رکھا اور تو ہی ہر ایک کام پر قادر ہے

فورا ہی پیغمبر کی دعا قبول ہوئی اور سوار کے تیز رفتار گھوڑے

نے اچانک اپنی لگام سوار کے ہاتھوں سے چھڑائی اور دونوں پچھلے پیروں

کے بل کھڑا ہو گیا اور چکر لگا کر جھٹکے کے ساتھ سوار کو زمین پر گرادیا اور ایک طرف کھڑا ہو گیا۔ سوار اٹھا اور سخت تکلیف اور غصہ کے عالم میں دوبارہ گھوڑے پر سوار ہوا۔ چند قدم چلنے کے بعد گھوڑے نے پھر اسی طرح سے زمین پر گرادیا۔

غرض دو تین مرتبہ ایسا ہی ہوا تو سوار سمجھ گیا کہ گھوڑے کی اس ناراضگی کیا وجہ ہے۔ سوار نے اپنے ارادے کو بدلا اور معذرت خواہی کے لئے خدمت پغیمبر میں حاضر ہوا اور معافی چاہی۔

رسول خدا نے اس سے فرمایا کہ اب جب کہ تجھے حقیقت کا علم ہو گیا ہے جلدی سے واپس لوٹ جا اور ہمارے تعاقب میں جو بھی اس طرف آ رہا ہے اسے واپس لوٹا دے۔

کافر واپس چلا جاتا ہے اور پیغمبر خدا تیز رفتاری سے مدینہ کی جانب چل پڑتے ہیں یہاں تک کہ آپ مدینہ کے نزدیک پہنچ گئے مسلمانان مدینہ، انصار و مہاجر، عودت مرد، بچے بوڑھے سب کے سب آپ کے شوق دیدار میں منتظر نگاہوں کے ساتھ بیرونا مدینہ آپ کے استقبال کے لئے موجود تھے۔

یگانہ ایک ان لوگوں نے دود سے رسول خدا کو گاتے ہوئے دیکھا اور عالم شوق میں بے اختیار صدا گئے تکبیر بلند کرتے ہوئے اور صلوات و سلام بھیجتے ہوئے آپ کی سمت دوڑے۔ رسول خدا مدینہ سے نزدیک ایک قبائلی دیہات میں قیام پذیر ہوئے تاکہ حضرت علیؓ اور ان کے ہمراہی بھی پہنچ جائیں۔

ہجرت پیغمبر اکرمؐ اتنا عظیم اور اہم واقعہ ہے کہ اسلامی تاریخ کی ابتداء اسی سے ہوئی۔ ہجرت کے ذریعہ ہمیں سبق دیا گیا کہ ہر زمانہ کے لوگ پیغمبرؐ کی اس سیرت پر عمل کریں اور ہمیشہ اپنا رخ خدا کی جانب اور اپنے قدم ہجرت کی راہ میں اٹھانے کے لئے تیار رہیں۔ اور مسلسل کہیں کہ۔۔

پروردگار! ہم نے ایمان کی نڈا دینے والے کی پکار کو سنا۔ وہ کہہ رہا تھا کہ پروردگار پر ایمان لے آؤ پروردگار! ہم ایمان لے آئے ہمارے گناہوں کو معاف کر دے، ہماری خطاؤں کی پردہ پوشی کر اور ہمیں نیک اور صالح لوگوں کے ساتھ اس دنیا سے اٹھا۔ خدایا: جو کچھ تو نے اپنے پیغمبروں سے وعدہ کیا ہے ہمیں عنایت فرما اور ہمیں قیامت کے دن ذلیل و خوار نہ کرنا کہ تو کبھی وعدہ خلافتی نہیں کرتا۔ اس طرح اپنے پروردگار سے راز و نیاز کریں اور اس سے یوں جواب سنیں کہ:

خداوند عالم نے تمہاری دعا کو قبول کر لیا کہ میں ہرگز تمہارے (خواہ مرد ہوں یا عورت) کسی عمل کو ضائع اور بغیر اجر کے نہ چھوڑوں گا جن لوگوں نے ہجرت کی ہے اور اپنے گھر بار کو چھوڑ دیا ہے، خدا کی راہ میں تکالیف اور اذیتوں سے دوچار ہوئے ہیں اور

اللہ تعالیٰ کے راستے میں جنگ و جہاد کیا ہے یہاں تک کہ وہ قتل ہو جائیں، خدا ان کی خطاؤں اور گناہوں کو چھپائے گا اور انہیں بخش دے گا اور اس بہشت میں کہ جس کے گھسنے درختوں کے نیچے نہریں جاری ہیں اقل کر گئے۔ یہ اللہ کا ثواب و تحفہ ہے اور یقیناً اچھا ثواب تو اللہ ہی کے پاس ہے۔ خبردار کافروں کے چند دن تمہارے شہر میں آمد و رفت تمہیں محو میں مبتلا نہ کر دے یہ تھوڑے دن کچھ فائدہ دیکھیں گے پھر ان کا مقام و ٹھکانہ جہنم میں ہوگا جو بہت بری جگہ ہے لیکن وہ لوگ کہ جنہوں نے اللہ تعالیٰ کی ذات سے تقویٰ اختیار کیا ان کے لئے وسیع و کشادہ بہشت ہے کہ جس کے درختوں اور باغوں کے نیچے پانی سے بھری نہریں جاری ہیں۔ وہ اس پُرامن اور خوبصورت جگہ میں زندگی بسر کریں گے یہ ہدیہ ہے ان کے لئے خداوند عالم کی طرف سے البتہ وہ جو اللہ کے نزدیک ہے ابرار لوگوں کے لئے وہ بہت ہی بہتر ہے۔

ابرار اور نیک لوگ اللہ تعالیٰ کی دعوت کو دل و جان سے سنتے ہیں اور اللہ کی راہ میں ہجرت کرتے ہیں زمین کی فضا کو بہت وسیع پاتے ہیں اور ابراہیمؑ ہمیشہ ہجرت میں زندگی بسر کرتے ہیں ظلم و ستم اور جہاد

کی زمین سے عدل و علم کی سرزمین کی طرف اور بدی سے نیکی کی طرف اور  
برائی سے اچھائیوں کی طرف ہمیشہ ہجرت کرتے ہیں۔ حقیقت میں  
ہمارا وہ ہے جو برائیوں سے ہجرت کر کے اور انھیں ترک کرے

## آیت قرآن

”إِذْ هُمْ فِي الْغَارِ إِذْ يَقُولُ لِصَاحِبِهِ  
لَا تَحْزَنْ إِنَّ اللَّهَ مَعَنَا فَأَنْزَلَ اللَّهُ  
سَكِينَتَهُ عَلَيْهِ وَأَيَّدَهُ بِجُنُودٍ لَّمْ  
تَرَوْهَا وَجَعَلَ كَلِمَةَ الَّذِينَ كَفَرُوا  
السُّفْلَىٰ وَكَلِمَةَ اللَّهِ هِيَ الْعُلْيَا ۗ وَاللَّهُ

جب وہ دو غار میں تھے اور وہ اپنے ساتھی سے  
کہہ رہے تھے کہ رنج و ملال نہ کرو اللہ ہمارے ساتھ  
ہے۔ اللہ نے اس پر اطمینان اور سکون قلب  
نازل فرمایا اور اس کی ایسے شکروں سے مدد کی  
کہ تم انھیں دیکھ نہیں سکتے اور اللہ نے کافر و کابلا  
نیچا کر دیا اور اللہ کا بول تو اونچا ہی ہے اللہ بڑبڑ  
اور دانا و بینا ہے۔“

(سورہ توبہ آیت ۴۰)



## سوچئے اور جواب دیجئے

- ① — پیغمبر خدا کتنے دن غار میں پوشیدہ رہے ؟
- ② — جب پیغمبر کے ساتھی کافروں کی آواز سن کر خوفزدہ ہوئے تو پیغمبر نے کن الفاظ میں انھیں تسلی دی ؟
- ③ — آپ کے غار میں پوشیدہ رہنے کے دوران کون گویا آپ کے لئے غذا اور پانی لے کر آتے تھے ؟
- ④ — امانت اور اس سے اس کے مالکوں کو بڑھانے کے سلسلہ میں اسلام کا کیا حکم ہے ؟
- ⑤ — چند سوال خود سے بناؤ ؟

## بابرکت پیہ

خداوند عالم نے پیغمبر کو مبعوث کیا تاکہ لوگوں کو صحیح اور درست زندگی گزارنے کے اصول اور طریقے بتائیں اور انہیں فردی اور اجتماعی زندگی کے صحیح اصول اور طریقوں سے روشناس کرائیں پیغمبر کی سیرت اور سنت، زندگی کے لئے بہترین سبق ہے اور آپ کی گفتگو ان لوگوں کے لئے بہترین راہنما ہے۔

مندرجہ ذیل سطور میں ہم ایک واقعہ نقل کرتے ہیں جس میں آپ دیکھیں گے کہ رسول خداؐ کس طرح معاشرے میں زندگی گزارتے ہیں تھے آپ کیسا لباس زیب تن کرتے تھے اور کس طرح آپ حاجت مندوں کی مدد کو پہنچتے تھے :

جناب رسول خداؐ کا لباس پرانا اور بوسیدہ ہو چکا تھا آپ

نے کچھ پیسے حضرت علی علیہ السلام کو دئے اور فرمایا کہ بازار جاؤ اور پیسے لئے ایک قمیص لے آؤ !

حضرت علی علیہ السلام اس واقعہ کو یوں بیان کرتے ہیں کہ:  
میں نے پیغمبر سے پیسے لئے اور بازار سے ان پیسوں  
کی دوبارہ درہم تھے ایک قمیص خریدی اور لاکھ پیغمبر کی  
خدمت میں پیش کر دی پیغمبر نے قمیص لی اور اسے  
تھوڑی دیر دیکھا پھر فرمایا: کیا بازار میں اس سے سستی  
قمیص بھی موجود تھی؟ میری خواہش ہے کہ اس سے  
سستی قمیص پہنوں کیا بیچنے والا اس قمیص کو  
واپس لے لے گا؟

پتہ نہیں میں جاتا ہوں اور اس سے اس بارے میں  
بات کرتا ہوں۔

میں نے جواب دیا اور پیغمبر سے قمیص لی اور بیچنے والے کے  
پاس گیا اور اس سے کہا:

میں نے یہ قمیص پیغمبر کے لئے خریدی تھی لیکن  
پیغمبر چاہتے ہیں کہ اس سے سستا لباس پہنیں کیا تم  
اس قمیص کو واپس لے سکتے ہو؟

بیچنے والے نے وہ قمیص لی اور بارہ درہم واپس کر دئے میں  
نے اس کا شکریہ ادا کیا اور رسول خدا کی خدمت میں حاضر ہوا، رسول خدا  
نے فرمایا:

بہتر یہ ہے کہ ہم دونوں اکٹھے بازار چلیں اور کوئی  
 سستا لباس تلاش کریں ،  
 ہم دونوں بازار کی طرف چل دیئے راستے میں ایک لڑکی گلی کے  
 کنارے بیٹھی رو رہی تھی۔ رسول خداؐ اس کے نزدیک گئے اور پوچھا  
 ” پیاری بیٹی! کیا ہوا ہے؟ کیوں پریشان ہو؟  
 کیوں رو رہی ہو؟  
 وہ چھوٹی بچی پیغمبرؐ کو پہچانتی تھی اس نے اپنی آنکھوں سے  
 آنسو صاف کئے اور بولی:

یا رسول اللہؐ! میں ایک گھر کی کیز اور خدمتگار ہوں  
 مجھے چار درہم دے گئے کہ ان سے سودا خریدوں لیکن  
 وہ پیسے مجھ سے کہیں کم ہو گئے ہیں، اگر خالی ہاتھ گئی  
 تو وہ پوچھیں گے اور مجھے ماریں گے۔ کچھ مجھ  
 میں نہیں آ رہا کہ کیا کروں؟ گھر جانے کی ہمت نہیں  
 ہو رہی۔۔۔“

پیغمبر خداؐ نے نہایت مہربانی اور شفقت سے اسے تسلی دی  
 اور فرمایا:

بیٹی افسوس نہ کرو، یہ چار درہم تو اور سودا لے کر گھر  
 لوٹ جاؤ۔۔۔

اس لڑکی نے وہ درہم لئے اور خوش خوش وہاں سے چلی گئی  
 ہم بھی بازار کی طرف روانہ ہو گئے پیغمبرؐ نے ایک سادہ لباس چار درہم میں

خریدا وہیں پہنا اور خدا کا شکر ادا کیا ۛ

کیا ہی اچھا ہوا اگر آپ یہ جان لیں کہ جب پیغمبرؐ نیا لباس پہنتے تھے تو کیا دعا فرماتے تھے آپ فرماتے تھے ۔

اللہ کا شکر ہے کہ اس نے یہ لباس مجھے عنایت فرمایا تاکہ اس کے ذریعے میں اپنے بدن کو دھانپ سکوں خدایا! اس لباس کو میرے لئے خیر و برکت کا لباس قرار دے اور مجھے اس میں سالم اور

عافیت سے رکھ ۛ

ہمارے پیغمبرؐ گرامی کبھی اللہ تعالیٰ کی یاد سے غافل نہیں ہوا کرتے تھے اپنے آپ کو اس کا بندہ سمجھتے تھے اور ہمیشہ اس کے بے شمار الطاف اور نعمتوں پر شکر ادا کرتے تھے ،

حضرت علیؑ علیہ السلام فرماتے ہیں کہ :

جب ہم گھر واپس آئے تو ایک آدمی کو دیکھا جو ایک پھنپرا ہوا لباس پہنے ہوئے لوگوں سے مدد کا طالب ہے اور کہہ رہا ہے کہ جو بھی میرے جسم کو لباس کے ذریعہ دھانپے گا خدا اسے ہشتی لباس پہنائے گا۔ پیغمبرؐ اس کے نزدیک گئے۔ ابھی کچھ دیر پہلے جو لباس آپؐ نے خریدا تھا اسے اپنے جسم سے اتارا اور اس مرد کو دے دیا اور فرمایا کہ اسے پہن لو۔ آپؐ نے کچھ دیر اس سے اور باتیں کیں، وہ آدمی بہت خوش ہوا اور پیغمبرؐ کا شکر یہ ادا کرنے لگا ۛ

پیغمبرؐ نے فرمایا :

جو مسلمان اللہ کی رضا کی خاطر کسی مسلمان کو لباس  
دے گا تو جب تک وہ لباس اس مسلمان کے  
جسم پر رہے گا لباس دینے والا خدا کی ضمانت  
و حفاظت اور خیر و برکت میں رہے گا۔

ہم دوبارہ بازار آئے اور چار درہم میں ایک اور قمیص خریدی پیغمبر  
نے اسے پہنا اور پھر اسی طرح اللہ کا شکر ادا کیا اور گھر کی طرف واپس آنے  
لگے راستہ میں ہمیں یہ دیکھ کر بہت تعجب ہوا کہ وہ لڑکی جسے ہم نے پہلے  
چار درہم دیے تھے وہ ابھی تک گلی کے کنارے بیٹھی ہوئی ہے پیغمبر اس  
کے نزدیک گئے اور پوچھا:

”گھر کیوں نہیں گئی؟ کیا کچھ خریدا نہیں؟“

لڑکی نے جواب دیا:

”یا رسول اللہ! کیوں نہیں چیزیں تو میں نے خریدی ہیں لیکن بہت  
دیر ہو گئی ہے، میں ڈرتی ہوں کہ گھر والے مجھے ماریں گے اور کہیں گے کہ انہی  
دیر کیوں کی؟“

پیغمبر نے فرمایا:

”ڈرو نہیں، میں تمہارے ساتھ چلی کہ تمہاری سفارش کرتا ہوں  
لڑکی خوش ہو گئی اور گھر کا پتہ بتانے کے لئے ہمارے آگے آگے چلنے  
لگی جب ہم گھر کے دروازے پر پہنچے تو پیغمبر نے آواز بلند گھر کے مالک  
کو سلام کیا کسی نے جواب نہ دیا، دوبارہ سلام کیا پھر بھی کوئی جواب نہ پایا  
پیغمبر ہمیشہ پسند کرتے تھے کہ مسلمانوں کو سلام کریں،

جس کے پاس سے گزرتے اسے سلام کرتے خواہ وہ فقیر ہو یا امیر،  
چھوٹا ہو یا بڑا آپ نہایت عمدہ سلوک و رفتار کے مالک تھے آپ  
کے لبوں پر ہمیشہ ہلکی ہلکی مسکراہٹ کھیلتی رہتی اور آپ زور سے قہقہہ  
لگا کر نہیں ہنستے تھے۔ ہمیشہ انکساری سے پیش آتے تھے لیکن اس انکساری  
میں احساس کمتری کا ذرہ برابر شائبہ تک نہ ہوا تھا آپ سخی تھے لیکن ہرگز  
فضول خرچہ نہیں کرتے تھے نرم دل اور رقیق القلب تھے، تمام مسلمانوں  
سے محبت کرنے والے اور ان پر مہربان تھے،

اسی تواضع و انکساری کے پیش نظر آپ نے تیسری مرتبہ سلام  
کیا کسی نے گھر کے اندر سے جواب دیا،  
اسلام علیکم یا رسول اللہ،  
اور فوراً دروازہ کھول دیا۔  
رسول خداؐ نے فرمایا:

میں نے اس سے پہلے دو مرتبہ سلام کیا تھا لیکن تم نے کوئی جواب  
نہیں دیا، کیا میری آواز کو نہیں سن رہے تھے؟  
صاحب خانہ نے دست بستہ عرض کیا:

کیوں نہیں یا رسول اللہ! لیکن آپ کی دلکش آواز اور سلام کرنا میرے  
دل کو اس قدر بھایا کہ بے اختیار میرا جی آپ کی من موہی آواز کو دوبارہ سننے  
کے لئے چل گیا۔

پیغمبر خداؐ نے فرمایا:

یہ لڑکی تاخیر سے گھر لوٹی ہے لیکن یہ بے قصور ہے، میں اس لئے آیا

ہوں کہ اس کی سفارش کروں، تم اسے معاف کر دو۔

صاحب خانہ کہا،

یا رسول اللہ! آپ کی بابرکت تشریف آوری کے سبب میں نے  
اس لڑکی کو معاف کیا اور راہِ خدا میں آزاد کیا،

پیغمبرِ خدا بہت خوش ہوئے، صاحب خانہ کا شکریہ ادا کیا اور ساتھ  
ہی ساتھ خداوندِ عالم کا بھی شکر ادا کیا۔

واپسی میں آپ نے مجھ سے فرمایا:

یا علی! یہ بارہ درہم کتنے بابرکت تھے جنہوں نے دو آدمیوں  
کو لباس پہنایا اور ایک کینیز کو آزاد کرایا۔

سچ ہے، اگر پیغمبر نے اس قیمتی لباس کو پہنایا ہوتا تو کس  
طرح ممکن تھا کہ ان کی مدد ہو سکتی تھی پیغمبر کے بارے میں کتنا اچھا کہا گیا ہے  
کہ وہ ”خفيف المؤونة وكثير المعونة“ (کمتر مدد لینے والے  
اور زیادہ مدد کرنے والے) البتہ ہر مسلمان کو چاہیے کہ وہ آپ کی پیروی  
اختیار کر کے ایسا ہی ہو جائے۔

## آیت قرآن

”أَمِنُوا بِاللّٰهِ وَرَسُوْلِهِ وَاَنْفِقُوا  
مِمَّا جَعَلَكُمْ مُّسْتَخْلِفِيْنَ فِيْهِ  
فَالَّذِيْنَ اٰمَنُوْا مِنْكُمْ وَاَنْفَقُوا لَهُمْ  
اَجْرٌ كَبِيْرٌ“




خدا اور اس کے رسولؐ پر ایمان لاؤ اور اس سے جو  
خدا نے بطور امانت تمہارے اختیار میں قرار دیا ہے  
خرچ کرو تم میں سے جو لوگ ایمان لے آئے اور  
خرچ کرتے ہیں ان کے لئے بہت بڑا اجر ہوگا۔  
”سورہ مائدہ آیت ۷۰“

## سوچئے اور جواب دیجئے

- ① وہ چھوٹی بچی جو پیغمبر اکرمؐ کو راستے میں ملی کیوں رو رہی تھی؟ پیغمبرؐ نے اس سے کیا پوچھا؟ اس نے آپؐ کو کیا جواب دیا؟
- ② جب پیغمبرؐ نبیا باس پہنتے تھے تو کس طرح اوکنا الفاظ میں اللہ کا شکر ادا کرتے تھے؟ اور خدا سے کیا طلب کرتے تھے؟
- ③ پیغمبرؐ نے ایک مسلمان کو رضائے الہی کی خاطر لباس پہننے کا کیا ثواب بیان فرمایا ہے؟
- ④ پیغمبرؐ نے واپس لوٹنے پر اس لڑکی کس حالت میں دیکھا؟ اور اس سے کیا گفتگو کی؟
- ⑤ رسولؐ کی سیرت لوگوں کو سلام کرنے اور ان سے میل ملاپ میں کیسی تھی؟ کیا تم بھی کوشش کرو گے کہ رسولؐ کی طرح لوگوں سے شفقت اور مہربانی سے پیش آؤ؟

- ⑥ — رسول خدا کے بارے میں کہا گیا کہ وہ خفیف  
الموؤنہ اور کثیر المعونہ تھے  
اس کی وضاحت کیجئے ؟
- ⑦ — پیغمبر خدا کی صفات میں سے دس صفات  
کو بیان کیجئے ؟



## باہمی تعاون

جو شخص بھی اپنے آپ کو دوسروں سے برتر سمجھے  
اور اپنے بوجھ کو دوسروں پر ڈالے، خدا کے غیظ و  
غضب کا شکار ہوگا،  
لعنت اور نفرین ہو اس پر کہ جو اپنی زندگی کا بوجھ  
دوسرے کے کندھے پر ڈالتا ہے،  
یہ دونوں اقوال رسول گرامی کے ہیں۔ آپ مسلمانوں کو تعلیم  
دیتے ہیں کہ سستی اور تنہا روی سے پرہیز کریں اور محنت و کوشش سے  
اپنی روزی اپنے ہاتھ سے کمائیں خدا کے لطف و کرم کی امید رکھیں اور  
اپنی دنیا کو پاک و پاکیزہ اور آباد بنائیں،  
نہ صرف یہ کہ اپنے بوجھ کو دوسروں پر نہ ڈالیں بلکہ دوسرے مسلمانوں

کے بوجھ کو بھی بانٹیں اور اپنی مدد کا ہاتھ ان کی طرف بڑھائیں اور جان لیں کہ خداوند عالم نیکی کرنے والوں کو پسند کرتا ہے اور ان کے اجر کو ضائع نہیں کرتا :

جانتے ہیں، رسولِ خدا نے اس نیک خصلت کی لوگوں کو کس طرح

تعلیم دی \_\_\_\_\_ ؟

کیا صرف اپنی گفتگو سے \_\_\_\_\_ ؟

نہیں بلکہ گفتار سے زیادہ اپنے رفتار و عمل سے آپؐ نے اچھی باتوں کی تعلیم دی کیونکہ پیغمبر اکرمؐ جو کچھ فرماتے تھے اس پر کامل ایمان رکھتے تھے اور اس سے پہلے کہ لوگوں کو کسی کام کی دعوت دیں، خود اس پر ایمان اور بصیرت سے عمل کرتے تھے۔

لوگ بھی چونکہ آپؐ کی صداقت اور ایمان کو نہ صرف آپؐ کے قول میں بلکہ آپؐ کے اعمال و افعال میں بھی دیکھ رہے ہوتے تھے لہذا آپؐ سے اور آپؐ کے خدائی پیغام سے عقیدت کا اظہار کرتے اور آپؐ کی پیروی کرتے تھے،

اس بات کو اچھی طرح سمجھنے کے لئے بہتر یہ ہے کہ ہم آپؐ کے ساتھ ایک سفر پر چلیں اور آپؐ کے سلوک و رفتار اور عادات و اطوار کو بالخصوص لوگوں کی مدد اور ان سے مدد و تعاون کے سلسلے میں آپؐ کی روش کو قریب سے دیکھیں۔

پیغمبرؐ سفر پر جانے کے لئے تیار ہیں آپؐ نے گنگھی، مساکن اور مختصر سا سامان سفر اٹھایا، اور اپنے ہم سفروں اور ساتھیوں کو بھی

ہدایت کر رہے ہیں کہ وہ سب بھی اپنا سامان سفر اور ضرورت کی چیزیں ساتھ لے لیں تاکہ سفر میں دوسروں کے لئے زحمت کا باعث نہ بنیں۔

تمام تیاریاں مکمل ہونے کے بعد آپ نے گھر سے نکلنے ہوئے اپنے اہل و عیال اور دوستوں کو نہایت گرم جوشی سے خدا حافظ کہا جب قافلہ روانگی کے لئے حرکت میں آیا تو آپ نہایت خضوع و خشوع کے ساتھ خداوند متعال سے یوں مخاطب ہوئے۔

خدا یا تیری رضا و عنایت سے سفر کر رہا ہوں اور تیری ذات کی طرف متوجہ ہوں اور تیری رحمت پر اعتماد کرتا ہوں۔ خدا یا اس سفر میں تمام امید و اطمینان تیرے لطف سے وابستہ ہے تو میری حاجات کو براہِ جس چیز کو تو میرے لئے پسند کرتا ہے اسی کی توفیق عنایت فرما کہ تو میری مصلحت کو مجھ سے بہتر جانتا ہے خدا یا: پرہیز گاری اور تقویٰ کو میرے راستے کا سامان قرار دے اور مجھے اپنی رحمت و مغفرت کا مستحق قرار دے اور جس طرف بھی جاؤں مجھے ملے اور اچھائی کی طرف متوجہ کر دے۔۔۔

اس سفر میں بھی دوسرے سفروں کی طرح آپ کا روانہ کے آخر میں چل رہے تھے تاکہ کمزور و ضعیف اور پیچھے رہ جانے والوں کی خبر گیری کرتے رہیں۔

راستے میں ایک جگہ کھانا کھانے اور رُستہ کے لئے

یہ قافلہ ٹھہرا پیغمبر اکرم کے فرمان اور خواہش کے مطابق اونٹوں سے سامان اتار کر انہیں بیابان میں چھوڑ دیا گیا تاکہ وہ بھی کھاس پھونس سے اپنا پیٹ بھریں۔

قافلہ کا ہر آدمی کسی نہ کسی کام میں مشغول ہو گیا ایک گروہ بانی لینے چلا گیا، کچھ لوگوں نے دنبہ ذبح کیا اور اس کی کھال اتارنے میں مشغول ہو گئے۔ ایک دو آدمی اونٹوں کی حفاظت کرنے لگے اسی دوران پیغمبر نے فرمایا کہ میں آگ جلانے کے لئے بیابان سے سوکھی لکڑیاں اکٹھی کر کے لاتا ہوں۔

اصحاب نے کہا: یارسول اللہ! آپ تھکے ہوئے ہیں آرام کریں ہم خود سب کام انجام دے لیں گے؟  
آپ کا کیا خیال ہے؟  
آیا رسول خدا نے اصحاب کی اس پیش کش کو قبول کر لیا ہو گا اور اپنی تھکاوٹ دور کرنے کے لئے آرام کی غرض سے لیٹ گئے ہوں گے؟

اس سلسلہ میں کیا جواب ہے آپ کا؟  
خدا اس بات کو پسند نہیں کرتا کہ کوئی اپنے آپ کو دوسروں سے برتر سمجھے اور اپنے کام کی زحمت کو ان کی گردن پر ڈالے  
یہ تھا پیغمبر اکرم کا جواب:

تم بھی میری طرح سفر سے تھکے ہوئے ہو جس طرح

میں غذا کھانے میں تمہارے ساتھ شریک ہوں گا  
 کام کرنے میں بھی مجھے تمہارا شریک ہونا چاہیے یہ اسلامی  
 طریقہ نہیں ہے کہ میں آرام کروں اور تم لوگ کام کرو نہیں  
 ایسا نہیں ہو گا میں بھی تمہاری طرح کوئی کام انجام دوں گا،  
 آپ اٹھے اور جلانے کے لئے سوکھی لکڑیاں جمع کرنا شروع کر  
 دیں۔ اس طرح تمام لوگوں نے مل جل کر اور باہمی تعاون سے کھانا تیار کیا اور  
 نہایت مہر و محبت کے ساتھ کٹھے بیٹھ کر تناول کیا۔

پیغمبر اسلامؐ باوجود اس مقام اور خدائی منصب اور اجتماعی  
 حیثیت کے ایک عام مسلمان کی طرح زندگی بسر کرتے تھے آپؐ کی خوراک اور  
 لباس بھی دوسرے عام مسلمانوں کی طرح تھا بلکہ بسا اوقات ان سے بھی  
 زیادہ معمولی قیمت کا ہوا کرتا تھا اپنے ذاتی کاموں کو اکثر اوقات خود ہی انجام  
 دیتے تھے اپنی جوتی اور لباس کو پسینہ لگاتے تھے گھر کے کاموں میں مدد  
 فرمایا کرتے تھے مشکیزہ کے ذریعہ گھر میں پانی لاتے تھے اور کبھی کبھی خود  
 کھانا تیار کرتے تھے: بچوں کی نگہداشت و پرورش میں مدد کیا کرتے  
 تھے۔ گھر کا دروازہ کبھی خود آکر کھولتے تھے کندم اور جو کا آنا پسینے اور  
 روٹی پکانے میں مدد کیا کرتے تھے، حیوانات کا دودھ دوہتے تھے، انہیں  
 پانی پلاتے اور چارہ ڈالتے تھے،

کشادہ روٹی سے لوگوں سے پیش آتے تھے اور خندہ پیشانی کے  
 ساتھ لوگوں سے گفتگو کرتے تھے، کوشش کرتے تھے کہ ہر ایک کو یہاں تک کہ بچوں  
 کو بھی سلام کریں اور فرمایا کرتے تھے کہ:

میں بچوں کو سلام کرتا ہوں تاکہ بچوں کا احترام اور عزت  
 میری امت کی ایک اچھی سنت قرار پائے اور مسلمان  
 بچوں کو سلام کریں اور ان کا احترام کریں،  
 آپ بد مزاج اور بد زبان نہیں تھے اگر آپ کے سامنے کوئی کسی  
 کی برائی کرتا تو آپ ناراض ہو جاتے اور فرماتے کہ رک جاؤ، کوئی اور بات کرو  
 سب مسلمانوں کے لئے مہربان اور ہمدرد تھے اور ان کی مدد کو پہنچتے تھے۔ اور  
 اپنے کام دوسروں پر ڈالنے سے پرہیز کرتے تھے،  
 ایک دن مسلمانوں کی ایک جماعت جو سفر سے لوٹ کر آئی تھی آپ  
 کی خدمت میں حاضر ہوئی اور اپنے ساتھیوں میں سے ایک کی تعریف کرنے لگی۔  
 یہ لوگ کہنے لگے کہ وہ کتنا دیندار اور متقی ہے اس نے کسی کو کوئی  
 تکلیف اور ایذا نہیں پہنچائی جب ہم راستے میں کہیں قیام کرتے تو وہ فوراً  
 پانی تلاش کر کے وضو کرتا اور نماز میں مشغول ہو جاتا اسے سوائے نماز اور  
 دعا کے کسی کام سے سروکار نہ تھا،

پیغمبر اکرمؐ نے دریافت کیا :  
 اگر اس کی سفر میں یہ عادت تھی تو اس کے کام کاج  
 کون کرتا تھا؟ اس کے اونٹ کا سامان کون اٹاتا  
 تھا؟ کون اس کے لئے غذا اور پانی لاتا تھا؟ کون اس  
 کے لئے کھانا پکاتا تھا؟ اور چلتے وقت کون اس  
 کے اونٹ پر سامان لاتا تھا؟

یا رسول اللہ! ان تمام کاموں کو ہم فخریہ طور پر انجام دیتے



تھے ! ” ان لوگوں نے جواب دیا ،


رسول خداؐ نے ارشاد فرمایا :

یقیناً تم اس سے بہتر ہو اور اللہ کے نزدیک بلند  
درجہ رکھتے ہو یہ ٹھیک نہیں کہ ایک مسلمان اپنے کام کا  
بوجھ دوسروں کی گردن پر ڈالے اور خود اپنے خیال میں  
عبادت کرنا شروع کر دے نماز و دعا اپنی جگہ بہترین عبادت  
ہیں لیکن سعی و کوشش بھی ایک بہت بڑی عبادت ہے  
اور خدا تعالیٰ کی مخلوق کی خدمت کرنا بھی بڑی عبادت

ہے ،

اب آپ سوچئے کہ :

آپ کس طرح اللہ کی مخلوق کی خدمت کرتے ہیں ؟ کن کاموں میں  
ان کے ساتھ مدد و تعاون کرتے ہیں ؟  
کیا آپ کا اپنا ارادہ ہے کہ اپنے در سے اور گھر کے کاموں کو خود  
انجام دیں گے اور دوسروں کے کاندھوں پر بوجھ نہیں ڈالیں گے ؟  
کیا آپ کوشش کرتے ہیں کہ ماں باپ اور دوسرے افراد کا بوجھ  
اٹھائیں اور خود کسی پر بوجھ نہ بنیں ؟  
مختصر یہ کہ آپ رسول خداؐ کی اس سنت پر کس طرح عمل پیرا  
ہوں گے ؟



## آیت قرآن

وَتَعَاوَنُوا عَلَى الْبِرِّ وَالتَّقْوَىٰ وَلَا


تَعَاوَنُوا عَلَى الْإِثْمِ وَالْعُدْوَانِ ۚ

نیک کاموں اور تقویٰ میں ایک دوسرے سے تعاون  
کرو اور ظلم و گناہ میں کسی سے تعاون نہ کرو ۛ

## سوچیے اور جواب دیجئے

- ① ————— عام طور پر پیغمبر کون سی چیزیں سفر میں اپنے ہمراہ لے جاتے تھے؟ کیا آپ بتا سکتے ہیں کہ ان تمام چیزوں کا سفر میں ساتھ لے جانا رسول خدا کی کن صفات کی نشان دہی کرتا ہے؟
- ② ————— پیغمبر سفر کرتے وقت اپنے اصحاب کو کیا تاکید کیا کرتے تھے اور کیوں؟
- ③ ————— رسول خدا کی عادت اور سیرت، سفر کرنے سے پہلے اپنی قوم، دوستوں اور اہل بیت کے ساتھ کیا تھی؟ پیغمبر کی یہ سیرت ہمیں کیا درس دیتی ہے؟
- ④ ————— قافلہ کی روائی کے وقت رسول خدا کون سی دعا پڑھا کرتے تھے؟ آپ کی دعا کے الفاظ بتائیے؟

- ۵۔ عام طور پر پیغمبرِ قافلے کے کس حصہ میں چلا کرتے تھے ؟
- ۶۔ درمیانِ راہ قیام کے وقت ، رسولِ خداؐ جانوروں کے متعلق کیا حکم دیا کرتے تھے ؟
- ۷۔ خدا کے رسولؐ نے غذا کی تیاری کے لئے کونسا کام اپنے ذمہ لیا ؟ اس وقت اصحاب نے آپؐ سے کیا کہا ؟
- آپؐ نے ان کے جواب میں کیا فرمایا ؟
- ۸۔ پیغمبرِ بچوں کے ساتھ کیسا سلوک کیا کرتے تھے ؟
- ۹۔ اگر پیغمبرؐ کے سامنے کسی کی برائی کی جاتی تو آپؐ کیا فرماتے تھے ؟
- ۱۰۔ پیغمبرؐ نے ان لوگوں سے کہ جو اپنے ہمسفر کی تعریف کر رہے تھے کیا پوچھا تھا ؟ اور ان سے ان کے ہمسفر کے بارے میں کیا فرمایا تھا ؟



## ہمت مردالمد خدا

اسلامی لغت میں ”سوال“ کے دو معنی بیان کئے جاتے ہیں  
ایک معنی پوچھنے کے ہیں۔ یعنی نہ جاننے والا کسی جاننے والے  
سے سوال کرتا ہے، تاکہ اس طرح وہ اپنے علم میں اضافہ کر سکے اس  
لحاظ سے سوال کرنا بہت اچھا اور پسندیدہ فعل ہے۔ جو شخص نہیں جانتا اسے  
چاہئے کہ وہ جاننے والوں سے سوال کرے تاکہ اس کے علم و آگاہی میں اضافہ  
ہو جائے دین اسلام کے پیشواؤں کے کلام میں ملتا ہے کہ  
”علم و دانش کے بند دروازوں کی چابی ”سوال“ کرنا ہے۔“  
سوال کے دوسرے معنی کسی سے مدد طلب کرنے اور بلا معاوضہ  
کوئی چیز مانگنے کے ہیں ان معنوں میں کسی سے سوال کرنا اسلامی نقطہ نگاہ  
سے بہت ہی برا اور ناپسندیدہ عمل ہے۔

ایک شخص نے پیغمبرؐ سے پوچھا کہ :  
 یا رسول اللہ! مجھے کوئی ایسا عمل بتائیے کہ مجھے اس کے بدلانے  
 کے بعد یقین ہو جائے کہ میں اہل جنت میں سے ہوں ،  
 پیغمبرؐ نے اس کے جواب میں تین چیزوں کے متعلق فرمایا کہ اگر  
 تم چاہتے ہو کہ آخرت میں جنتیوں کے زمرے میں شامل ہو جاؤ تو ان تین چیزوں  
 کی ہمیشہ پابندی کرو :

① ————— بلا وجہ غصہ نہ کرو

② ————— کبھی لوگوں سے سوال نہ کرو

③ ————— لوگوں کے لئے وہی چیز پسند کرو جو اپنے لئے کرتے ہو۔

پیغمبرؐ نے فرمایا :

جو شخص ایک روز کی روزی رکھنے کے باوجود لوگوں  
 سے سوال کرے تو خداوند عالم اسے قیامت کے دن بے  
 چہرے سے محسوس کرے گا۔

پیغمبرؐ خدا مسلمانوں کی غیرت و شرافت انسانی کے اتنے قائل تھے  
 کہ آپ کو پسند نہ تھا کہ کوئی مسلمان اپنی عزت و آبرو کو اس کے اور اس  
 کے سامنے رسوا کرے اور بغیر ضرورت اور لاچاری کے سوال کے لئے لب  
 کشائی کرے اور خدا کے سوا اور کسی سے حاجت طلب کرے۔

آپؐ فرمایا کرتے تھے کہ مومن کو حق نہیں پہنچتا کہ وہ اپنے آپ  
 کو ذلیل کرنا پھرے حالانکہ آپؐ ضرورت کے وقت محتاجوں اور ضرورت  
 مندوں کی مدد و نصرت بھی کیا کرتے تھے لیکن پسند نہیں کرتے تھے کہ مومن

اپنی عزت و شرافت اور آبرو کو کسی کے سامنے رسوا کرے یہاں تک کہ خود سچنیر کے سامنے بھی اظہار حاجت اور نیاز مندی کرے اور آپؐ ناکید فرماتے تھے کہ :

ہر وہ شخص جو بے نیازی کا مظاہرہ کرے اور کسی سے سوال نہ کرے اور اپنے دل کے راز کو فقط اپنے خدا سے کہے تو خدا اسے بے نیاز کر دے گا لیکن جو شخص بلا وجہ اس سے اور اس سے سوال کرے اور اپنی عزت نفس کو مجروح کرے، خداوند عالم بھی اس کے لئے فقر و نیاز مندی کے دروازے کھول دیتا ہے ۛ

اس مطلب کو بہتر طور پر سمجھنے اور پیغمبر خداؐ کی انسان ساز اور عزت آفرین سنت کو اچھی طرح سمجھنے کے لئے یہ واقعہلاحظہ فرمائیے اور اس میں حضرت رسول خداؐ کے اس شخص سے بڑاؤ پر توجہ دیجئے ایک شخص مدت سے بے کار تھا اور بے کاری نے اسے فقیر و تہی دست کر دیا تھا اس کے سامنے فقر سے نجات اور ضروریات پوری کرنے کے تمام راستے بند ہو چکے تھے اور اس کا کوئی علاج دکھائی نہ دیتا تھا ایک دن اس شخص نے اس مسئلہ کو اپنی بیوی کے سامنے بیان کیا اور اس سے مشورہ طلب کیا،

اس کی بیوی نے کہا کہ رسول خداؐ ایک مہربان اور کریم و سخی انسان ہیں بہتر ہے کہ ان کی خدمت میں جاؤ اور اپنی حالت کو بیان کرو اور ان سے مدد طلب کرو .

اس شخص کو یہ تجویز پندائی وہ اٹھا اور رسولؐ کی خدمت میں حاضر ہوا، سلام کیا اور شرم کے مارے ایک کونے میں بیٹھ گیا  
 رسول اکرمؐ نے اس کے چہرے پر نگاہ ڈالی اور ایک ہی نگاہ میں تمام معاملے کو سمجھ گئے اس سے پہلے کہ وہ شخص اپنی مصیبت اور تنگدستی کے متعلق کچھ کہتا اور سوال کے لئے لب کشائی کرتا پیغمبرؐ نے گفتگو کے لئے اپنے لب کھولے اور وہاں موجود افراد سے ان الفاظ میں خطاب فرمایا :

ہم ہر سائل کی مدد کریں گے لیکن اگر وہ بے نیازی اختیار کرے اور اپنا ہاتھ غلوک کے سامنے نہ پھیلائے اور کام میں زیادہ محنت و کوشش کرے تو خدا اس کی احتیاج کو پورا کرے گا۔

خدا کے رسولؐ کی مختصر و پر معنی گفتگو اس محتاج انسان کے دل پر اثر گر گئی۔ آپ کے مقصد کو اس شخص نے سمجھ لیا اپنی جگہ سے اٹھا آپ کو خدا حافظ کہا اور اپنے گھر لوٹ آیا۔ بیوی جو اس کے انتظار میں تھی اس نے ماجرا دریافت کیا۔  
 مرد نے جواب دیا کہ :

میں رسول خداؐ کی خدمت میں گیا تھا اس سے پہلے کہ کچھ کہتا، رسولؐ نے فرمایا کہ جو شخص چاہے ہم اس کی مدد کریں گے لیکن اگر بے نیازی اختیار کرے اور اپنا ہاتھ کسی کے سامنے نہ پھیلائے تو خدا اس کی احتیاج کو دور کر دے گا میں سوچتا ہوں کہ آپ کی نظر میری

حالت پر تھی اسی لئے میں نے کچھ نہ کہا اور گھر واپس لوٹ آیا ہوں لہذا پیغمبر کے ارشاد کے مطابق ہمیں خود ہی کوئی علاج سوچنا چاہئے۔

اس نے ایک دو دن مزید مشکل اور پریشانی میں کاٹے اور غور و فکر کرتا رہا لیکن غلام سوچ بچار کے باوجود کوئی مناسب کام اور کوئی ایسا علاج جو اسکے بندر وازے کو کھول دیتا اس کے ذہن میں نہ آیا مجبوراً اس نے دوبارہ ارادہ کیا کہ پیغمبر خدا کی خدمت میں جائے اور اپنی حالت کو بیان کرے اور آپ سے امداد طلب کرے۔

دوبارہ خدمت رسولؐ میں پہنچا، سلام کیا اور شرمساری کے ساتھ آپ کے سامنے بیٹھ گیا منتظر تھا کہ موقع ملے اور اپنے مقصد کو پیغمبر کے سامنے بیان کرے لیکن رسولؐ خدا جن کے نزدیک ایک انسان کی عزت و آبرو کی بہت قیمت تھی، آپ نے اسے موقع نہ دیا کہ وہ اپنے آپ کو شرمندہ کرے اور پیغمبر کے سامنے اپنی حاجت کا اظہار کرے اس سے پہلے کہ وہ اس بات کے لئے لب کشائی کرے آپ نے دوبارہ وہی جملہ دہرایا :

ہم ہر سال کی مدد کریں گے لیکن اگر وہ بے نیازی اختیار کرے اور اپنا ہاتھ مخلوق کے سامنے دراز نہ کرے اور اپنے کام میں زیادہ محنت و کوشش کرے تو خدا اس کی ضروریات پوری کر دے گا۔

پیغمبر خداؐ کی گفتگو نے اس شخص کے ایمان قلبی کو راسخ و قوی کر دیا اور عزت نفس، آبرو اور شرافت کی اہمیت کو اس کے سامنے واضح



کر دیا اس نے سوال کرنے کا ارادہ ترک کر دیا اور گھر واپس لوٹ آیا جہاں اس کی بیوی فقر و فاقہ سے عاجز، رسول خدا کی طرف سے مدد کے انتظار میں بیٹھی تھی۔ شوہر نے پیغمبر سے ملاقات کی تفصیل کو بیوی کے سامنے بیان کیا اور دونوں ایک بار پھر فقر و فاقہ کے تدارک کی فکر کرنے لگے مگر نتیجہ وہی ڈھاک کے تین پات آخر کار انہوں نے پکا ارادہ کر لیا کہ رسول خدا کی خدمت میں جائیں اور ہر حال میں اپنے مقصد کو بیان کریں اور مدد طلب کریں۔

اب تیسری دفعہ وہ پیغمبر کی خدمت میں شرف یاب ہوا وہ قطعی فیصلہ کر چکا تھا کہ اپنے رنج و مصیبت اور پریشانی کو آپ کے سامنے تفصیل سے بیان کرے گا اور آپ سے مدد طلب کرے گا لیکن جو نہی اس کی نگاہ پیغمبر کے چہرہ مبارک پر پڑی اس کے تمام وجود کو شرم و حیا نے گھیر لیا اور کافی دیر تک آرام سے ایک گوشہ میں بیٹھا رہا اور سوچ رہا تھا کہ کیا کہے۔ اسی دوران رسول خدا کی عزت آفرین کلام کو سنا، آپ یقین و امید کے لہجے میں فرما رہے تھے: جو شخص مدد طلب کرے گا ہم اس کی مدد کریں گے لیکن اگر وہ زیادہ محنت کرے تو خدا اس کی ضرورت و حاجت کو دور کر دے گا۔ وہ اپنی جگہ سے اٹھا اور محبت امیر شاہ رسول چہرے پر ڈالی گویا وہ محسوس کر چکا تھا کہ رسول اس کی عزت و کبر و کی حفاظت کو ہر چیز پر فوقیت دیتے ہیں اور آپ نہیں چاہتے کہ وہ اپنی عزت و کبر کو اس آسانی کے ساتھ کھو بیٹھے اس نے رسول کو خدا حافظ کہا اور گھر واپس لوٹ آیا۔

خدا کے رسول کی باتوں نے اس کے دل سے سستی، شک و شبہ اور ناامیدی کو پوری طرح دور کر دیا اور اس کی جگہ طاقت اور یقین نے لے لی

اور اللہ پر اعتماد کے ساتھ اس نے پکا ارادہ کر لیا کہ وہ سخت محنت و کوشش کرے گا اور ہر حال میں کوئی نہ کوئی کام شروع کرے گا اور اس طرح اپنی محتاجی اور بے وسامانی کو دور کرنے کی کوشش کرے گا۔

ایک بار پھر وہ خالی ہاتھوں لیکن عزم و امید سے لبریز دل کے ساتھ گھر میں داخل ہوا اور اپنی بیوی کے سامنے پورا قصہ اور اپنا فیصلہ بیان کیا۔

دوسرے دن صبح ہی صبح وہ گھر سے نکلا اور صبح کی جانب چل پڑا صبح سے شام تک سخت محنت اور مستقل مزاجی کے ساتھ لکڑیوں کا ایک ڈھیر اکٹھا کیا اور اسے کاندھے پر اٹھا کر شہر کی جانب چل دیا لکڑیوں کو بیچ کر تھوڑی سی غذا کا انتظام کیا اور خوش و خرم گھر کی طرف روانہ ہوا اس کی بیوی جو اس کے انتظار میں بیٹھی ہوئی تھی اس کے استقبال کے لئے خوشی خوشی دوڑا ہوئی آئی دونوں نے ساتھ بیٹھ کھانا کھایا اور محنت کوشش اور خدا پر اعتماد کے پھل کی لذت کو چکھا۔

دوسرے دن بھی صبح ہی صبح بکے ارادے کے ساتھ صبح کی طرف روانہ ہوا اور خوب تلاش و کوشش کے بعد لکڑیوں کا ایک ڈھیر اکٹھا کر لیا۔ کندھے پر ڈالا اور شہر کی طرف چل پڑا یوں یہ شخص ایک مدت تک اسی طرح کام کرتا رہا۔

آہستہ آہستہ کچھ رقم جمع کر کے اس نے لکڑی کاٹنے کے لئے ایک کلہاڑی اور سامان اٹھانے کے لئے ایک جانور خرید لیا اس کا کام دن بدن بہتر ہوتا چلا گیا یہاں تک کہ اپنے مال کے ایک حصہ سے غریبوں اور سگینوں کی مدد کرنے لگا وہ لذت اور خوشی جو اسے اپنی کوشش اور

کام کرنے سے حاصل ہوئی تھی دوسروں سے اس کا تذکرہ کرتا اور انہیں بھی محنت کرنے کی طرف راغب کرتا، ایک دن اس کی رسول خدا ﷺ ملاقات ہوئی اسے وہ حقیقتوں کے دن اور پیغمبر کی وہ حوصلہ افزائی گنگو یاد آگئی کہ کس طرح خدا کے رسول نے اس کی عزت و آبرو کی حفاظت کی تھی، کہنے لگا:

یا رسول خدا! میرا کام بہت اچھا چل رہا ہے۔ اور میرے حالات زندگی بھی اچھے ہو گئے ہیں ۥ  
رسول خدا ﷺ کے اور فرمایا:

میں نے نہیں کہا تھا کہ جو بے نیازی کا اظہار کرے خدا اسے محتاجی سے نجات دیتا ہے۔ یہ اللہ کا وعدہ ہے اور اس کا وعدہ سچا ہوتا ہے البتہ اس کے ساتھ اجر و ثواب اور نیک انجام بھی عطا فرماتا ہے۔

آپ نے دیکھا کہ پیغمبر کی نگاہ میں انسان کی عزت و شرافت کی کتنی قدر و قیمت ہے اور آپ سوال کرنا کتنا پسند فرماتے تھے؟ کام اور کام کرنے والا اسلام کی نظر میں ایک خاص اہمیت رکھتا ہے بالخصوص وہ کام جس کے ذریعہ کوئی چیز پیدا کی جائے ان کی اتنی قدر و قیمت ہے کہ عبادت میں بلکہ بہترین عبادت میں شمار ہوتے ہیں۔

پیغمبر اکرم ﷺ نے فرمایا ہے کہ:

عبادت کے ستر اجزاء ہیں اور ان میں سب سے بہترین کام کرنا ہے وہ کام کہ جس سے حلال روزی

حاصل ہو ۛ

امام محمد باقر علیہ السلام فرماتے ہیں ماکہ  
جو شخص خاص کام کرے اور محنت کرے تاکہ لوگوں سے  
سوال نہ کرنا پڑے اور اپنے خاندان کے اخراجات میں  
وسعت دے سکے اور اپنے ہمسایوں کی مدد کرے  
جب وہ آخرت میں محسور ہوگا تو اس کا چہرہ چودھویں  
رات کے چاند کی طرح چمکتا ہوگا،

امام جعفر صادقؑ نے فرمایا:

جو شخص اپنے خاندان کے لئے روزی حاصل کرتا ہے  
وہ اس شخص کی طرح ہے جو اللہ کی راہ میں جہاد کرتا ہے ۛ


## آیت قرآن

فَإِذَا قُضِيَتِ الصَّلَاةُ فَانْتَشِرُوا  
فِي الْأَرْضِ وَابْتَغُوا مِنْ فَضْلِ اللَّهِ ۚ

جب نماز ختم ہو جائے تو زمین میں پھیل جاؤ اور اللہ کے  
فضل کی تلاش کرو ۛ

سوچئے اور جواب دیجئے

- ① سوال کرنے سے کیا مراد ہے ؟ ان دونوں معنی کو جو سبق میں بیان کئے گئے ہیں تحریر کیجئے ؟
- ② علم کے بند دروازے کی چابی کیا ہے ؟ وضاحت کیجئے کہ کس طرح ؟
- ③ پیغمبرِ ناس مرد کی درخواست کے جواب میں کیا کہا جس نے کہا تھا کہ اسے کچھ کام سکھائیں ؟
- ④ جس شخص کے پاس ایک دو دن کی روزی موجود ہو اس کے باوجود لوگوں سے سوال کو تا پھرے قیامت میں کس طرح محسوس ہوگا ؟
- ⑤ پیغمبر نے اس مرد سے کیا فرمایا جو آپ سے سوال کرنے آیا تھا ؟
- ⑥ پیغمبر کی امید افزا گفتگو نے کس طرح اس مرد کو کام کرنے پر آمادہ کیا ؟
- ⑦ رسول اکرم کام کرنے اور حلال روزی کمانے کے بارے میں کیا قول ہے ؟
- ⑧ امام محمد باقر کا قول محنت و کوشش کے متعلق کیا ہے ؟ اس کے مفہوم کی وضاحت کیجئے ؟
- ⑨ امام جعفر صادق نے کن افراد کو جہاد کرنے والوں میں شمار کیا ہے ؟



[jabir.abbas@yahoo.com](mailto:jabir.abbas@yahoo.com)